

STEVEN SPIELBERG DIGITAL YIDDISH LIBRARY

NO. 00832

NYU INGLAND

Isaac Raboy

•

*Permanent preservation of this book was made possible by
John & Zahava Doering
in honor of
the children*

FUNDING FOR THE CORE COLLECTION OF YIDDISH LITERATURE
WAS MADE POSSIBLE IN PART BY A GRANT FROM THE
DAVID AND BARBARA B. HIRSCHHORN FOUNDATION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:


Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org



באצירונגען פון א. הערימאן.




Copyright, 1918
by
I. RABOY

צו מוין פאָטער יוסף תוים
און צו מוין מוטער בית רייזי
א מתנה.

דער פאס פון ים. ראמאן



ערשמער טייל



I

דער נייער וועג

פון ביידע זייטען טשייפעל-היללער וועג, לויפען צואוואַרפענע, פערפלאַנטערטע און קרומע אויסגעבויענע וועלדלאַך. שמאַץ און קרום און אויסגעבויענע איז דער וועג. געהט מען, מיט דעם וועג, דאָכט זיך, אז אָן דאָרט ווייט האַקט ער זיך אָפּ און עס הויבען זיך אָן וועלדער.

און בלייבט מען אזוי שמעהן אין מיט וועג, מען פערטראַכט זיך : „דער מענש, וואָס האָט דעם דאָזיגען וועג געשניטען, האָט ניט געהאָט דאָס גלייכקייט אין זיינע פיס: געשניטען אַ שטיקעל וועג, זיך אָפגעשטעלמ, געקוקט צוריק און נאָכדעם, ניט ווילענדיג, ווייטער אָנ- געהויבען צוהאַקען דעם וועג“.

מר. וויינבוים האָט עפעס אזוינס געטראַכט אַהיים געהנדיג פון שטעדטעל און ביי זיך אָפגעמאַכט נאָך אַמאָל :

„ווייל מען האַלט נאָך אָפען די אויגען, בעדראַפען דעם וועג צו- רעכט מאַכען. פריהער מוז מען די וועלדלאַך פון ביידע זייטען אַרומ- האַקען און פערנלייבען און נאָכדעם דעם גאַנצען וועג איבערצוגראַבען און איבערשיטען מיט קלייניטשקע שטיינדלאַך און פון אויבען בע- דעקען מיט זאַמד און איהם גוט איינפרעסען.“

און נאָכדעם וועלען מענשען פאָהרען און זיך גלאַט וואונדערן אויף
דעם שעהנעם וועג. און א צווייטען מאָל וועלען מענשען פאָהרען
און וועלען גאָט לויבען און דאַנקען דערפאַר וואָס זיי דאַרפען ניט
אזוי פיעל קירעווען מיט זייערע פערד און אָקסען, און די שטומע
בהמה, דער אָקס און דאָס פערד וועלען פיהלען א לייכטקייט אין
זייערע פיס.

אָט אזוי האָט מר. וויינבוים געטראַכטען און געגאַנגען לאַנגזאַם
ביים זייט פון זיינע אָקסען. זיין האַרט, גרויליך בערדעל איז געווען
אַביסעל אויפגעהויבען פון זיין ברייטער, איינגעפאַלענער ברוסט און
זיינע אויגען זיינען טיעף ביי איהם אונטער זיין שטערען אַרומגעלאָך-
פען הין און הער און פערבליקט דעם גאַנצען וועלדליכען אַרומ-און-
אַרומ.

— דזשי! — האָט מר. וויינבוים אויסגעזונגען. און באַלד, ווי
ער וואָלט זיך פערענטפערט פאַר די אָקסען דערפאַר וואָס זיי זיינען
דורך זיין „דזשי“ שיער ניט אַרײַן אין וועלדעל אַרײַן, — האָט
ער אַ ברום געטהאָן אין דער גיך:

— האַה, ברוים, האַה, האַה!

ברוים, דער ברוינרויטליכער, גרויסער אָקס מיט די פערדרעהטע,
ווייסזילבערנע, גרויסע הערנער, האָט מיט זיין ברויטבייניגען קליפ
און נאַקען אַ שטופ געטהאָן זיין חבר בראָד, אויף לינקס.

דער אַלטער וויינבוים האָט אויסגעזונגען זיינע „דזשיס“ און
„האַהס“ און אַלע מאָל אַ פאָך געטהאָן מיט זיין ווייכען, לאַנגען
בייטש אין דער לופט אַרײַן.

און די אָקסען האָבען מיט זייערע גרויסע, ווייסגרויע אויגען,
וועלכע האָבען פון אָפשיין פון זייערע דונקעלרויטע ברעמען אויסגעוויזען
זי די אויגען פון אַ מענשען וואָס אַרבייט זעהר אַ סך און שלאָפט
זעהר ווינציג, — געוואַכט וויינבוים קלענסטען קעהר.

און מיט זייערע גרויסע, געלע אויערען, וועלכע זיינען געווען
בעוואַקסען אַרום די ברעגען מיט שימערע, לאַנגליכע האָר, האָבען זיי
געשאַקעלט אַראָפ און אַרויף און זיך איינגעהערט צו מר. וויינבוים'ס
געזאַנגען.

ווייל, ווען דער ווידערקלאַנג פון אַ בעפעהל, אויף רעכטס, האָט
זיך נאָך געהאַלטען אין איבערוואַרפען פון איין זייט וואַלד צום אַנד-

דערן זייט וואָלד, איז שוין פון מר. וויינבויען געקומען אַן אנדער
בעפעהל, אויף לינקס:

— ברוים, האָ, האָ!

מר. וויינבוים האָט דעם דאָזיגען ברייטבייניגען אָקס „ברים“
און אויך זיין חבר „בראָד“ אויפגעצויגען פון קליינע קעלבלעד. זיי
האָבען איהם געקענט, ווי קינדערלאַך קענען זייער טאַטען.

און דערפאַר איז ער זיך געגאַנגען ביי דער זייט, מיט דער וויי-
כער, לאַנגער בייטש אַריבערגעוואָרפען אויף זיינע אָקסעל און ווען
ער האָט בעדאַרפט צו זיי געבען זיין בעפעהל, האָט ער זיך געטהאָן אַ
דרעה אויס צו זיי און געזאָגט צו די אָקסען:

— קינדערלאַך, אָט אזוי! — און ווייטער געגאַנגען ביי דער זייט.
דער טאָג, אַ שעהנער און זעהר אַ קליינער, האָט געהאַלטען ביים
אוועקגעהן, און די זון האָט שוין אָנגעהויבען זיך צו בעהאַלטען און
איינדרעקען אין אבענדליכע וואַלקענס.

עס האָט אָנגעהויבען צו ווערען טונקעלער און טונקעלער, און פון
ביידע זייטען וואָלד האָט זיך געשפאַרט אַ פּיאָלעטעווער שאַטען און
זיך געשפּרייט אויף דעם קרומען וועג.

מר. וויינבוים'ס הויכליכע פיגור האָט אָנגעהויבען צו וואַקסען
פון זיינע דאַרע ביינער אַרויס. ער איז איצט געגאַנגען ביים זייט
פון זיינע אָקסען און געטראַכט פון זיין קליינער און פרייליכער אַסתר,
וועלכע ער האָט היינט געזעהן אין שטערטעל און פון וועמען ער פיהרט
אַ געריס צו דער מאַמען.

און עס האָט זיך איהם פלוצים פּערוואַלט שוין צו זיין אין דער
חיים. ער האָט אויפגעהויבען זיינע אויגען און פון ווייטען האָט
זיך איהם אויסגעוויזען, אַז אַן דאָרט-אָ שטעהט אַ בוים אין מיטען
וועג. עס האָט דאָך אָבער ניט געקענט אויסוואַקסען אַזאַ גרויסער
בוים אין מיטען וועג. מיט דעם אייגענעם וועג איז ער דאָך היינט
אין דער פריה געפּאָהרען אין שטעדטעל.

און ווידער האָט זיך מר. וויינבויען שוין געטראָפען אַ סך מאָל,
אַז ער האָט גאָר פלוצים דערזעהן אַ זאך אויף אַזאַ אָרט, וואו ער האָט
יאָהרען זיך אומגעדריעהט און עס קיינמאָל ניט געזעהען...

דערווייל האָט זיך אויסגעפּאָזען פון בויעל אין מיטען וועג, אַז
דאָס איז געווען אַ מענש מיט אַ האַק אַריבערגעוואָרפען איבער דעם
אָקסעל.

— א גוטען אבער, מר. וויינבוים! — האָט יענער אַ הויב געד
טהאָן מיט זיין האַק אין דער הויף און זי צוריק אַרונטערגעלעגט
איבער זיין אַקסעל.

— אַ טפּוו... גוטען יאָהר אייך, וואָלדען. וואָס אַן אַלמען אידען
קען זיך אויסראַכטען: אַ בוימעלע שטעהט אין מיטען וועג... אַנטלייהט
מיר אייער האַק, וואָלדען, וועל איך דאָס בוימעלע אָפּהאַקען...
אַזוי האָט מר. וויינבוים געוואָגט, און דערביי געשמייעלט און
געוויזען מיט אַ בויג ווי ער וועט דאָס בוימעלע אונטערהאַקען, און
זיך געכאַפט און פּערענדיגט שוין אַביסעל פּערטראַכט:
— דער וועג איז אַזוי אויך אַ שלעכטער, בעדאַרף מען נאָך אַ
האַק מיט זיך מיטגעהמען אין וואָגען און האַקען בוימלאַך פּון מיטען
וועג.

וואָלדען האָט כרייט און אין זיך געשמייעלט, פּערוואַרפענדיג
זיין גרויסען קאַפּ אויף צוריק און פּון זיין גרויסען מויל האָבען זיך
בעוויזען און גיך פּערוואַונדען געוונדע ווייסע צייהן.
מר. וויינבוים האָט ניט פּערפּעהלט צו בעמערקען, צום ערשטען
מאָל, וואָלדענס שטאַרקע, שעהנע צייהן און זיך אַביסעל פּערטראַכט
און באַלד זיך צוריק געכאַפט, אַז מען טאָר ניט גאָט דערצאָרענען און
זיך פּערטראַכטען איבער זיינע בעשעפעניסען.
דער „יאָך־אַקסען“ זיינען געשטאַנען פּון הינטען און אונרוהיג
געביטען זייערע פּיס און געדריעהט זייערע גראָבע העלזער אין דעם
שווערען הילצערנעם יאָך, פּון וואָס דער אַלטער, גלאַנצייגער און פּער-
האַרטעוועטער יאָך האָט געסקריפעט, און אַלע מאָל האָט זיך איין אַקס
מיט דעם אנדערן געפּלאַכטען האָרן אין האָרן.
וואָלדען האָט אויף זיי געקוקט און זיך געוואונדערט, ווי אַזוי
אַזוינע גרויסע, שווערע אַקסען קענען זיין אַזוי אונרוהיג. מיט דער
האַק איבער זיינע אַקסען האָט ער געדריעהט, ווי מיט אַ לייכטען שמער-
קעלע און האָט געווארט, אַז מר. וויינבוים זאָל אָנהויבען צו ריידען
פּריהער.

צי דער אַלטער האָט יע געוואוסט אַז יענער וואַרט, צי ער האָט
ניט געוואוסט, נאָר ער האָט אַליין אָנגעהויבען צו ריידען פּריהער:
— אייך וואָלט נאָך איין זאך געוואָלט דערלעבען, וואָלדען, אַז
מיר זאָלען זיך צוזאַמעננעהמען אַלע אידען פּון טשייפּעל הילל און
מאַכען אַ גוטען וועג. מיר זיינען, אַ דאַנק צו גאָט, איצט דאָ אַלע

נוטע שנינים; אידען, וואָס קענען האַלטען אַ האַס אין זייערע הענט
און אימליכער האָט זיך זיינע פּערד און אַקסען; פאַר וואָס זאָלען מיר
ניט אויסגלייכען דעם וועג?

— זעהר שעהן, זעהר שעהן! — האָט וואָלדען געדריעהט מיט
דער האַס איבער זיין אַקסעל און ווייטער געשמייכעלט מיט זיינע
ווייסע צייהן — אָבער איך ווייס ניט צו וועמען איך זאָל זיך צוהערען.
מיין פאָטער בעראַרף נאָר פריהער האָבען אַ שול... ער וויל, אז מיר
זאָלען ערגעץ אין וואַלד אויפבויען אַ שול, אז אידען זאָלען קומען
אַהין דאוונען.

— טאָקע, אויך שעהן! — איז דער אַלטער וויינבוים געוואָרען
אַ פּערפלאַמטער און אַ הויב געטהאָן מיט זיינע אַקסעלען — אַה, ווי
שעהן עס וועט זיין. אַ שול אין ערגעץ, אין מיטען וואַלד! אָבער,
פריהער קומט דער וועג. אז עס וועט זיין אַ שעהנער וועג, וועלען
מענשען קענען געהן אין שוהל אַרײַן, כּע, כּע.

— מען דאַרף אַ שמועס טהאָן מיט מיין טאַטען, — האָט וואָלד
דען געזאָגט זעהר פּויל, ווי ער וואָלט שוין סיי ווי סיי געוואוסט, וואָס
זיין טאַטע וועט ענטפּערען, — אָבער איך ווייס, אז אזוי ווי עס איז
ביי אייך אַ שעהנע זאָך דעם וועג צורעכט צו מאַכען, אזוי איז עס ביי
מיין טאַטען נאָך שעהנער צו אויפבויען אַ שול, אז מענשען זאָלען
אַהין קומען גאָט בעטען און ביי אַן אַנדערן, קען זיין, איז אפשר דאָס
שעהנסטע אין דער וועלט, אז ער זאָל האָבען אַ גוט פּערדיל, ער זאָל
האָבען מיט וואָס זיינע פּעלדער צו בעאַרבייטען און זאָל קענען ציהען
זיין ברויט פון דער ערד.

— איהר מיינט, איך ווייס, איך ווייס, ראָזענבערג'ן, טאַקע אַ
רחמנות, אָבער אין דעם איז ניט גאָט און ניט לייט, קיינער ניט
שולדיג — נאָר גענוג, איך וויל ניט ריידען קיין לשון־הרע.

און דערנאָכדעם האָט מר. וויינבוים אַ קוט געטהאָן אויף וואָלדער
נען און מיט די לאַנגע דאַרע פינגער פון זיין האַנד אַ קוועטש געטהאָן
וואַלדענס האַנד, אַרום מוסקעל וואָס אין דער אויבערשטער טהייל פון
אַרעם, און געזאָגט:

— נו, איהר זייט דאָך אפשר מיער, אַ גאַנצען טאָג געהאַקט
האַלץ. איך בעט אייך אָבער, אז איהר זאָלט אַרונטערקומען צו אונז
אין הויז, שבת צו נאַכט. מיין אַסתר'ל וועט זיין אין דער היים, ווער
לען מיר אַביסעל פּערבריינגען. איבערהויפט לאָזט אייך ניט בעטען

און קומט אריין אָפּט. עס איז אזוי גוט ווען מען זיצט צוזאַמען ביים מיש, ווינטער. קומט איהר אַרונטער שבת־צורנאַכט? — מיט פּערגעניגען!
 אזוי האָט וואָלדען געענטפּערט און זיך פּערנויגט און צוועקט אין זיין וועג.

II

זײַנס!

אז מר. וויינבוים איז צוגעקומען פאַר דעם טויער פון זיין הויז, וועלכע איז געשטאַנען אַ פּיער־עקיגע, אַ גרויסע ביים וועג, איז שוין אין דרויסען געווען פינסטערליך.

קענענאיבער אויף דער אַנדער זייט וועג איז געווען אַ טויער צו מר. וויינבוים'ס לאַנקעס פון וואַנען עס האָט זיך אויפגעהויבען פון דער ערד עפעס אַ רונדער גרויסער פּלעק, וואָס מר. וויינבוים האָט געוואוסט, אז עס איז זיין אייגענער וועלדעל, אויף וועלכען ער האָט יאָהר־איינ, יאָהר־אויס געהאַפּט און געאַרבייט און ווייטער געהאַפּט, אז די בוימער וועלען גרעבער ווערען, אז די בוימער וועלען הויך ווערען, וועט ער זיי פּערקויפּען צו אַ סוחר פון ברעטער, אָדער ער וועט זיך גאָר אַליין אָפּנאַרען, וואַרטען און וואַרטען, און דערנאָכדעם, אז די בוימער וועלען גראָב און הויך אויסוואַקסען וועט ער זיי לאָזען פאַר זיך אַליין — זיינס!

אויף יענער זייט פון וואָלד איז אַ גרויסער שטיק הימעל פּער־כלייכט געוואָרען און דאָס גרויסע ראָד פון דער פּולער לבנה האָט אָנגעהויבען זיך אַרויסצודרעהען פון וואָלד אַרויס. פון וועג האָט מען זיך בעדאַרפט אַ שאַרפּען דרעה טהאַן אין טויער אַריין. האָט מר. וויינבוים אָנגעהויבען ריידען אַביסעל העכער צו זיינע אַקסען.

עפענט זיך אויף די טיהר פון הויז. עס דערהערט זיך אַ פּאַטש מיט צוויי הענט און אַ קוויטש.
 מר. וויינבוים האָט זיך דערשראָקען, באַלד געקומען צו זיך און דערזעהן זיין פרוי אויף דעם גאַניק פון זיין הויז.

— אוי, א פייער, א פייער! — האָט זיין פרוי געשריען און געקוויטשעט.

— רבקה, נאָט איז מיט דיר, נאָט איז מיט דיר!

— עם ברענט!

— רבקה, וואו ברענט? נאָט איז מיט דיר!

— אָן דאָרט!

— נארעלע, עם איז דאָך די לבנה. נאָט איז מיט דיר, עם איז

די לבנה...

מר. וויינבוים האָט געלאָזען זיינע אַקסען מיט דעם וואָגען אין מיטען הויף און איז צוגעלאָפּען צו זיין פרוי און זי אַרומגענומען מיט ביידע הענט און פעסט אַ טרויסעל געטהאָן.

— וואָס פאַלט דיר איין, נאָך פּלוצים. ניט דאָס ערשטע מאָל

אז די לבנה קומט אַרויס קעגען אונזער הויז, נאָט איז מיט דיר!

רבקה האָט אַ קוק געטהאָן אין יענער זייט, וואו די לבנה איז

שוין געשטאַנען אַ קיילעכיגע, אַ גרויסע. און באַלד, ווי זי וואָלט

נאָך ניט אַרויסגעשלאָגען פון איהר האַרץ דעם פחד פאַר עפעס אַן

אומגליק, וואָס הויערט איבער זייער הויז, — האָט זי באַלד אַ פּרעג

געטהאָן:

— געזעהען אסתר'לען?

— געזעהען, נאָרישע אירענע, געזעהן!

— וואָס־זשע האָסטו זיך אַזוי שפּעט פּערוואַמט?

— איך האָב אָנגעטראַפּען אַ מענשען אויף'ן וועג, האָבען מיר

אַביסעל גערעדט.

נאָכדעם איז מר. וויינבוים אַוועק צום וואָגען, אַרויסגענומען עט-

ליכע פעקלאַך און זיי דערלאַנגט רבקה'ן און געזאָגט:

— בריינג אַרויס דעם לאַמטערען. האָסטו איהם שוין אָנגעצונ-

דען?

— פון איצט אָן. עם שטעהט שוין דער לאַמטערען אַן אָנגעצונ-

דענער שוין פון לאַנג, וואָרט און וואָרט. האָב איך דערווייל אַריינגע-

נומען די קוה אין שטאַל אַריין און די קעלבלאַך פּערמאַכט אין די

קעמערלאַך — —

— גענוג, גענוג, לאָז איבער אויף שפּעטער, איצט ברענג אַרויס

דעם לאַמטערען און קום אַרויס דורך דער הינטער־טיהר, אין שטאַהל

אַריין.

מר. וויינבוים האָט ווייטער אָנגעהויבען צו ריידען מיט זיינע אָקסען און דער וואָגען האָט געסקריפעט און ער האָט געטראַכט :
" — רבקה איז עפעס אזוי געוואָרען, אז זי שרעקט זיך פאר איהר אייגענעם שאַטען."

ביים שטאַהל האָט ער אַרויסגעשלאַפּט די פּלעקער פון ביידע זייטען פון דעם יאָך, און די אָקסען זיינען געבליבען שטעהן פרייע און האַבען זיך גענומען אָפּלעקען מיט זייערע צינגער.
דערווייל איז אַרויסגעקומען רבקה מיט דעם לאַמטערען און אַ לאַנגער פּאַס מיט ליכט האָט זיך אוועקגעלעגט איבער דער ערד און איז אַרויפגעשפרונגען אויף די אָקסען און אויף דער וואַנד פון שטאַהל.
מר. וויינבוים האָט אויף די אָקסען אָנגעשריען, געעפענט די טיהר און זיי זיינען אַריין אין שטאַל און האַבען, ווי דערשראָקענע קינדער, זיך געוואָלט ביידע דורכשטופען מיט איין מאָל דורך דער שמאַלער טיר פון שטאַל.

אויף וואָס מר. וויינבוים האָט זיך שטאַרק אָנגעבייזערט.
די אָקסען האַבען זיך צושטעלט אויף זייערע ערטער, אַריינשטער קענדיג גיך זייערע קעפּ אין די הילצערנע האַלמערס, און מר. וויינבוים האָט אויך אזוי גיך פּערקיימלט איבער די קעפּ פון די אָקסען די שווערע אייזערנע קייטלעך, כדי זיי זאָלען ניט קענען אַרויסגעהן פון זייערע ערטער איבער נאַכט.

די קיה, וועלכע זיינען שוין געלעגען אויף זייערע מיט שטרוי אויסגעשפּרייטע „בעטען“ און געקייט מיט פּערמאַכטע אויגען, גע- דרעמעלט, און אפשר שוין געוואָלט באַלד פּערגעסען אין זייערע פליכ- טען צו מר. וויינבוים און זיינע פליכטען צו זיי, האַבען זיך איצט געטהאָן אַ שטעל-אויף, פריהער מיט די הינטערשטע פיס און דער- נאַכדעם אויף אויף די פּאָדערשטע פיס, מיט אַ פרייליכען קלאַפּען, און איינע נאָך די אַנדערע שטילערהייט געמריקעט.

די קליינע קעלבלאַך האַבען דורך די ווענטלאַך און דורך די שפּאַלטען וואָס צווישען איין ברעט און דער אַנדערער, געשטעקט זייערע קעפּלאַך און מיט די צינגלאַך געלעקט און קורץ און ברוגז'לאַך אַרויסגעלאָזען אַ מריקעניש, ווי זיי וואָלטען זיך איינער מיט'ן אַנדערן נאַכגעקרימט.

און רבקה האָט געהאַלטען דעם לאַמטערן אין דער הויך. און מר. וויינבוים האָט פון דער הויכער הורבע מיט היי אַרונטערגעוואָרפען

גאנצע פאכען, איינגערעסטע און פערפלאַנטערטע גראָזען. עס האָט זיך אויפגעוויכען איבער דער גאַנצער שטאַל אַ שאַרפער ריח פון קרייטיכער.

און אז אַלע בהמות זיינען שוין געשטאַנען מיט זייערע קעפ טיעף אַרײַנגעגראָבען אין די פערפלאַנטערטע שטרוועלעך, האָט מר. וויינבוים זיי נאָך אַ גלעט געטהאָן, איטליכער בהמה בעזונדער איבער'ן קאַפּ, צווישען די הערנער.

ער האָט אויסגעמלאָקען זיינע קיח, אָנגעטרונקען די קליינוואַרג מיט מילך און שוין צום הונדערטסטען מאָל זיך געוואונדערט ווי אזוי די קעלבלאָך, נאָכדעם ווי זיי טרינקען אויס די גאַנצע מילך פון דעם עמער, קלאַפען מיט זייערע קעפ אין דעם דעק פון עמער, אז דער דעק זאָל געבען נאָך מילך.

און דערנאָכדעם איז מר. וויינבוים אַוועק אין הויז מיט רבקה'ן זיך אָפּגעהמען זיינס — דאָס וואָס רבקה האָט איהם אָנגעגרייט און דאָס וואָס נאָט האָט זיי געהאַלפּען, אז זיי זאָלען קענען אָנגרייטען. זיינס! ...

III

עס הויבט אָן שנייען.

שפעט אין אכענד האָט דוד וואָלדען שוין געוואָלט צוריקכאַפען דאָס וואָס ער האָט צוגעזאָגט מר. וויינבויםען „מיט פּערגעניגען“, און עס האָט איהם באַנג געטהאָן וואָס ער האָט זיך באַלד נאָכדעם צוועג גענט מיט איהם און אַוועק אַהיים.

עס האָט געקענט הייסען :

— מיט פּערגעניגען וויל איך קומען זעהן אייער מיידעל אסתר.

און :

— לענגער שטעהן מיט אייך, און איהר זאָלט מיר אַרײַנקוקען

אין מיינע אויגען, וויל איך גיט.

נאָר, וואָס פאַלט איהם איין אזוינע זאַכען ? — האָט דוד גע-
לאַכט פון זיך.

אַ שכן בעט זיך ביי איהם צו קומען אין זיין הויז אַרײַן.

מיינט ער, אז דוד וואָלדען זאָל קומען.

און אז דאָס מיידעל וועט זיין אין דערהיים, איז דאָך נאָך בעסער.
אינטערעסאַנט!
דוד קען זיך עס ניט אַרויסשלאָגען פון קאָפּ.
מר. וויינבוים וויל מאַכען אַ נייעם וועג.
מען איז געוועסען ביי דעם טיש, דוד און זיין טאַטע-מאַמע. גער-
נעסען שטיל.

דוד האָט געקוקט אויף דעם פנים פון זיין טאַטען. עס איז גער-
ווען דאָס פנים פון אַ ווייט פערטראַכטען מענשען.
דער פאָטער דערצעהלט נאָר נישט אין הויז. פון זיינע פער-
טראַכטע ווייטע אויגען לייענט מען עס אַרויס, פון זיין שווייגען און
פון זיין אָפּטער אויפגעקאָכטקייט, ווען ער ווערט בייז, און עס געהט
ביי איהם דער כעס אין דער גיך אַוועק און ער צושמייכעלט זיך.
דוד'ן האָט ער שוין אַ העלפט פון זיין פערטראַכטער זאָך, אומ-
בעוואוסט, אַרויסגעגעבען.

זיך נאָכגעפרעגט צי עס איז דאָ ביי זיי אין וואַלד אַ סך טענענ-
בויםער. און אויב דוד איז זיכער, אז דאָרט וואו די סקאַלע איז אין
וואַלד, אויב יענער אָרט איז אויף זייער לאַנד.

— אונזער לאַנד, טאַטע! — האָט דוד געענטפערט און עס איז
פאר זיינע אויגען אויפגעשטאַנען זיין טאַטענס שול אַרומגערינגעלט
מיט יונגע בויםלאַך. די בויםלאַך וועלען פאַטשען מיט זייערע צוויי-
גען איז די פענסטער פון שול. אינעווייניג וועט זיין ליידיג און
טרויעריג.

דער רעגען וועט די שול וואַשען און דער ווינד וועט זי טריקענען.
די זון וועט אַריינקוקען דורך אַ פענסטער און אָפּוואַרפען אַן
אַנדער זון אין דעם קעגענאיבערדיגען פענסטער און זיך דורכשטיפען
און אַנטלויפען אין וואַלד.

און אין די ווייסע לבנה-נעכט וועלען הירשען אַרומשפאַגען אַרום
די ווענד פון דער שול און זיך איינהערען צי עס געהט ניט עמיצער
אויף זיי שיסען.

טראַכט דער פאָטער דערפון, וואָס זיין פנים איז ווי פון אַ ווייט
פערטיעפטען מענשען?

און ווער וועט קומען אין זיין שול?
שכנים!

מען פאָהרט מיט איין וועג, אלע מאָל, אַהין און צוריק. מען
ציהט דאָס שטיקעל ברויט פון איין ערד און פון וואַלד.
איינער וויל אויפבויען אַ נייע שול און איינער וויל מאַכען אַ
נייעם וועג...

נאָך דעם עסטן, האָט זיך דוד אוועקגעזעצט אין דעם וויעגשטוהל
מיט זיין בוך און מיט דער פּייפּ. גערויכערט, לאָזענדיג פון איין עס
פון זיין מויל קליינע אָפּגעריסענע זיילכעלאַך מיט רויך. געקוקט
אין בוך און ניט געלעזען.

אַ גאַנצען טאָג נעוועזען אין די וועלדער. זיך איינגעזאַפט מיט
ווילדקייט. מיער זיינען אלע גליעדער. און עס ברענען די אויגען
פון דעם ליכט פון קליינעם לאַמפּ. פון דעם אייזערנעם אויווען פליסט
אַ וואַרעמע פאַרע פון פלאַמיגען גרינעם האַלץ און פון צולאָזענער
סמאָלע.

דוד'ס מוטער איז אַרויס, מיט אַ פּראָל פון טיר, אין דרויסען
און ווי אַ דערשראָקענע צוריק אַריינגעלאָפּען, ציהענדיג מיט די אַקס-
לען און שווער אַטמענדיג:
— עס הויבט אָן שנעען!

— זאָל גאָט העלפען אַ שנעע — האָט דער פּאָטער געזאָגט מיט
פרייד, ווי אַ קליין קינד איבערזאָגענדיג נאָך אַ מאָל דאָס וואָרט „אַ
שנעע“!
מען איז געגאַנגען שלאָפּען.

דוד האָט נאָך ניט געהאַט צייט אַ טראַכט צו טהאָן פון דעם
מידעל, וואָס וועט זיין שבת-צורנאַכט אין דער היים און פון דעם שנעע,
און ער איז איינגעשלאָפּען אין אַ שווערען, פערפאַלענעם שלאָפּ.

IV

דער לאַנגער פּאַס פון ים

איצט, ווייל דער שנעע פאַלט אין דרויסען, און צו שבת-צורנאַכט
איז נאָך ווייט, וועל איך אייך, דערווייל, דערצעהלען, אַז אין דעם
פאַרם, וואו די וואַלדענס וואוינען, האָבען אַמאָל געוואוינט דריי בריי-
דער. זיי האָבען געהאַט דריי ווייבער, און אַליין געוועזען פערנומען
מיט אַרבייט אין דער גרויסער שטאָרט.

און די ווייבער זיינען געוועזען אין הויז, אויף דעם פעלד און אין וואַלד.

און אז עס איז געקומען אויף א יום-טוב, זיינען די דריי ברידער אהיים געקומען צו זייערע ווייבער און מיטגעבראכט דאָס גאנצע געלט, וואָס זיי האָבען אָפגעשפאָרט פון דער אַרבייט אין שטאָרט. און אלע מאָל, ווען די ברידער זיינען אהיים געפאָהרען, זיינען זיי פון שטאָרט אוועק מיט דעם געדאַנק מעהר אהין ניט צוריק צו קומען.

נאָר, ווי דורך עפעס אַ פערשלאַמענער זאַך, אַז זיי זיינען אלע דריי אהיימגעקומען און אוועקגעגעבען זייערע ווייבער דאָס ביסעל געלד און אַרויסגעגאַנגען אַ מאָל איבער די פעלדער און אַן אנדערש מאָל אויף אין וואַלד אַרײַן, און אַ קוס געטהאָן, ווי עס וואַלגערען זיך שטיינער איבער די פעלדער און דער וואַלד איז אָנגעוואָרפען מיט איבערגעקעהרטע בוימער, און אַז זיי האָבען אַ קוס געטהאָן אויף דער הויז זייערער, ווי דאָ און דאָרטען פעהלט אַ ברעט און די ווענט און דער דאַך איז בעוואַקסען מיט גרינעם מאָך און אין די קוימענס איז דאָ לעכלאַך אַרום און אַרום, פון וואַנען עס שפאַרט אַזוי דער רויך, און צום סוף — זייערע פערפאַרענע קינדערלאַך —

האָבען זיי אַ שפיי געטהאָן אויף דעם דאָרף און אַוועק צוריק אין שטאָרט אַרײַן. ווייטער אַרבייטען און ווייטער פערדינען און שפאַרען געלד.

אַט אַזוי האָט זיך געדעהט דאָס רעדעל ביז איינמאָל האָבען די ווייבער, אלע דריי, דאָס רעדעל אָפגעשטעלט און געלאָזט וויסען זייערע מענער, אַז זיי ווילען אויף אין שטאָרטאַרײַן.

איז די ברידער פינסטער געוואָרען אין די אויגען. וואָס זאָלען זיי טהאָן מיט זייערע ווייבער און אַזוי פיעל פער-פרעמדטע קינדערלאַך אין דער גרויסער שטאָרט?

און עס האָט זיך זיי אויסגעראַכט, אַז די שטאָרט איז שוין אַזוי אויף אָנגעפילט מיט מענשען און עס וועט ניט זיין קיין אַרט פאַר זייערע ווייבער און קינדערלאַך.

נאָר, אַז די ווייבער ווילען אין שטאָרט אַרײַן, נאָ, האָבען זיי שוין איבערגעקעהרט וועלטען.

און אַז די דריי ברידער זיינען אויף אַן אנדער יום-טוב אהיים געקומען אין דאָרף אַרײַן, זיינען שוין די פענסטער געווען אלע אויס-

געקלאפט און פערשטעקט מיט שמאטעס, און אינעוועניג אין הויז זיינען די שפאלירען געהאנגען אויף די ווענט, ווי לאנג ניט געוואשענע פארהאנגען; און אז מען האָט מיט אַ טיר אַ קלאַפּ געטהאָן, האָט זיך אָנגעהויבען שיטען פון די ווענט זאָמד און שטיינלאַך; און דער דיג האָט אויסגעוויזען, ווי מען האָט פון איהם געבראַכען שטיקלאַך ברעט-לאַך, דעם אויווען אונטערצוהייצען; און אין ברונען איז דער פערד געלעגען אַ דערטרונקענער מיט די הינטערשטע פיס אַרויף... און די שטעכיגע דראַמען פון די פלויטען האָבען אַרומגעשפרונגען איבער די לאַנקעס און זיך געקייקעלט אין קיילעכיגע, גרויסע רינגען און קיין מענשען ניט געלאָזט אַרומגעהן איבער די פעלדער.

אַליין האָבען די ווייבער איינע מיט דער אַנדערער ניט גערעדט. די קינדערלאַך האָבען זיך גערופען צונעמען און געהאַט געשוואַך לענע אויגען און שוואַרצע הענט, און אַרומגעלאַפען מיט איבערנע-קעהרטע שיך, אָהן זאָלען, און זייערע רעקלאַך אָהן קנעפלאַך און מיט שטריקלאַך אַרומגעבונדען.

האַבען זיך די דריי ברידער זעהר מצער געווען און זיך אָנ-געהערט מיט אזוי פיעל קלאַות פון זייערע ווייבער. און נאָך יום טוב האָט מען גענומען ווייב און קינדער און איטליכער בעזונדער איז זיך מיט זיין ווייב און קינדער אַוועק, מיט אַן אַנדער וועג, אין דער גרוי-סער שטאָדט.

דאָס הויז, פעלד און וואַלד, אזוי ווי עס איז געאַנגען, סיי ווי, צום ווינטער, איבערגעלאָזען אויף הפקר.

נאָר אין דער גרויסער שטאָדט האָבען די ברידער געדאַט טאַטע-מאַמע, און זייערע ווייבער האָבען אויך געהאַט טאַמע-מאַמע. די עלטערן האָבען געהערט פון דעם שעהנעם סוף פון זייערע קינדערס נחלה, האָבען זיי זיך אַריינגעלעגט אין שלום.

און עס איז בעשלאָסען געוואָרען, אז די „קינדער“ זאָלען פערקוי-פען זייער פאַרם און מיט דעם געלד זיך צוטהיילען אויף דרייען.

האַט מען אין אַ צייטונג אַריינגעשטעלט אַזאַ מין אַנאָנס:

„אַ פאַרם צו פערקויפען פאַר מזומן געלד, פון דריי ברידער. די אורזאך פון פערקויפען איז, וואָס די דריי פאַמיליען קענען ניט לעבען אונטער איין דאָך. וויטער איז די פאַרם אַ שמאַלץ-גרוב: אַ נייע, גרויסע הויז, מיט אַ סך צימערען, פעלדער צום אַקערען און פערזייען. נוסע און פעטע ערד, און אַ וואַלד פון טויזענד בויער, און אַ ברונען

מיט קוואַליריאַסער, אַלס צוגאַב : שטאַלען, מאַנאַזינען און קעמערלאַך.
פרייו : זעהר ביליג. קומט און געפינט אַליין דעם אמת."

בעדאַרף גאָט אזוי פיהרען אז דער אַלטער וואָלדען, וואָס איז אַלע
אבענד נאָך דעם עסען געזעסען און געקוקט אין דער צייטונג און
נאָכגעזוכט אַן אַנאַנס וועגען אַ פאַרם, אז ער זאָל דערזעהן די אַנאַנס,
וועלכען די דריי ברידער האָבען אין צייטונג אַריינגעשטעלט.

און אזוי ווי ער דערזעהט דאָס, אזוי פאַלט איהם איין אַ געדאַנק :
אַט, דאָס איז עס !

און געוואָלט האָט דער אַלטער וואָלדען אַ פאַרם דערפאַר :

ווייל, ערשטענס איז ער אין זיינע יונגע יאָהרען, אין רוסלאַנד,
געוועזען אַ פאַסעסאָר פון לענדער און מיט גרויסע מאַטערנישען, און
איינשטעלענדיג דאָס לעבען, געוואָהנט אויף דעם פעלד און פון דאָר-
טען אַרויסגעטריבען געוואָרען און ווייטער געוואוינט אויף דעם פעלד.
און דאָ אין אַמעריקא מעג דאָך אַ איד וואוינען אפילו אין מיטען
פעלד. און צווייטענס האָט ער שוין געוואָלט אויסרוהען זיינע אַלטע
ביינער אויף זיין אייגענעם לאַנד און גאָרטען. און דריטענס האָט ער
געהאַט עטליכע הונדערטער אין אַ באַנק און געוואָלט בעסער איבער-
לאָזען זיין איינציגען זוהן אַ גוטע און פעסטע ירושה, ווייל ער האָט
געוואוסט, אז זיינע יאָהרען געהען שוין באַרג אַרונטער. און דאָ פלעגט
אַרויפשווימען דער לעצטער פונקט :

דעם אַלטען וואָלדען האָט זיך אויסגעדאַכט, אז פון דער שטאָרט
איז אפילו גאָט'ס נאָמען שוין לאַנג אוועק און דאָרטען ערגעץ אין
פעלד און וואָלד וועט ער זיך אפשר קענען געהענטער צוקוקען צו
גאָט'ס וועגען...

— אַט דאָס איז עס !

האָט דער אַלטער וואָלדען ניט געטראַכט קיין סך, נאָר ער מיט
זיין ווייב מיט זייער זוהן זיינען אוועק, מיט די דריי ברידער אָפּנער-
רעדט, און באַלד אוועקגעפאַהרען אַנצוקוקען דעם פאַרם.

איינער פון די דריי ברידער, דער קלינסטער, איז מיט זיי אויף
געפאַהרען.

און אז זיי זיינען אַהין פערפאַהרען און דערזעהען די אַלטע אָפּ-
נעריסענע הויז, האָט דער קלינסטער פון די ברידער געזאָגט :

— אַ נייע הויז, נאָר די ווייבער האָבען זיך געפּוילט האַלץ אַנצו-

האקען פון דעם וואָלד און בעסער געבראַכען די ברעטער פון די ווענט.
ווייבער!

און אין וואָלד אַרײַן האָט ער די וואָלדענס גענומען מיט אַן אַנ-
דער קנאַק:

— מײַנע לײַבע אירען, זײַט אַזױ נוט און צעהלט אַלײַן איבער
די בױמער. טױזענדער!

נעהט און פּ, לַגט איהם אַ גאַנג און צעהלט די בױמער פון אַ
וואָלד.

און אויף די פעלדער האָט זיך דער קלינסטער פון די ברײדער
געמאַכט אַזױ גוט און פרום:

— ווי אײך זעה, מײַנע לײַבע מענשען, זײַט איהר אירען, וואָס
ווייסט, וואָס ערד אײז. לײַגט זיך אַוועק און טהוט, זײַט מוחל, אַ
שמעק צו דער דאָזיגער ערד, וועט איהר שוין אַלײַן וויסען ווי פעט
דאָס אײז...

דער אַלטער וואָלדען האָט פרום געשמייכלט אין זײַן גראָהען
באַרד אַרײַן און נאָר געזאָגט:

— אַלע ערדען זײַנען ניט מעהר ווי ערד, עט!

די אַלטע פרוי וואָלדען אײז אַרומגעגאַנגען אַ שטומע און אַ
בלײַבע פון דעם ווייכען לײַכט פון דער אָסיענדיגער זון און געטראַכט
וואָס דער מאַן און איהר זעהן וועלען זאָגען וועט זײַן רעכט אַזױ.

נאָר אַז דער יונגער וואָלדען האָט אויפגעהויבען זײַנע אויגען און
אַ קוק געטהאָן אײַן דער הויך און אַרום און דערזעהן דעם לאַנגען
פּאַס פון ים העט ווייט איבער אַלע פערפלאַנטערטע וועלדער און
איבערגעפלאַכטענע בערג, און אויף דעם פּאַס אײַז געשוואומען אַ שיף
מיט ווייסע זעגלען, וואָס האָט אויסגעוויזען פון ווייטען, ווי אַ וויי-
סער ים־פּוויגעל פליהט — האָט דער יונגער וואָלדען זיך אַ ווענד געטהאָן
צום אירען:

— הערט, מיסטער, וויפיעל ווילט איהר פאַר דער שעהנער הויז
מיט די פעטע ערדען און גרויסען וואָלד, נאָר ניט געטראַכט קײַן סך!
דער קלינסטער פון די ברײדער האָט זיך דערשראַקען. ער האָט
ניט געקענט פערשטעהן צי מאַכט דער יונגערמאַן פון איהם שפּאַס,
צי עס אײז איהם אַזױ שטאַרק געפעלען, וואָס ער אײַלט זיך אַזױ.

— אויב איהר האָט אַ טױזענדער, וועט עס זײַן גוט — האָט
דער אײד געזאָגט און געקוקט אויף דעם יונגען וואָלדען'ס פנים. און

אז ער האָט בעמערקט ווי יענעמס פנים מאַכט עפעס אַ בעוועגונג, האָט ער זיך צוגעאיילט און ערנסט אָבערהאַקט :

אויב איהר מיינט, אַז מיט ווינציגער פון אַכט הונדערטער קענט איהר דעם פּלאַץ אָפּקויפּען, איז אַ רחמנות אויף אייער צייט. נאָר מען איז שוין דורכגעקומען.

און אַז מען איז געפּאָהרען צוזאַמען אין וואָגען אויף דעם וועג צום שטאָדט־שרייבער מאַכען דעם קאָנטראַקט, האָט זיך די אַלטע פרוי וואָלדען דערמאָנט :

— אוי, די צימערען ניט אָנגעקוקט. און ווער ווייסט צי איז דער ברונען נאָעהענט פון דער קיך.

דער אַלטער וואָלדען האָט אַ שמיכעל געטהאָן אין זיין גראָהער באַרד אַרײַן.

— אַ אידענע האָט איהרס אין זינען. וואָס זאָגט איהר, רב איר — האָט ער פון דער זייט שאַרף אָנגעקוקט דעם אייגענטימער פון פאַרם — איז ביי אייך אין הויז פאַראַנען צימערען, און ווי ווייט איז דער ברונען פון דער קיכענטייר.

— מיר קענען זיך נאָך אומקעהרען — האָט דער קלינסטער פון די ברידער געזאָגט מיט זיכערקייט — און איהר וועט אַליין אַ קוק טהאָן. איהר וועט דאָך ניט גלויבען אַז עס איז דאָ אין אונזער הויז צעהן צימערען מיט אַ בוידעם און מיט אַ קעהלער פון שטיינער גע־מאַכט. און אַז מען עפענט די טיר פון קיך און מען טהוט דריי שפּאַן איז שוין דאָ אַ ברונען און ביים ברונען שטעהט אַן אַלטער באַרען־בוים.

— ביי מיר האָט אַ מענש אַ וואָרט — האָט דער אַלטער וואָלדען געזאָגט גלייך אין דער לופט אַרײַן.

און דער יונגער וואָלדען איז געזעסען אַ פּערטראַכטער אין וואָגען :
" — שטיינער וועט ער צונויפזאַמלען פון די פעלדער און זיי אויסלייגען אין אַ הויכען טורעם און פון שפיץ פון טורעם וועט ער קוקען צו די שיפען מיט די ווייסע זעגלען אויף דעם ווייטען פאַרם פון ים—".

V

פון שטאָרט אין דאָרף אַרײַן

ווי אין אַ מעשה־ביכעל איז זיך געלאָפֿען דורך וואָלדענס לעבען פון זינט ער איז פון „פּאָבליק סקול“ אַרויסגעקומען. זיין פּאָטער איז געווען אַן עהרליכער און מיטעלמעסיגער גע־שעפטסמאַן און אויך אַ פּרוּמער איד — פּרום איבער די כּחות פון אַ אירען פון זיין שטאָנד. האָט ער געוואָלט מאַכען זיין זוהן פאַר אַזאַ מין געשעפטסמאַן אָט אַזוי ווי ער איז, און אויב זיין זוהנס גליק וועט שפּיעלען זאָל ער וואַקסען און גאָט וועט העלפֿען. די מוטער האָט אָבער שטילערהײד געטרוימט, אַז דער איינציגער זוהן זאָל אַרויס־געהן פון „פּאָבליק סקול“ און אַרײַן ווייטער אין אַ העכערע שול און פון דאָרט זאָל ער געהן העכער אין אוניווערסיטעט און ענדיגען אויף עפעס אַ פּראָפּעסיאָן.

און נאָכדעם וועט מען דעם זוהן חתונה מאַכען. דאָס אינגעל האָט קוים, קוים געענדיגט און דערלעבט דעם טאָג ווען ער איז אַרויס פון „פּאָבליק־סקול“.

ער איז שוין דעמאָלט געווען פּערצעהן יאָהר. זיינע מוסקולען זיינען שוין געווען פּערהאַרטעוועטע. ער האָט געהאַט אַ ליעבע צו קוקען אויף שווערע אַרבייט. נעקענט אַמאָל אָפֿ־שטעהן אַ גאַנצען טאָג און זיך איינקוקען, ווי אַ מענש האַקט מיט אַ פּיקע אָדער מיט אַ גראָבאייזען דעם שטיינערנעם אַספּאַלט אין גאַס. עס איז ביי איהם געוועזען דאָס גרעסטע פּערנעניגען צו שטעהן און זיך צוקוקען ווי מען בויט אַ נייע הויז.

און אין אַטלעטישע זאַכען איז ער געווען אַזוי פּערטהאַן, אַז דער טאָג איז געוועזען קליין פאַר איהם. און ער האָט נאָך אין אַבענד פון זיך אַרונטערגענומען די געוויינליכע קליידער און שיר, זיך אָנ־געטהאַן אין אַ וואָלענעם אַנצוג, פון איין שטיק, און מיט לייכטע גוכענע שיר, און דעם גאַנצען אַבענד אַזוי אַ האַלב־נאַקעטער אַרומ־געלאָפֿען איבער דער גאַס.

געלאָפֿען איז ער מיט אַ דערהויבענעם קאַפּ און מיט קליינע טריט.

איז ער שוין צו פּערצעהן יאָהר געוועזען אַ שטאַרקער, אייזער־

נער אינגעל און האָט זיך פלוצים אַרױנגענומען אין קאָפּ אַרײַן אַז
ער מוז אַוועק פֿון דערהײם.

עס האָט איהם געצויגען צו זעהן די ברעגען פֿון פּאַסיפיק.
קיין געלד האָט ער נישט געהאַט און האָט נישט געדאַרפט.
נאָר אין אײַן שעהנעם פּאַרנאַכט, אַזוי אַז מען זאָל זיך נישט קער
נען יאָגען נאָך איהם, איז ער זיך אַרױסגעגאַנגען פֿון שטאָרט און
אַנגעהויבען זײַן „שפּאַציר“ צו די ברעגען פֿון פּאַסיפיק.
ביי זיך האָט ער אָבגעמאַכט קײנמאַל נישט פּאַהרען מיט פּערד און
וואָגען, נישט מיט קײן שיפּען, און אויך נישט מיט דער באַהן. סײַדען
עס וועט זיך מאַכען אַ שעהנער פּערד און ער וועט קענען זיך דורכ־
פּאַהרען אביסעל רײטענדיג.

ער איז געגאַנגען איבער דעם גאַנצען לײנג פֿון לאַנד. זיך אָב־
געשטעלט אומערדום, וואו עס איז נאָר געוועזען אַ שטוב און די שטוב
אַט געהאַט אַ דאַך.

אַ האָט ער געהאַלפּען האַקען האַלץ און דערפאַר האָט מען איהם
געגעבן אַ גוטען מאָהלצײט און געלעגער, און געלד אויך אין קעשענע
רײַן.

און אין אַן אַנדער אָרט האָט ער צוגעכאַפט דאָס האַרץ פֿון דער
עהנער טאָכטער אין שטוב, און עס מיט זיך געטראַגען אַזוי לאַנג,
ז ער האָט עס אין אַ ווייטען וואַלד אַוועקגעוואָרפּען.

ער האָט זיך צוגעפּאַסט גיך און קלוג צו אַלערליי אַרבייטען.
איז נישט געשטאַנען אויף אײַן אָרט מעהר ווי צוויי, דריי טעג
אין אַ דאָרף. און נישט מעהר ווי נײַן, צעהן טעג אין אַ שטאָרט.
אין יעדען דאָרף און אין יעדער שטאָרט האָט ער זיך גערופּען
אַן אַנדער נאָמען. דאָ האָט ער געהײסען אײזיק און אין אַ צווייטען
אָרט האָט ער געהײסען פּיליפּ, ווייל עס האָט קײנעם נישט געהאַרט,
ווי אַזוי ער הײסט, אַבי ער האָט אַ נאָמען.

און אײנער אַליין איז ער געגאַנגען אויף די זעגען און דורך
וועלדער און אויסגעטראַכט זײַן נײעם נאָמען און עפעס אַ נײע מעשה
און געלאַכט צו זיך אַליין פֿון די מענשען, וועמען ער האָט ערשט
געזעהען.

צום טײפּעל!

געזעהן מענשען, געזעהן וועלדער, פּעלדער און טײכען — אלע
מען! אָבער קײנער האָט איהם נישט געזעהען.

און אזוי ווי ער איז אוועקגעגאנגען פון זיין היים אין איין העמד
און שיד, אזוי איז ער צוריקגעקומען אין פיער יאָהר אַרום אין איין
העמד און שיד.

נאָר זיין אויסזעהען האָט זיך געאנדערשט. ער איז געוואָרען
העכער. דער קאָליר פון זיינע האָר און פנים האָבען זיך געביטען און
זיינע אויגען זיינען געוועזען אַרומגערינגעלט, ווי מיט לייכטע שאַד-
מענס פון עפעס פערבאָרגענעס.

ער האָט קיינעם ניט געוואָלט דערצעהלען, וואו ער איז געוועזען
און וואָס ער האָט געזעהען.

פון „אַרבייט און מאַך דיין לעבען זיס“ האָט ער ניט געוואָלט
אַפילו הערען.

און האָט ער אַ מאָל אַרויסגעהאַלפּען זיין פּאָטער, נאָך אַ לאַנגען
און וויינענדיגען בעטען פון זיין מוטער, האָט דער פּאָטער געדאַנקט
נאָט און אָנגעהויבען צו מיינען, אז ער ווערט שוין אַ מענש. אָבער
דאָס איז ניט געוועזען אויף לאַנג.

ווייל דער טאָג איז פאַר איהם און זיינע אייגענע באַדירפניש
קורץ געוועזען.

אין דער פריה איז ער פאַר'ן איבערבייסען אַרויס געגאַנגען אין
פאַרק און געמאַכט קערפערליכע איבונגען. זיך געהאַנגען אויף זיין
נע הענט אין די גרויסע אייזערנע רינגען און זיך אזוי געוואָרפּען
אַהין און אַהער. אָדער געקראַכען אויף דעם הויכען אייזערנעם סלופ
און זיך צוריק אַרונטערגעגליטשט מיט צונויפגעדרעהטע הענט און
פּיס. אַרויפגעשפרונגען אויף דעם הילצערנעם פערדעל און זיך צוריק
אַרונטערגעוואָרפּען מיט איין בעוועגונג פון זיין לינקען פּוס.

נאָכדעם האָט ער אַריינגעשטעקט אַ ברייטען איבערבייסען.

און נאָך איבערבייסען פערפאַלען געוואָרען אין די געדיכט פער-
דרוקטע בלעטלאַך פון עפעס אַ בוך.

די מוטער האָט געקענט ריידען און רייסען איהם ביי די לאַצען
פון זיין ראָק און ער האָט ניט געהערט, וואָס עס טהוט זיך אַרום
איהם.

און לאַנג האָבען טאַטע-מאַמע געשמעקט וועגען איהם און ניט
געקענט קומען צו קיין ברעג.

דער פּאָטער האָט שוין איינמאָל געוואָלט פּלוצים זיין זוהן אַ
פּרעג טהאָן :

„מיין ליעבער הערר, אויף וועמען ווארטען „זיי? ...“ נאָר די מוטער האָט געוויינט און געבעטען זיך, אז ער זאָל ניט איינרייסען מיט איהם. ער זאָל נאָך א מאָל ניט אוועקגעהן אין ערגעץ פון דער היים. און אויב ער וועט, היליכה, איצט אוועקגעהן, קען ער שוין דאָרט ערגעץ פערפאלען ווערען.

און אָט דורך דעם, כאַטש טאטער־מאמע האָבען עס קיינמאָל ניט אויפגעבראכט אויף זייערע ליפען, איז אָבער דאָן שוין געקומען צו זיי דער געדאַנק זיך אַרויסצוקלייבען פון שטאָרט אין דאָרף אַריין.

VI

א טויטער פערד אין ברונען

און אזוי ווי די וואָלדענס האָבען אָפגעלעכט עטליכע איינזאַמע יאָהרען אין דער גרויסער שטאָרט און ניט געהאַט קיין אינטימע פריינד, פון דעסטוועגען איז זיי געוועזען שווער אויף זייערע הערצער אין דעם טאָג, ווען זיי האָבען די שטאָרט פערלאָזען.

דער אַלטער וואָלדען האָט געדאווענט גאַנץ פריה, אין קלויז, מיט דעם ערשטען מנין.

און נאָך דעם דאווען האָט ער געוואָלט זיך פלוצים אוועקשטען לען און אויסשרייען צו אַלע אירען: „זייט געזונד!“

אָבער ער האָט עס ניט געטהאָן, ווייל ערשטענס, זיינען אַלע איר דען דעמאָלט אין קלויז געוועזען פרעמדע און האָבען זיך עפעס זעהר געאיילט. און צווייטענס, איז דער אַלטער וואָלדען געוועזען אַ איר, וואָס האָט קיין מאָל ניט ליעב געהאַט יענעם צו בעלעסטענען מיט זיינע אייגענע איבערלעבונגען.

און שווער איז איהם געוועזען און נאָך שווערער זיין ווייב.

ווען זי האָט פערלאָזען דאָס הויז, זיינען אויף דעם גאַנצן און אויף די טרעפ פאַר דעם הויז געשטאַנען ווייבער און זיך איינגעגעסען מיט זייערע אויגען אין איהר. און ניט ווארטענדיג ביז די פרוי וואָלדען דען וועט זיך אליין זענענען, האָבען זיי, גאָט ווייסט פון וועמען זיי האָבען זיך דאָס דערוואוסט, איהר געוואונשען, אז זי זאָל פאָהרען געזונד און דאָרט אין פעלד און וואָלד זיך אויפבויען אַ פּרעהליכע, נומע היים.

דוד האָט זיך אויך ניט געהאַט מיט וועמען צו שיידען, און נאָר דורך דעם פענסטער פון קאר זיך געזענענט מיט די הויכע טורעמס פון דער שטאָרט. און געפיהלט אומבעוואוסטעס פאר דעם נייעם לעבען, וואָס איז ערגעץ געוועזען אין די פעלדער און וועלדער. און ער האָט געוואָלט, אז עס זאָל די צייט אַריבערפליהען. ער האָט זיך שוין געוואָלט זעהען אַלס אַ שקלאַף פון יענע ווייטע האַריוואָנטען, אָדער ער זאָל זיין זייער פרינץ.

אַז די וואָלדענס זיינען אָנגעקומען אין פאַרם מיט זייער מעבעל, געפעס און בעטגעוואָנט און אין איילעניש, ווי אזוי עס איז, זייערע זאַכען אוועקגעשטעלט און די פרעמדע מענשען מיט די וועגענער אַרויסבעלייט, און געבליבען אַלע דריי אין זייער נייער היים, און זיך ניט געוואוסט צו וואָס פריהער צו געהען, האָבען זיי, ווי פלוצים אויפכאַפּענדיג זיך פון אַ שווערען שלאַף, אַלע אינאיינעם אַרויס-געוואָנט:

— מען וועט מאַכען פייער אין אויווען און אויפשטעלען טהעע. דוד איז אַרויס און געפונען אין אַ קעמעריל אַן אַלטע פּערזשאַ-ווערטע האַק און אָנגעשפּאַלטען עטליכע שייטלאַך האַלץ און זיי אַריינ-געבראַכט אין הויז אַריין.

זיין מוטער האָט דערווייל דעם אויווען אויסגערייניגט און זיך געלערענט, ווי אזוי מען בעדאַרף די טירלאַך אויפמאַכען און די רינג-לאַך פּערריגלען, אַז דער אויווען זאָל גוט ברענען און ניט רויכערען. נאָר איין זייטיג טירעל האָט זי ניט געוואוסט, צו מען דאַרף עס אויפמאַכען פאַר דעם אונטערצינדען, צו מען דאַרף עס ערשט אויפמאַכען נאָך דעם ווען דאָס האַלץ ברענט שוין גוט.

זי האָט זיך בעראַטהען מיט איהר זוהן און מען האָט בעשלאָסען, אַז מען זאָל דאָס דאָזיגע טירעלע לאָזען דערווייל פּערמאַכט. דערווייל האָט די מוטער אָנגעלעגט האַלץ אין אויווען, אונטער-געצונדען און זיך דערמאָהנט, אַז אויב מען וויל טרינקען טהעע, בע-דאַרף מען אַריינברענגען וואַסער פון ברונען.

דוד האָט געכאַפט אַ גרויסען טאַפּ און איז אַרויס צו דעם ברונען. ער לאָזט אַרונטער דעם עמער מיט דעם אָנגעבונדענעם שטריק, וועלכען ער האָט געפונען וואַלגענענדיג זיך ביים ברונען, און פיהלט, אַז דער עמער שלאָגט זיך אָן אין עפעס אַ האַרטער זאַך.

ער קוקט אריין אין ברונען. דערשרעקט זיך.

לויפט אריין אין הויז אריין.

די מוטער בעגעגענט איהם מיט א פרייד, אז זי האָט שוין געד
פונען דעם סוד, צו וואָס דאָס טירעלע, ביי דער זייט פון אויווען, איז
געמאכט געוואָרען.

און אז זי טהוט א קוק אויף איהר זוהן, ווי ער איז אזוי בלאַס,
פרענט זי איהם:

— דער שמריק האָט זיך איבערגעריסען?

— ניין, ניט איבערגעריסען. טאטע, קום אַהער. איך האָב

א סוד צו דערצעהלען.

דער פאָטער איז צוגעקומען, זיינע הענר געריבען איינע אין דער
אנדערער און מיט אַ שמייכל געזאָגט:

— וואָס קען דאָ זיין אַ סוד. איך, די מאמע און דו אליין און

ווייטער נאָר גאָט אין הימעל.

— דאָס טאָר אפילו די וואַנט ניט הערען, — האָט דוד געזאָגט

זעהר שטיל און אַרונטערלאָזענדיג זיינע אויגען צום דיל האָט ער
נאָך שטילער אַרויסגעמורמעלט:

— אַ פערד ליגט אין ברונען מיט די אונטערשטע פיס אַרויף.

די מוטער האָט אַ פאַטש געטהאָן מיט ביידע הענט, אַרונטער-

געריסען פון זיך דאָס פאַרטוך און אָנגעהויבען אַרומצולויפען פון קיך

אין אנדערען צימער, דורך דער אָפענער טיר, און צוריק און מיט אַ

הייזעריגען קוויטש אין איהר קולות געשריגען:

— צוריק אין שטאָדט אריין, שוין צוריק!

עס איז געוועזען אפשר דאָס ערשטע מאָל אין דעם איינזאַמען,

רוהיגען לעבען פון מאן און ווייב, אז זי האָט אזוי ווילד געשריען.

און פאַר וואָס האָבען דער פאָטער און זוהן זיך צו דעם ניט איינגע-

הערט?

נאָר זי אליין האָט זיך דערשראָקען פאַר דעם געוואַלד, וואָס זי

האָט אָנגעמאַכט, און איז אליין באַלד אנטשוויגען געוואָרען, געבליבען

שטעהן ביי אַ פענסטער און אַרויסגעקוקט אין פעלד. פון ווייטען

איז אויך, אין שאַטען, געשטאַנען אַ וואַלד. זי האָט געוואַלט זיך

אויסוויינען און ניט געקענט.

די מענער זיינען אין דרויסען אַרויסגעגאַנגען.

דער אַלטער וואַלדען האָט געזאָגט:

— פאר וואָס האָט דער איד ניט געוואָגט, אז ער האָט אויך אַ פּערד אין ברולען?

און צוקומענדיג צו דעם ברונען, האָט דער פּאָטער לאַנג אַרײַנגעקוקט אין ברונען און אויפהויבענדיג זיין קאָפּ האָט דער פּאָטער, מיט אַ לײכטען פּחד אין זיין קול, געוואָגט:

— הערסטו, דוד, איך האָב מורא, אז דאָס פּערד לעבט נאָך. מען דאַרף איהם ראַטעווען.

— געה, געה. זיינע טריט אַרום ברונען זיינען שוין לאַנג פּערשוואַמען, — האָט דוד געוואָגט מיט כּעס, — ווער ווייס וויפּיעל טעג און יאָהרען ער ליגט שוין דאָרט.

— הכלל, וואָס וועלען מיר טהאָן.

— אַרויסציהען, טאַטע.

— ניין, איך זאָג, אז מען זאָל רופּען מענשען און זיי דערצעהלען. — מענשען! — האָט זיך דוד צופּלאַמט — רוף זיי צוואַמען מיט זייערע ווייבער און קינדערלאַך און זאָלען זיי קוקען אין ברונען אַרײַן און שפּײַען.

— זאָל מען כאַטש זעהען אונזער שאַנד — האָט זיך דער פּאָר טער געבעטען.

— פּאַפּא, מיר וועלען דאָס פּערד אַליין אַרויסציהען פּון ברונען. וועסט זעהען, קיינער בעדאַרף ניט וויסען.

דוד האָט זיך דערמאָהנט, אז אין וואַלד האָט ער געזעהן אַ רײַטשאַלע. האָט ער געכאַפט דעם עמער, אָפּגעבונדען דעם שטריק און איז אַוועק און געבראַכט פּון וואַלד אן עמער וואַסער.

די מוטער איז שוין אַרומגעגאַנגען מיט אַ ווייסען טיכעל אַרומ געבונדען איהר קאָפּ, און מיט אַ פּערשאַטענדיגען פּנים און זיפּצענדיג געמאַכט פּאַרטיג דריי גלעזער טהעע.

עס איז געוועזען פּאַרמיטאָג און דער אַלטער איז שוין געוועזען אן „אַפּגעדאַווענטער“. האָט מען אויך עפּעס צוגעביסען צו דער טהעע.

נאָכדעם איז דוד אויפּגעשטאַנען פּון טיש, אויסגעקנאַקט זיינע הענט, ציהענדיג זיי אין דער הויך, און געוואָגט:

— פּאַפּא, גיב אַהער עפּעס געלד. איך געה אין ווילעדזש קויר פּען אַ שטריק און אַנדערע זאַכען. איהר טהוט אין הויז, וואָס מען בעדאַרף. אָבער געדריינקט, מיר בלייבען דאָ!

— מיט גאט'ס הילף! — האָט דער פּאָטער דערלאַנגט זיין
 זוהן א פּאפּירעל און געשמייכעלט.
 דוד איז אַוועק פון הויז.
 זיינען מאַן און ווייב געבליבען אויב אויף אויג. נאָך א לאַנגען
 שווייגען האָט די אַלטע געזאָגט:
 — אברהם, איך האָב מורא, אַז עס איז א שלעכטער סמין, א
 טויטער פּערד אין ברוגען...
 האָט זיך אברהם וואָלדען צולאַכט:
 — עס איז גאָר נישטאָ קיין סמנים אויף דער וועלט. נאָר אויב
 דו ביסט אַ אירענע און גלויבסט יאָ אין סמנים, ווייסטו דאָך, אַז אַ
 צוואַקס פון אַ טויטען פּערד'ס קאָפיטע איז זעהר גוט פאַר מזל. היינט,
 אַז מיר האָבען אַ נאַצען טויטען פּערד...
 נאָכדעם האָבען זיי שטילערהייד און פלייסג גענומען טהאָן די
 אַרבייט אין הויז.
 אַלע מאָל זיך געקרויענט, ווייל ער האָט אַוועקגעשטעלט אַ ביינר
 קעל אין יענעם ווינקעל. האָט זי געוואָלט, אַז דאָס ביינקעל זאָל
 שטעהן אין דעם ווינקעל.
 און אַז דער אַלטער האָט געהאַט די געלעגענהייט אַרויסצוגעהן
 אין דרויסען, איז ער צוגעגאַנגען צו דעם ברוגען, זיך איינגעבויגען און
 אַריינגעקוקט, זיך אלץ ניט געוואָלט גלויבען זיינע אייגענע אויגען
 און שטילערהייד מיט זיך אליין אָנגעהויבען צו פיהרען אַ מלחמה.
 אויף זיין ווייב אַלע מאָל אָנגעשריגען, ווען זי האָט איהם דער-
 מאַהנט אין טויטען פּערד און אליין געקלעהרט פון דעם, ווי אַזוי ער
 וועט קענען שטאַרבען, אָט דאָ אויף זיין אייגענער ערד.
 מען וועט איהם אַריינלעגען אין דער אייגענער ערד, וואו דער
 טויטער פּערד וועט בעגראָבען ווערען.

VII

נאָלדענע בלעטער

עס איז געווען אַ מילך, וואַרעמער טאָג, און די זויערקייט פון די
 פּערוואַנעטע בלעטער און די אָפּגעפּאַלענע עפעל, וועלכע דאָס פּרעס-
 טעל האָט געכטען ביינאַכט איינגעביסען און אַוועקגעוואָרפען ביי די

זייטען פון וועג; גיט דאָס דאָזיגע זויערקייט האָט ווי פּערוויגענט די
לופט אין אַ זיסען דרעמעל.

האָט זיך דוד וואָלדען געכאַפט, ווען ער איז גענאַנגען אַהיים
פון ווילעדזש, אַז עס וואָלט אפשר געוועזען אַ פּלאַן, ווען ער וואַרפט
אָוועק דעם שטריק אָט דאָ אין מיטען וועג און געהט זיך אַזוי אין
גאַנצען אָוועק פון זיינע עלטערען מיט זייער נייער היים.

נאָר דאָס ליכטיגקייט פון די דורכזיכטיגע וועלדלאַך און די אַנ-
געפאַלענע בערג מיט רייטע און גאַלדענע בלעטער; דער אַראַמאַט פון
עפּעל קוואַס וואָס איז געשוואַמען אין דער לופט און דער איינאיינ-
ציגער וועג אויף וועלכען עס איז אַזוי ווייך און גוט אַליין צו געהן,
האַבען דוד'ן אַרומגענומען הענד און פיס און ניט דערלאָזען, אַז ער
זאָל איבערלאָזען דעם טויטען פּערד אויף טאַטע-מאַמע אַליין.

ער האָט זיך אויסגעקליבען, ביים זייט פון וועג, אַ ווייכען, לאַנגען
וויטש-אייזעל, איהם אָפּגעשניטען מיט זיין קעשענע-מעסערל און
איז אַזוי ווייטער געגאַנגען אין דער מיט פון וועג און געפאַטשט
מיט דעם לאַנגען פּרוטקאַלע די אָנגעוואָהענע בלעטער.

און ער האָט אין געדאַנק געמאַכט פּלענער ווי אַזוי דאָס טויטע
פּערד פון ברונען אַרויסצוציהען און פּערגיכערט זיינע טריט, כדי ער
זאָל נאָך אַהיים קומען אין צייט.

און דאָ אין דער לינקער זייט און דאָרט ווייטער אין דער רעכטער
זייט פון וועג איז וואו ניט וואו ווייט און אַליין געשטאַנען אַ הויז
אַרומגערינגעלט מיט לאַנקעס. ביי דוד'ן אין די אויגען האָט עס
אויסגעוויזען ווי אויסגעביסענע שטיקער פון די וועלדער.

דאָ און דאָרט, ביי אַ הויז, האָט דוד געשאַקעלט זיין קאַפּ צו
איינעם און צו אַ צווייטען.

מען קוקט אויף איהם און מען פּרעגט שטומערהייד:

— וואוהין געהט אַ בחור?

ענטפּערט דער בחור שטומערהייד:

— וואוהין זאָל אַ בחור געהן?

יעדערער טהוט זיך זיין אַרבייט, ביים הויז אָדער אין פּעלד און
דער בחור געהט ווייטער זיין וועג.

שטעלט זיך דוד אָפּ געבען אַ פּלויט, ווישט זיין שטערען. לייגט
יענער אָוועק זיין אַרבייט און קומט צו נאָהענט צו דעם פּלויט.

— אַ שעהנער טאָג!

— זעהר א שעהנער!
 — צו וואָס טויג אייך אזא נראָכער שטריק?
 — איך בעדאַרף.
 — און אז איהר בעדאַרפט אזא שטריק וואָלט איך אייך געקענט
 אַנטלייגען מיינעם.
 — ווער קען וויסען, צי ביי אייך איז פאַראַן אזא שטריק.
 — אַ שאַד געלד. געלד איז אַן אַרימע זאַך, דאָ אין דאָרף.
 — טאַקע אַ שאַד.
 און אזוי רעדט מען זיך פונאַנדער. און עס ווייזט זיך אַרויס
 אז יענער איז אויך אַ איד און אויך איינער ביי זיינע עלטערן. אוי,
 ווען זיינע עלטערען זיינען איצט דאָ אין דער היים, אַ שאַד. ווי וואָלד
 מען זיי זיך דערקוויקט מיט אַ נייעם מענשען.
 זיי זיינען אין שטערטעל אַוועקגעפאַהרען. ער איז אַליין גע-
 בליבען. קאַרטאָפּליעס נראָכט ער. שוין באַלד ווינטער. און אויב
 דער שנעע וועט צופאַלען איז — „גוד נייט“!
 — און וואָרום האָט דוד ניט געפרעגט ביי איהם פריהער, וואָלט
 ער דאָך ניט פערקראַכען אין דעם דאָזיגען אַרימען, ווילדען עס.
 — פאַרוואָס האָט איהר ניט געפרעגט ביי אימיצען און אויך
 אַהערצו פערקראַכען?
 — איך? !
 דאָ צושמייכעלט ער זיך מיט צוויי קנויטשען אַרום זיינע נאָר-
 לעכער:
 — איך בין דאָך ניט פערקראַכען. איך בין נאָר אַ נאַסט ביי
 מיינע עלטערן.
 — אַ נאַסט. און וואו וואוינט איהר אַלע מאָל?
 — אין שטאָרט. איך האָב היינטיגען יאָהר נראַדוואירט. בין
 איך אביסעל אַרויסגעקומען זיך אַנצונעמען מיט רוים און האַריוואָנטען.
 דוד האָט אַ שמייכעל געטהאָן:
 — איך בין געקומען אַהערצו ניט אַרויסצונעמען די לופט פון
 די האַריוואָנטען, נאָר זיי מיט מיר אַליין אַנצופילען.
 — איך בענעהם די פּסיכאָלאָגיע דערפון. ביים וועג, וועל איך
 אייך האַבען די עהרע צו דערצעהלען, אז איך בין אַ געענדיגטער דאָקט-
 טאָר פּסיכאָלאָגיע.
 — נראַכט איהר איצט קאַרטאָפּליעס?

— דער וועג פון דער מאָדערנער פּסיכאָלאָגיע איז אזוי קלאָר, אז גראַבען קארטאָפּליעס איז שוין אַביסעל צו שווער און פּערדונקעלט. איך שטעק אַרײַן דעם גאַפּעל אין דער ערד און טרעף מיט די צײַהנער פון גאַפּעל פּונקט אין דער האַרץ פון די קארטאָפּליעס. עס פּערדריסט אַביסעל.

— נו, איך בעדאַרף געהן. — האָט דוד זיך אַ כאַפּ געמאַהן. — וואָס אײַלט איהר זיך, יונגערמאַן. ביזמאָך אַן אַמעריקאַנער געבאָרענער, ניט ווי מיין פאָטער, וועלכער איז שטענדיג אין אײַלע-ניש, יאָגט פון זיך אַרויס די נשמה. איך בין אויך געבאָרען היע, און דאָ ווייס מען ניט פון אַזוינע זאַכען. איהר הערט, יונגערמאַן, אפשר ווייסט איהר אַ פּלאַן, אַז מען זאָל ניט בעדאַרפּען גראַבען קארטאָפּ-ליעס פון דער ערד. צום טײַפּעל, די פּלײַצעס ברעכען זיך בײַ מיר אויף קלײַנע שטיקלאַך.

— מען לאָזט זײ פּוילען אין דער ערד — דאָס איז ניט קײן שפּאַס — האָט דער יונגער דאָקטאָר געזאָגט מיט אַזאָ אויסגעצויגענעם און בענומענעם מאַן, ווי ער וואָלט געלײענט אַ לעקציע. — איך בין זיכער, אַז מען קען אויסטראַכטען אַן אַנדער וועג, אַז די קארטאָפּליעס זאָלען בײַטען זײער פּסיכאָלאָגיע און אָנהױבען צו וואַקסען אויף בױמלעך. דוד וואָלדען האָט זיך צולאַכט, ניט געקענט זיך צוריקהאַלטען פון געלעכטער און דער דאָקטאָר האָט זיך עפּעס דערפּיהלט ווי אַ גאַקעטער.

— ווי אזוי איז אײער גאַמען, איך בעט אײך — האָט דוד גע-פרעגט. — מיך קענט איהר רופּען איזידאָר — האָט דער דאָקטאָר זיך עלענאַנט פּערנויגט.

— און מיך רופּט מען דוד — האָט זיך דוד וואָלדען אויך פּער-נויגט און איז אַוועק פון פּלױט, גאַכשרײַענדיג אזוי ווי ער וואָלט אַוועקגעוואָרפּען אַ שטײַנדעל:

מיר וועלען זיך גאָך זעהן!
דוד איז גאַכדעם אַהיים געקומען, ווען די זון האָט אָנגעהױבען צו בעהאַלטען זיך הינטער די ווייטע בערג.
פאַן וועג האָט זײַן הײם אויסגעוויזען ווי אײַנגעטונקען אין פּלאַמען.

ער איז אריין אין הויז, דעם שטריק אוועקגעוואָרפֿען אין אַ
ווינקעל, האָט זיך געוואָשען זיינע הענט און זיך צוגעזעצט ביים טיש.
אין הויז איז שוין געוועזען דונקעל, האָט די טאָמע אָנגעצונדען
דעם לאַמפּ.

נאָכדעם האָט מען געגעסען שטילערהייד.
דורך האָט זיך אַלע מאָל דערמאָנט אָן דעם דאָקטאָר מיט זיין
פּסיכאָלאָגיע און געלאַכט אין זיך.

מען איז געוועזן זעהר בעדריקט. קאָן זיין אויף פון דעם נייעם
לאַמפּען-ליכט, צו וואָס זייערע אויגען זיינען ניט געווען צוגעוואוינט.
דער פּאָטער האָט טאָקע געזאָגט:

— פינסטערליך אין הויז.

— מיר וועלען באַלד דאָס פּערד אַרויסציהען פון ברונען, וועט
שוין נאָכדעם זיין ליכטיג אין די אויגען.

די מוטער האָט אויף דעם לאַמפּ געקוקט.

— נאָך היינט ביינאָכט? — האָט דער פּאָטער געפרענט.

— מען קען ניט לאָזען אויף מאָרגען, פּאָפּאָ.

— ניין, מאָרגען איז אויך אַ טאָג — האָט די מוטער זיך גע-
ביזערט — מאָרגען אין דער פּריה וועט איהר אויפשמעהן מיט קלאָרע
אויסגערוהטע אויגען. וועט אויך זיין גרינג צו טהאָן עפעס.

מען איז גיך נאָך דעם עסען גענאָנגען שלאָפּען.

דורך האָט פון זיין בעזונדערען צימערעל זיך אַביסעל איינגע-
הערט אין דעם שטילען געמורמעל פון זיינע עלטערען. און אזוי
ווי ער איז געווען זעהר מיעד האָט ער ניט געקענט כאַפּען קיין איין
וואָרט און איז הינטער די שטילע טענער פון זייער געמורמעל, שווער,
ווי אין דער מיט פון אַ שווערען וועג, איינגעשלאָפּען.

די עלטערען האָבען אזוי לאַנג געשמועסט שטילערהייט, ביי דער
פּאָטער איז אויך איינגעשלאָפּען.

די מוטער האָט עטליכע מאָל עפעס געזאָגט צו איהר מאַן און
אז זי האָט ניט געהערט פון איהם קיין ענטפּער, האָט זי זיך אויך
אָנגעהויבען איבערצוגעבען דעם שלאָף.

אַבער דער שלאָף איז אוועק, און זי ניט מיטגענומען אין זיינע
ווייטע ערטער. זי איז געבליבען מיט אָפּענע אויגען.

שפעטער האָט זיך איהר אויסגעוויזען, אז דער טויטער פּערד
שמעהט ביים פּענסטער און לעקט מיט זיין צונג די שויבען.

זי האָט פּערמאַכט איהרע אויגען.
און נאָך שפּעטער האָט זי געהערט ווי אימיוצער האָט געפרעגט :
וואָס וויל דער טויטער פּערד ?

VIII

שוואַרץ זייגען מיר !

אויף מאַרגען איז דוד וואָלדען אויפגעשטאַנען און פּלוצים דער-
פיהלט אז ער האָט זיין פּלאַן קלאָהר און ליכטיג אין זיין קאָפּ.
ער איז אַוועק אין וואַלד, אויסגעהאַקט דריי לאַנגע, גלייכע בוימער
און פון זיי די צווייגען אַרונטערנערייניגט און זיי אַהיים געבראַכט
אויף זיינע פּלייצעס.

ער האָט די דריי סלופּעס צונויפגעבונדען מיט אַ שטריק ביי איין
עק, אויך אָנגעבונדען ביי יענעם עק אַ רעדעלע. דורך דעם רעדעלע
האָט ער דורכגעצילעוועט דעם שטריק.

די סלופּעס האָט ער אויפגעשטעלט אין דער הויף און צושפּרייט,
מיט די דריי פּערשפיצטע עקען אַריין געשטעקט אין דער ווייכער
ערד אַרום דעם ברונען.

איין עק פון שטריק איז געהאַנגען איבער דעם מויל פון ברונען
און דעם אַנדערן עק האָט דוד אויף דורכגעצילעוועט דורך אַן אַנדער
רעדעל, וואָס איז געהאַנגען אויף דעם הויכען באַרען-בוים ניט ווייט
פון ברונען.

גאַכדעם האָט דוד אָנגעטהאָן זיינע נומענע לאַנגע שטיוועל און
איז אַריינגעקראַכען אין ברונען.

די מוטער איז געשטאַנען און געציטערט פון פחד.
דער אַלטער וואָלדען האָט אָנגעהויבען הנאה צו האַבען פון זיין
זוהן. דוד איז ביי איהם אין די אויגען געוואַקסען העכער און הע-
כער, וואָס טיעפּער ער איז געקראַכען אין ברונען.

דער שטריק האָט זיך אַ שאַקעל געטהאָן און די רעדלעך האַבען
זיך גיך איבערגעדריעהט.

דוד איז אַרויסגעקומען פון ברונען, האָט אויסגעשפיגען עטליכע
מאָל, אַערוויכערט זיין פייפּ.

די מוטער האָט זיך ביי איהם געבעטען אז ער זאל אריינגעהן
עפעס עסען.

ער האָט גאָר ניט געענטפערט און אָנגעהויבען צו אַרבייטען.
מען האָט אָנגעהויבען צו שלעפען דעם שטריק. עס איז געגאַנגען
פון אָנהויב גרינג.

דער אַלטער האָט אַ זיפּץ געטהאָן און בעמערקט :
— דאָס אַרימע פּערד איז טויט, זענט עס אַ לויט...
נאָר דערנאָכדעם איז געוואָרען שווער צו שלעפען דעם שטריק.
עס האָט זיך פּלוצלונג דערהערט אַ קלונג פון וואַסער וואָס ניסט זיך
אויף אַנדער וואַסער.

דער אַלטער האָט געוואָלט זאָגען, אז מען האָט בעדאַרפט רופּען
עמיצען אויף הילף, נאָר אז ער האָט געזעהען ווי זיין זוהן טהוט
אַלע מאָל אַ שפּרונג און כאַפט זיך אָן ביים שטריק, העט אין דער הויך,
שרייענדיג ווילד „האָפּ“ און מיט זיין גאַנצער וואָג שלעפט ער אַראָפּ
דעם שטריק, האָט דער אַלטער זיך אויף איבערגעגעבען מיט זיינע
גאַנצע כּחות צו דער אַרבייט און בעוועגליך געצויגען דעם שטריק.

די מוטער האָט אויך געוואָלט העלפען, אָבער דוד האָט אויף איהר
אָנגעשריען :

— מאַמע, מען דאַרף ניט! בריינג בעסער אָט יענעם ברעט
און אז מיר וועלען דאָס טויטע פּערד אַרויסציהען זאָלסטו די ברעט
אַרונטערלייגען איבער דעם מויל פון ברונען. האָב ניט קיין מורא,
ווייל דער שטריק איז שטאַרק.

דאָס טויטע פּערד האָט אָנגעהויבען אַרויסצובעווייזען זיך פון
ברונען. פריהער די פיס, און עטוואָס שפּעטער האָט זיך בעווייזען
דאָס גאַנצע פּערד מיט זיין קאָפּ פּערבויגען אָן אַ זייט און צוגע-
טוליעט צום האַלז. די לאַנגע האָר פון זיין האַלז זיינען געווען נאַסע
און צונויפגעקלעפטע. דאָס איינציגע אויג וואָס מען האָט געקענט
זעהן איז געווען אָפּען, גרויס און וואַסערדיג און גרוי.
עס האָט אָהן אויפהער געליאָפּעט דאָס וואַסער פון פּערד'ס מויל,
נאָז און אויערען.

אז די מוטער האָט אַ קוק געטהאָן אויף דעם טויטען פּערד האָט
זי זיך דערשראָקען און אַרויסגעלאָזען די ברעט פון איהרע הענט.
די ברעט האָט אַ פאַטש געטהאָן אין דער ווייכער ערד אַריין.
דוד האָט אַ געשריי געטהאָן, ווי אַ ווילדער :



— לייג אונטער די ברעט, מאמע.

די מוטער איז געקומען צו זיך, מיט איהר פנים אויסגעדרעהט אין א זייט, האָט זי אוועקגעלייגט די ברעט אויף דעם מויל פון ברונען און איז אריין אין הויז, זיך אוועקגעזעצט אויף דעם נאָך ניט פערבעטען בעט און אָנגעהויבען שטיל און פרום צו וויינען.

די מענער האָבען בעטראַכט דאָס טויטע פערד.

דער פאָטער האָט געזאָגט :

— איצט, דוד, אז מיר האָבען איהם שוין אַרויסגענאַרט פון כּוּר נען, קום אַריין און רוה זיך אביסעל אָפּ ביז די מאמע וועט עפעס אָפּקאָכען.

דוד האָט געשוויגען. ער האָט ניט געקענט עסען, ביז ער וועט דאָס פערד ניט בריינגען צו זיין אייביגער רוה.

עס האָט איהם אָנגעכאַפט א געפיהל פון צאַרען. עס האָט אָנֶגעהויבען צו זידען אין זיין האַרץ און ער האָט געוואָלט עמיצען ביי־ען מיט זיינע צייהן וועלכע האָבען זיך צונויפגעדריקט אין זיין מויל. — איך וועל ניט געהן אין הויז אַריין — האָט ער געזאָגט מיט אַזאַ מין ווייכקייט, ווי מען רעדט צו א קינד ווען מען איז אין כּעס. גאָר אויף עמיצען אַנדערש, — געה אַליין אין הויז, איך בעט דיך. פריהער מוז איך דעם טויטען פערד אין דער ערד פערבעהאַלטען. דער אַלטער האָט שוין געזעהען אז ער וועט ניט געהן און אוועק אין הויז אַריין, אַליין.

דוד האָט אָפּגעזוכט א רידעל און א גראַבאייזען און איז אוועק צו דער נאָהענטסטער לאָנקע, וועלכע איז געווען פערשטעלט פון וועג מיט דער הויז, און האָט אָנגעהויבען צו גראַבען די גרוב.

ער האָט געגראַבען מיט כּעס. פריהער מאַכענדיג לויז די ערד מיט דעם גראַבאייזען און נאָכדעם אַרויסגעוואָרפען די געלכליכע ערד מיט דעם רידעל אויף איין זייט פון גרוב.

גראַבענדיג מיט דעם גראַבאייזען, האָט ער איהם הויך פער־וואָרפען איבער זיין קאָפּ און איהם נאָכדעם אַרונטערגעלאָזט צו דער ערד מיט איין גלייכער בעוועגונג, אַזוי אז דער שפיץ האָט זיך אייני־געביסען אין דעם האַרטען קלעע. און ער האָט געפיהלט, אז ער בייסט מיט זיינע צייהן די געבלאכע ערד.

וואָס איז איהם געוועזען די שטומע ערד שולדיג?

שטומע ערד !

שולדיג זיינען מיר! ווייל מיר זיינען געמאכט פון א הויפען ערד.
 מיר טרעטען מיט אונזערע פיס אויף דיר, ערד.
 מיר ציהען אונזער ברויט פון דיר, ערד.
 און מיעדע קעהרען מיר זיך צוריק צו דיר, ערד.
 און מיטען זיך אויס מיט דיר און בעצאָהלען דיר דיינס: —
 דעם הויפען ערד פון וואָס מיר זיינען בעשאַפּען געוואָרען!
 דוד וואָלדען האָט אַ טיעפען, לאַנגען גרוב אויסגעגראָבען.
 עס איז שוין נאָכט געוואָרען. ער איז נאָך אַלץ ניט אַרײַן אין
 הויז עפעס אָפּעסען און האָט זיך גענומען צו דער אַרבייט.
 דעם פּערד בריינגען אַ נאַנצען צום גרוב האָט ער ניט געקענט.
 דעם טויטען פּערד איז אַלץ איינס.
 מיט אַ לאָמטערען ביי דער זייט, האָט וואָלדען מיט אַ האַק
 געהאַקט גליעדער און שטיקער האַרטע, בלאַסע פּלייש פון טויטען
 פּערד און זיי אַרײַנגעוואָרפּען אין גרוב אַרײַן.
 צום לעצט האָט ער אין זיין האַנד געשלעפט דעם קאָפּ פון פּערד,
 און אין דער אַנדערער האָט ער געטראַגען דעם לאָמטערן.
 דעם קאָפּ אַרײַנגעוואָרפּען מיט כּעס. דעם לאָמטערן אוועק-
 געשטעלט ביי דער זייט פון גרוב.
 האָט זיך אַרומגעקוקט. זיך אַוועקגעזעצט אויף דעם בערגעל
 פּרישע ערד.
 עס איז געוואָרען אַ טיעפּער אויסגעשטערענטער אָבענד און עס
 האָט זיך נאָר געהערט אַ שטילער זום-זום אין דעם ווייטען, אָפּענעם
 האַרײַזאָנט.
 ווי אַ טיעפע, גרויסע שיסעל איז זיך געשטאַנען די נאַנצע וועלט.
 אויף דעם דנאָ פון שיסעל שמעהט אַ לאָמטערן און שלאָנט אָפּ
 אַ קליין ראָזאווע ליכט. און אַ מענש זיצט מיט זיין קאָפּ אַרײַנגענעמען
 צווישען זיינע קניה און מיט די הענט אַריבערגעוואָרפּען איבער זיין
 האַלז.
 פאַר וואָלדענס אויגען איז אויפגעשטאַנען: ווען ער איז נאָר
 וואָס געבוירען געוואָרען, האָט מען איהם אַרײַנגעלעגט אין אַ גרויסע
 שיסעל וואַסער און ער האָט דערפיהלט דאָס ערשטע מאָל, אז ער
 איז אויף עפעס אַ נייער וועלט.
 אַ לייכטער דראָזש איז דורכגעגאַנגען זיינע ביינער.
 די טיר פון הויז האָט זיך צופּראַלט און אין איינעם מיט דעם

ליכט פון הויז, וואָס איז געלאָפּען איבער דער ערד, איז אויך אַ
שטימע נאָכגעקומען:

— דוד, מאַך שוין דאָרטען אַ סוף. שוין אזוי שפעט.
וואָלדען האָט זיך אויפגעכאַפט, פּערשאַטען דעם גרוי. נאָכדעם
זיך איינגעהערט אַביסעל אין דעם שטילען זום-זום פון דער נאַכט.
אַ טראַכט געטהאָן:

— די ערד קריכט שוין און שטרעקט די אַרעמס נאָך דעם וואָס
איהר קומט...

וואָלדען איז אַוועק אין הויז אריין שוין גאָר אַן אַנדערער.

IX

קינדער, זאלען זיי זיך שפּיעלען!

די וואָלדענס האָבען זיך צורביסלאַך איינגעפונדעוועט.
דעם גאַנצען ווינטער האָט דוד פאַרדיענט מיט זיין האַק. גע-
אַרבייט אין די גרויסע וועלדער, ביי דער זעג מיהל. ווילד הנאה גע-
האַט פון זיין אַרבייט. און אויך די „גיינג“ האַלצהעקער האָבען איהם
לייב געהאַט פאַר זיין שווייגען און פאַר דער גוטער און געוויכטיגער
האַנד, וואָס דוד האָט געהאַט.

עס איז געוועזען אין דוד'ס הענט עפעס אזוינס איינגעבוירענעם.
ער האָט אויפגעהויבען די האַק איבער זיין קאַפּ מיט איין בעוועגונג,
אַדער, ווי איינער פון דער „גיינג“ האָט געזאָגט, גאָר אָהן אַ בעווע-
גונג. דאָס הייסט אזוי: ער טהוט אין דער גיך און ניט בעמערקבאַר
אַ הויב די האַק איבער זיין קאַפּ. ניט ווי אַנדערע, וועלכע האָבען
פריהער אַ שפּיי געטהאָן אין דער האַנד אריין און נאָכדעם זיך אַ כאַפּ
געטהאָן און אַ דרעה געטהאָן מיט'ן קאַפּ און אויפגעהויבען די האַק.

זיין האַק האָט זיך אַלע מאָל אַריינגעביסען אין בוים אריין מיט
דעם גאַנצען שטאָהלענעם שאַרף. און האָט ער געוואָרפען זיין אויג
אויף איין אָרט, איז די האַק שוין אַהין באַלד געפלויעגן און זיך ניט
אַפגענאַרט.

און אַז ער האָט דעם בוים אַרונטערגעהאַקט, איז דער סטאָמפּ
געבליבען מיט אַ רונדען, גלאַטען פּליאַס, אזוי ווי מיט אַ הובעל אָפּ-
געהובעלט.

און צו די אלע אייגענשאפטען האָט ער נאָך געהאַט אזא גוטען אויג, אז מיט איין בליק האָט דוד געקענט וויסען וואוהין דער בויס וועט מוזען פאלען, אז מען וועט איהם אונטערהאַקען.
און איין מאָל האָט ער גאָר געוויזען אַ קונץ און אומגעוואָרפען אַ נאַנצען ריידעל מיט בוימער דורך דעם, וואָס ער האָט איין בויס צו זיי אומגעוואָרפען.

עס איז געוועזען אין יענער צייט, ווען די זענדימיהל האָט זיך אַריינגעכאַפט אין די ניידענגלענדער וועלדער און געשניטען פון די שעהנסטע בוימער און דעמבעס, ברייטער און שפאַלען.
האָט דוד געלד פערדינט.

פון דעם און אויך פון דעם ביסעל, וואָס זיינע עלטערען האָבען מיט זיך געבראַכט פון שטאָרט, איז געווען גענוג אויף דעם אַרימען ביסען ברויט און דערצו האָט מען זיך איינגעקויפט אלע מאָל אַפעס אן אַנדער זאָך צום רעמענענט.

דאָס האָט מען געקויפט אַ קוה און שפעטער האָט מען געקויפט אַ אַקער, און נאָך שפעטער, אז די שנעען זיינען אַרונטער פון די פעלדער, האָבען די וואָלדענס געקויפט אַ פערד.

אַלע אָבענד איז דוד אהיים געקומען פון די ווייטע, וועלדער און מיט זיך געבראַכט דעם רעש פון יענע גרויסע קיילעכדיגע זעגען אין דער מיהל און דעם ריח פון זענאַכץ אין זיינע קליידער. און ווי אַ מיעדער גרויסער ריעז, וואָס האָט זיך געשלאָגען מיט גראָבע און הויכע בוימער און האָט זיי אלע בייגעקומען, האָט דוד געפלאַפעלט האַלב פערשלאָפען און האַלב שמויכלענדיג. אַלע אָבענד נייע זאַכען.

און אין פריה מאָרגען פלעגט ער אוועקגעהן אַ פרישער און אַ פּרעהליכער, און, געהענדיג, דיינקען, פאַר וואָס זיינע עלטערען בלייבן בען איבער אין דער היים, פאַר וואָס זיינען אלע מענשען ניט אייביג יונג, און פאַר וואָס זאָלען אַלע אין הויז ניט אויפשטעהן אין דער פריה און נעהמען זייערע העק איבער די אַקסלען און געהן אזוי הויך אויפשמעלענדיג זייערע קעפּ און זיך וויעגען שטילערהייט צווישען בוימער און לאַנקעס און שפּרינגען איבער פלוטען און ריטשקאלעך און ניט וועלען קיינעם שטערען די מאָרגענדיגע רוה, געהן אזוי שטיל און וויענענדיג.

אזוי איז זיך געלאָפען דער ערשטער ווינטער אין דאָרף ביי די וואָלדענס.

דוד איז גענאנגען אין די ווייטע, גרויסע וועלדער אלע אין דער פריה און אהיים געקומען אין אָבענר. פּערגעסען אין טוידטען פּערד און אלע מאָל זיך דערמאָהנט און געכאַפט א קוק אין דער ווייטקייט צו דעם פּאַס ים.

ער האָט גאָט געבעטען, אז קיין אנדערער זאָל אָט יענעם פּאַס פּון ים ניט באַמערקען.

עס איז ביי איהם געוועזען, ווי דאָס מאַטעריאַל פאַר אַ גרויסע, וואונדערשעהנע לעבענס ווערק, אויף וועלכען דאָס אויג, וואָס איז געבוירען געוואָרען צו זעהען, קוקט אלע מאָל פּון ווייטען און צו ביסלעך. און עס זעהט היינט דאָס, וואָס ער האָט נעכטען ניט גע-זעהען.

אזוי האָט דוד געקוקט אויף דעם פּאַס ים אין דער ווייטקייט און עפעס דערפון ביי זיך אלע מאָל בעהאַלטען.

און אַ נאַנצע וואָך געאַרבייט אין די וועלדער. און דור'ס על-טערען האָבען זייערע טעג אלע מאָל מיט עפעס אנדערש אויסגעפילט. זיינען זיי אַרויסגענאַנגען אויף אַ שפּאַציר איבער די לאַנקעס. בעטראַכט און אָפּגעמאַכט, אז דאָ וועט מען פּערווייען קאָרן און דאָר-טען וועט מען פּערוזעצען אַ גאַרטען. און מאַן און ווייב האָבען זיך געקריגט. זי האָט געזאָגט, אז אַ גאַרטען האָט זי ליעב נאָהענט פּון הויז, וועט זי קענען אי קאָכען אָנבייסען און זיך אויף אַרויסכאַפען עפעס טהאָן ביים גאַרטען. ער האָט אָבער בעוויזען, אז דער גאַרטען בעראַרף זיין ווייט פּון הויז. און ער ווייסט וואָס ער רעדט. געהאַל-טען פּעלדער און פּאַסעסיעס.

אָבער זיי זיינען גאָר אַוועקגענאַנגען אין זייער וועלדעל אַרײַן און בעטראַכט יערען בוים. און עס האָט אַמאָל געטראָפּען, אז זיי האָבען געפונען אין וואַלד אַ ווילדען פּרוכט בוים. זי האָט תּמיד גע-לייקענט, אז דאָס איז ניט קיין פּרוכט בוים, כאָטש דער אַלטער וואָל-דען האָט עס דערוויזען מיט דעם, וואָס אויף די נאַקטע צווייגען היינגט נאָך אַ פּערטריקענט עפעלע און אויף דער ערד אַרום דעם בוים וואַלגענען זיך נאָך א סך אזוינע פּערטריקענטע עפעלעך.

דאָס האָט זיי געבראַכט פּרייד אין הויז אַרײַן. און אין אָבענד, אז זייער זוהן איז אהיים געקומען, האָט דער פּאַטער תּמיד אויסגע-כאַפט און פּריהער דערזעהלט דוד'ן פּון דעם גליק, וואָס זיי האָבען אין דעם ווילדען וואַלד. „איין עפעל בוים!...“

האָט שוין די מוטער ניט געקענט איינהאלטען זיך און איז אַריין אין די רייד און צוקלאַפּט די גאַנצע פרייד, ווי מען צוברעכט פּלוצים און ניט ווילענדיג אַ גלעזערנע זאַך. וואָס איז זיך דאָ צו פּרעהען מיט אַן עפעל־בויס, אַז ער וואַקסט אין וואַלד?

דוד האָט אויסגעהערט וואָס זיינע עלטערען האָבען געזאָגט, און זיך געשאַקעלט אויף דער וויעג־שטול, מיט זיין קאָפּ אַריבערגעוואָרפּען איבער דעם ווענטעל פון שטול און האָט געשמייכעלט אזוי ווי אַ פּאָטער, ווען זיינע קינדערלאַך דערצעהלען פאַר איהם עפעס זייערע אַ מעשה.

אזוי איז געגאַנגען די וואָך. נאָר אַז דער שבת איז געקומען, האָט אָנגעהויבען צו ווערען ענג און אומעטיג.

דוד האָט ניט געאַרבייט שבת און זונטאָג. אין די צוויי טעג האָט ער ניט געהאַט מיט וואָס אויסצופילען. געלעזען, געגעסען און געלשאַפּען.

שבת האָט זיך דער אַלטער וואָלדען געשאַקעלט אַ גאַנצען טאָג איבער זיינע ספרים, און מיט זיינע געזאַנגען געפרופּט פּערשרייען דעם אומעט.

די מוטער האָט געלעזען, אין אַ ווינקעל פון הויז ביי אַ פענסטער, דעם דייטש חומש און דעם קב הישר און אַלע מאָל זיך צואוויינט איבער עפעס אַ טרויעריגע מעשה אין יענע ספרים.

נאָר ענגער און אומעטיגער איז געוואָרען, ווען דער אַלטער וואָלד־דען איז פּלוצים געבליבען זיצען, ווי אַ שטומער, ביי דעם אָפענעם ספר, און אַריינגענומען זיין קאָפּ צווישען זיינע הענד, און אַלע מאָל אַרויסגעלאָזען פון זיין מויל נאָגענדע, ניט פאַרענדיגטע קלאַנגען, און זיי געוואָרפּען איבער דער גאַנצער הויז.

און די מוטער האָט אָנגעשריגען אויף איהם. וואָס וויל ער האָבן ען פון זייער לעבען? זאָל ער לערנען זיינע ספרים און וויינען פאַר זיך אליין. אָדער זאָל ער געהן אַביסעל שפּאַצירען, זעהען אַ מענשען. זיי זיינען נאָך צו קיינעם ניט געגאַנגען צו גאַס.

נאָר אזוי ווי זיי זיינען געוועזען נייע מענשען און ניט לאַנג פון שטאָרט, און אזוי ווי דוד'ס נאָמען איז שוין געוועזען אין אַלע מיילער, אַז ער איז אַ יונג, וואָס ווייסט, ווי אזוי צו האַלטען אַ האַק אין זיינע הענט, האָבען זיך איינמאַל אין אַ שבת נאָכמיטאָג צונויפֿ־

גענומען די שכנים מיט זייערע קינדער און געקומען מיט א וויזט צו די וואָלדענס.

דוד איז דעמאָלט געלעגען אין זיין צימער אויף דעם בעט און גערוהט.

אז ער האָט דערהערט א רעש און א גערודער פון ביינקלאַך אין גרויסען עס-צימער, האָט ער זיך פון בעט אויפגעהויבען, אָנגעטהאָן זיין ווייסען ברויט-ברוימגען הוט און איז שטיל אַריין אין הייז אַריין, זיך מיט אימליכען געגריסט מיט זיין האַנד; דערביי האָט ער אים ליכען געשמאַק און שטאַרק אַ דריק געטהאָן די פינגער און זיך אוועק געזעצט ביים טיש שטיל און שווייגענד.

צווישען די געסט איז אויך געוועזען מר. וויינבוים מיט זיין פרוי און זייער מיידעל אסתר.

אסתר האָט עפעס אזוי פיעל געפלאַפעלט. ניט געלאָזען קיינעם קיין וואָרט אויסרויירען און דערביי האָט זי זיך געקייקעלט פון גע-לעכטער און אלע מאָל, ווי אָנשאלענדיג פון דער זייט, גאָר אונפלוצים עפעס אַ פרעג געטהאָן ביי דוד וואָלדען.

דוד האָט זיך אַרויסגערעהט פון אַ גראַדען ענטפער אַ מאָל קלוג און אַן אַנדער מאָל אוימגעלומפערט און נאַריש.

אסתר איז געזעסען ביים טיש, ווי ביי איהר מאמען אין דער היים. מיט ביידע הענט האָט זי זיך געשפיעלט אויף דעם געפלאַכט טענעם קאָלירטען טישטוך און אויף יעדען וואָרט, וואָס זי האָט אַרויס-בעקומען פון דוד וואָלדען, האָט זי עפעס אזוי גוט און אָהן אויפהער געלאַכט, אַז דער גאַנצער עולם האָט זיך מיט דעם אָנגעשעמעקט און אויך מיטגעלאַכט.

און פון דעם אַליין האָט זי זיך צוריק אָנגעשטעקט און ווייטער געלאַכט. און זיך גערעהט אויף דעם ביינקעל, אהין און אַהער און מיטגעשלעפט דאָס טישטוך. און געמוזט אלע מאָל זיך אויפהויבען און אַריבערבויען איבער דעם טיש דאָס טישטוך צו פערשפרייטען. און געוויזען דוד וואָלדען איהרע קורצינקע הענטלעך מיט איהר רונדען האַלז.

דוד איז געזעסען ביים טיש און שווער געשוויגען קוקענדיג מיט זיינע אויגען ווי פאַר זיך אַליין.

די געסט זיינען אוועק אָנקוקען די צימערען. צופראַלט טירען. מען האָט בעטאַפט אלע ווענט און בעוואונדערט דאָס רייניקייט און

נעריהמט די הענט, וואָס האָבען אזוי שעהן די ווענט באַקלעפט מיט
אזוינע צוגעטרופענע שפּאַלירען.

נאָך דעם געטרינקען אַרום טיש שבת'דיגע טהעע און געקוויקט
זיך מיט דעם גרויסשטאַרטישען „איינגעמאַכץ“, וואָס די אַלמע מרס.
וואָלדען האָט דערלאַנגט צום טיש.

דוד וואָלדען האָט זיך איינגעהערט צו דעם אַלעמען און זיך
שווער געפיהלט פון דעם געלעכטער, וואָס אסתר האָט אַלע מאָל פון
איהר מויל, אזוי זוי פון אַ פייער ראַקעט, אַרויסגעשאַסען. און גע-
שוויגען.

צו האָט ער ניט געלאָזען זיך אַריינציהען אין דעם קרייז פון דער
דאָזיגער נאַנצער מענשען פאַמיליע. איינער צו דעם אַנדערען גלייך.
ווייסען איינע דעם אַנדערען. דערצעהלען אזוינע זאַכען, וואָס אַלע
ווייסען, שוין אפשר צום הונדערטען מאָל און האָבען אפשר נאָך קיין
בעזונדערע מעלות און חסרנות און זיינען געוועזען פאַר דוד'ס נייעם
און פרעמדען אויג ווי אַ קנויל קליינע הילפּלאָזע חיה'לאַך, וועמען די
מוטער האָט איבערגעלאָזען אין אַ גרוב אין טיעפען וואַלד. זיי ריי-
סען איינער דעם אַנדערען און אָט בעלעקען זיי זיך און זעלען קיינ-
מאַל איינס דאָס אַנדערע ניט קענען אויפּפרעסען.

צו האָט ער ניט געהאַט פון וואָס צו ריידען.

דאָס האָט קיינער ניט געקענט וויסען.

און מען האָט אַפילו ניט בעמערקט אזא זאַך:

אַלע געסט האָבען זיך געזעגענט און אַלע צוזאַמען אַרויס פון
הויז. די וואָלדענס האָבען אַרויסבעלייט זייערע געסט ביז צו דעם
וועג.

און אזוי זיינען זיי גענאַנגען אין דער מיטען און אַלע געסט האָ-
בען זיי אַרומגערינגעלט און מען איז געוועזען פערטהאַן אין אַ גע-
שפרעך, ווי עס טרעפט אָפט, אין אזא געשפרעך, וואָס הויבט זיך
ערשט אָן וועבען צווישען מענשען ווען זיי בעדאַרפען זיך באַלד צו-
שיידען.

אסתר איז פערלאָפּען פון אונטען און אַרונטערגעכאַפט דוד'ס
ווייבע הוט, זי אָנגעהאַן אויף איהר קאַפּ און איז אוועקגעלאָפּען
מיט דעם וועג.

דוד איז איהר נאָכגעלאָפּען. און ווי זי האָט נאָר דערפיהלט, אז
דוד איז נאָהענט פון איהר האָט זי זיך אַ דרעה געטהאַן אַן אויסנע-

בויענע און מיט ביידע הענטלעך אין דער לופטען, און איז אוועק געלאפען א שטיק וועג אויף צוריק.

זי איז געשפרונגען ביים זייט פון דעם וואלד, וואו עס איז גע- וועזען אַנגעוואָרפען שטיינער און אלטע איבערגעפוילטע צווייגען, ניט פערפעהלט איין שטיין, וואו זי זאָל זיך ניט ארויפשמעלען מיט איין פוס, זיך אַרומקוקען און אויסבויענדיג זיך מיט איהרע צולאָז- טע הענט, אַרונטערשפּרינגען און אוועקלויפען ווייטער.

דוד איז געבליבען שטעהן אַביסעל אין מיטען וועג און ניט גע- וואוסט וואָס ער זאָל טהאָן.

נאָר אז זיינע עלטערען מיט די געסט אַרום זיי, זיינען צוגע- קומען געהענטער צו איהם, און אז מען האָט אויף איהם אַ קוק גע- טהאָן און דערזעהן זיינע צוואוואָרפענע האָר, וועלכע זיינען געלעגען אויף זיין שטערען ווי שטיקער שוואַרצע בלאַטע, האָט זיך מר. ווייני- בוים אומגעדריעהט און געזאָגט:

— קינדער! זאָלען זיי זיך שפּיעלען!

דעמאָלט האָט זיך דוד געכאַפט אז מען קוקט אויף איהם אַפּשר מיט טויזענד אויגען, ער האָט פּערשאַרט זיינע צוואוואָרפענע האָר און איז אוועק אַניאָגען אַסתר'ן.

אַסתר איז געשטאַנען אויף אַ גלאַטען און גרויסען שטיין, וואָס איז געלעגען ביים זייט פּונ'ם וועג. זי האָט זיך געשאַקעלט, ווי אַ דראַט'געהערין, אלע מאָל פּערוואָרפען מיט'ן קאָפּ, אויסציהענדיג איהר קורצען האַלז, און איז זיך פּערגאַנגען אין אַ געלעכטער.

דוד איז צוגעלאָפען, זי אַנגעכאַפט ביי איהרע הענט.

אַסתר האָט ניט געקענט און אַפּשר ניט געוואָלט אויסמיידען אַין איז אַרויפגעפאַלען אויף דוד'ן.

נאָכדעם זיינען זיי שוין געגאַנגען מיט'ן וועג, ענג געשלאָסען אַסתר אין דוד'ן און דוד אין אַסתר'ן.

דוד האָט זיך געבעטען ביי איהר, אז ער בעדאַרף באַלד צוריק אהיים געהן.

אַסתר וויל אז ער זאָל אַריינגעהן איצט צו זיי אין הויז אַריין, אזוי וויל זי.

זאָל איהם ניט אַרען, וואָס ער טראָגט אזוינע פּראַסטע קלייד- דער. זי ווייסט אז ער האָט וואָס אַנצומהאָן, אָבער זי האָט ליעב די גראַבע, שטאַרקע שיד זיינע און דעם בלאַהען, קארטענעם אַנצוג מיט די מעשענע קנעפּ.

דוד'ס האַנד האָט זיך דערווייל געוואַרעמט אונטער אַסתר'ס אַרעם און אַסתר האָט געהאַלטען אין איהר האַנד די פינגער פון זיין צווייטער האַנד.

ביים טויר פון וויינבוים'ס הויז האָבען זיך אַלע געזענענט. די וואַלדענס און די איבריגע זיינען אַוועק צוריק אַהיים. מען האָט זיך געוואונשען פון דאָס שעהנסטע וואָס עס איז נאָר פאַראַנען אויף דער וועלט און אַלע מיט אַמאָל גערעדט.

דוד האָט אַרויסגענומען זיין האַנד פון אַסתר'ס אַרעם און גע-וואַלט אַוועקגעהן אַהיים.

אַסתר האָט איהם אָנגעכאַפט מיט ביידע הענטלעך, ווי מיט זילבערנע צוויינגעלאך, און איהם ניט אָפּגעלאָזען.

האָט דוד געמוזט נאָכשרייען צו זיינע עלטערען, אַז ער וועט שפּעטער אַהיימקומען און איז מיט ניט זיכערע און שטילע טריט פון זיינע גרויסע שטיוועל אַרײַן דאָס ערשטע מאָל צו די וויינבוים אין הויז.

אויס'ן וועג איז מרס. ראָזענבערג, די ערשטע שכנה, מיט די וואַלדענס געוואָרען זעהר רעדעוודיג, געוואָרען נאָהענט מיט זיי און געזאָגט, אַז אזוי שנעל ווי זי קומט נאָר אַהיים, שיקט זי איהרע צוויי גרויסע מוידען אַוועק צו די וויינבוים, זאָלען זיך די קינדער אָפּלע-בען צווישען מענשען.

דוד'ס מוטער האָט אָנגעקוקט די קליינטשיגע, גראָבעטשקע מרס. ראָזענבערג, מיט גרויסע, פּערוואַונדערטע אויגען און ניט פּערשטאַנען צו וואָס זי דאַרף דאָס איהר דערצעהלען אַז זי וועט שיקען איהרע מוידען צו די וויינבוים.

דער אָלטער וואַלדען איז זיך געגאַנגען און אונטערגעברומט עפעס אַ פרעהלעך מאַטיוועלע און געקוקט אין אַלע עקען פון דעם בלאַסליכען הימעל, זיך געקוויקט מיט דעם לייכטען פּרעסטעל וואָס האָט זיך אַרונטערגעלייגט צו דער ערד, און פּלוצים אַ זאָג געטהאָן צו זיין פּרוי:

— מיר זיינען, ווייזט אויס, נאָך נאָר גוטע נאַראַנים. לאָזען איבער אַ הויז מיט אַלעס אַליין, אויף הפּקר.

זיין פּרוי האָט זיך אַ כאַפּ געטהאָן און ווי אָנגעהויבען צו געהן מיט שנעלע טריט.

מַרְס. רָאָזֶענבערג האָט זיך אַרײַנגעמישט, אַז דאָ מען מען אײַ
בערלאָזען אַלעס און קײנער וועט עס נײַט אַוועקנעהמען, דערפאַר
ווייל אײַטליכער האָט גענוג זײַנע אײַגענע זאַכען. און אויב אײַנער
האָט זילבער און גאָלד און דער אַנדערער האָט נאָר האָלץ און זאַמד
איז דאָס אַלץ אײַנס פון נאָט...

X

זי הייסט אויך אסתר

דער ווינטער איז אַוועק און עס איז געקומען צולויפֿען דער קלײַ-
נער, יונגער פריהלינג און האָט זיך בעזעצט אין די וועלדער פון טשיי-
פעל הילף.

בייטאָג האָט ער געברענט די איבערגעטריקענטע, אַלטע, צונױפֿ-
געפלאָנטערטע צווייגען, און די וועלדער זײַנען געווארען וואָס אַמאָל
דורכזיכטיגער און דער שנעע וואָס איז געלעגען ערגעץ פֿערבעהאַל-
טען, האָט זיך אין גאַנצען צולאָזען און געשמאַלצען אין לאַנגע, גע-
דרעהטע ריטשקעלעך.

אין אבענד איז דער יונגער פריהלינג געזעסען אַ שטומער און
זיך אײַנגעהערט ווי זײַן פויגעל האָט געווינגען דאָס ליעדעל פון וויפֿ-
פּור-ווייל — וויפֿהאַ-ווייל...

און די ריטשקעלעך אין וואַלד זײַנען אַנטלאָפֿען, זיך געגאַסען
אײַנער אין אַנדערען און זיך אָנגעכאַפֿט אינאײַנעם און געקראָכען
איבער די שטיינערנע סקאַלעס, באַרג אַראָפֿ, אין טהאַל אַרײַן, אין דעם
לאַנגען, ברײַטען טהאַל, וואָס זײַנע וואַסערען בעגענגען זיך מיט
דעם ים.

דוד וואַלדען האָט אויפֿגעהערט צו אַרבייטען אין די ווייטע,
פרעמדע וועלדער און זיך אַ נעהם געטהאָן צו זײַן אײַגענער אַרבייט
אין דער היים.

און דעם ערשטען טאָג האָט ער געהאַט אַזאַ איבערלױף.
ער קומט אַרויס פון הויז גאַנץ פריה און דערוועהט, אַז פֿרעמדע
קײַה פֿאַשען זיך אויף זײַנע לאַנקעס. האָט ער זײ אָנגעהויבען צו
טרייבען, ווילען זײ נײַט געהן, גלײַך ווי מען האָט זײ אין דער היים
אָנגעזאָגט אַז זײ זאָלען זיך נײַט לאָזען אַרויסטרייבען.

הָאָם ער אַרויסגערופען זיינע עלטערן און אלע צוואמען האָבען
קוים, קוים די קיה פערטריבען אין וואַלד אַרײַן.
פון וואַלד זיינען די קיה אַוועק מיט אַ שמאַלען שטענעלע. דוד
הָאָם זעהר געוואַלט וויסען פון וואַנען די קיה זיינען געקומען.
איז ער אזוי נאָכגעלאָפּען די פרעמדע קיה, ביז מען איז צוגעקור-
מען צו אַ דראַטענעם פּלױט, וועלכען די קיה זיינען אַריבערגעשפרונג-
גען איינע נאָך דער אַנדערער.

דוד איז צוגעקומען צום פּלױט און הָאָם זיך דערשראָקען.
ביי איינעם פון די סלופּקעלעך פון דראַטענעם פּלױט איז גע-
שטאַנען אַ מיידעל מיט פּערקאַשערטע אַרבעל און צולאָזענע לאַנגע
האַר.

— זיי זאָלען נאָר אויס'פּגראַן, שפּרינגען אַריבער דעם דראַטענעם
פּלױט — הָאָם דאָס מיידעל געזאָגט און איז פּערפּלאַמט געוואָרען.

דוד איז נאָך ניט געקומען צו זיך פון דער איבערראַשונג און
הָאָם זיך אַרומגעקוקט פון אלע זייטען, ווי ער וואַלט זוכען נאָך אַ
לעבעדיגען מענשען, אז דאָס מיידעל הָאָם זיך צוגערוקט נאָהענט צו
דעם פּלױט און הָאָם אַוועקגעלעגט איהרע נאַקעטע, רױטליכע הענט
אויף דעם דראַט און שמייכלענדיג געזאָגט:

— איהר דערקענט מיך שוין ניט?

— נײַן. מיר דאַכט, איך זעה איך דאָס ערשטע מאָל.

— געדענקט איהר ניט, אז איך מיט מיין שוועסטער זיינען גע-
וועזען ביי די וויינבוים אין הויז, דעמאָלט ווען איהר זיינט געווע-
זען...

— וואָס זשע טהוט איהר דאָ?

— פון דער זייט פּלױט איז מיין טאַטענס פאַרם. איך האָב
פּערשטאַנען, אז אונזערע קיה זיינען ביי אייך אין שאַרען, בין איך
אליין שוין געלאָפּען זיי אָפּטרייבען. איהר הָאָם מיר איינגעשפּאַרט
א שטיק וועג.

— אזוי, קומט דאָך מיר אַ דאַנק. נאָר וואַרט בעסער אויף
מאָרגען, וועט איהר מיר שוין אָפּצאַהלען אינאיינעם, ווייל אויב איך
וועל אייערע קיה כאַפּען ביי מיר אויף דער לאַנגע נאָך אַמאָל, וועל
איך זיי איינשפּאַרען אין שטאַהל און זיי געבען עסען...

— איהר וועט פּערשפּאַרען מיינע קיה — הָאָם דאָס מיידעל
זיך ניט געלאָזען איינריירען און אַרויסגעשטעקט איהר צינגעל צוויי-

שען די קליינע ליפעלעך. — וואָס בין איך שולדיג, אז די קיה שפּרייני
גען איבער דעם דראַטענעם פּלויט ?

— בין איך שולדיג. אָבער זאָגט מיר ווי מען רופט אייך. לאַמיר
כאַטש וויסען וועמעס קיה איך האָב געטריבען.

— איך הייס אויך אסתר, ווי וויינבוים'ס מיידעל... — האָט
דאָס מיידעל געזאָגט, שאַקלענדיג מיט איהר קאָפּ און גרויס מאַכענדיג
דיג איהרע אויגען — און מיין פּאָטער הייסט מר. ראָזענבערג.

— אסתר, נעהמט אַרונטער אייערע הענט פון דעם דראַט, איהר
וועט זיך נאָך צושטעכען די הענט — האָט דוד פּלוצים געזאָגט,
האַלב אין ערנסט און האַלב אין שפּאַס.

— מייענע הענט האָבען ניט קיין מורא. איך בין דאָ אויפגע
וואקסען אויף דעם שטעכיגען דראַט.

— וועט איהר נאָך לאַזען אייערע קיה געהן צו אונז אין שאַ
דען ?

— איך וועל זיי זאָגען אז זיי זאָלען ניט געהן.

— טאָ געהט און זאָגט זיי.

— דאָ, פון דער זייט פּלויט, איז מיין טאַטענס פאַרם, און
איך קען שטעהן אַט דאָ וויפיעל איך וויל.

— שטעהט.

— איך פרעג ביי אייך ניט.

— זיינט איהר, הייסט עס, געוועזען אין וויינבוים'ס הויז מיט
מיר צוזאמען.

— איך געדענק שוין ניט.

— מיט אייער קליינער שוועסטער זיינט איהר געוועזען, א
שעהערע פון אייך.

— איך פרעג ניט קיין מיינונג.

— אָבער איהר זיינט היינט עפעס מעהר רעדעוודיג ווי דע
מאָלט.

— אויב איך האָב דעמאָלט געשוויגען האָב איך געוואוסט וואָס
איך טהו.

— זיכער. איהר האָט זיך געשעהמט.

— איך שעהם זיך קיינמאָל ניט, סא ליגען ! — איז שוין דאָס
מיידעל געוואָרען אויפגעבראַכט און געקלאפט מיט אַ פּויסט אין

דעם שטייף אָנגעצויגענעם דראָט פון פלוים. דער דראָט האָט אַ
ברום געטהאָן און די סלופעקלעך האָבען אַ ציטער געטהאָן.

— דאָ אין וואַלד, זיינט איהר אַ שטאַלצע — האָט דור שוין
אַליין ניט געוואוסט וואָס צו זאָגען.

— יענע איז אַ שטאַלצע... איך בין אַ פראַסטע, ווי מיין מאמע
איז אַ פראַסטע.

— ווער איז יענע, וואָס איז שטאַלץ?

— איהר ווייסט שוין. אויב ניט, וועט איהר שוין שפעטער

וויסען.

— אינטערעסאַנט.

— איך האָב אויף אייך רחמנות.

— כאַכאַכאַ!

— ניט איינעם האָט זי שוין אָפגעדרעהט דעם קאָפּ.

— ווער איז זי?

— איהר ווייסט שוין. איך ווייס, אַז איהר ווייסט שוין...

— איהר ווייסט אַז איך ווייס, אַז איהר ווייסט ניט, דאָס וואָס

איך ווייס ניט.

— איך בין דעמאָלט געזעסען און געשוויגען. איך האָב מיין
שוועסטערל אויסגעקניפען שטיקער פלייש אונטערן טיש צוקוקענדיג
ווי אזוי זי האָט איבער אייך געשפיגען אַ געוועב.

— איך פערדריסט, פאר וואָס איהר קענט ניט שפיגען.

— אין דער מיידעל'ס אויגען האָבען זיך אוועקגעשטעלט טרערען.

— זי איז געוואָרען בלאַס ווי שנעע.

— אַז איך וועל וועלען, וועל איך אויך קענען שפיגען ווי אַ

שפּין שפינט איהר געוועב.

— פאר וואָס ווילט איהר ניט?

— ניט מיט אייך.

— איידער איהר ווילט ניט שפיגען אייער געוועב מיט מיר,

פערגעסט ניט, אַז אייערע קיה זאָלען ניט קומען מעהר צו מיר אין
גאַסט — האָט וואַרען געזאָגט מיט אַ בייזליכען טאָן. ער האָט

זיך אומגעדרעהט און איז אוועק צוריק אַהיים מיט דעם שמאַלען שטער
געל פון וואַלד.

— געהענדיג מיט דעם קרומען שטענעלע האָט ער זיך איינגעקוקט
אין די קליינע, נידריגע בוימעלעך פון ביידע זייטען און דערזעהן,
אַז זיי הויבען שוין אָן אַרויסצולאָזען קנאַספען און פון די קנאַספען

קריכען פאמעלעך ארויס גרינענקע שפיצעלעך פון וועלכע עס וועט ווע-
רען בלעטלאך.

און אויף די גרויסע, הויכע בוימער איז נאך נאך ניט געוועזען
קיין גרינע צייכענס פון אויפשטעהן.

א גרויסער בוים איילט זיך ניט. שטעהט דערווייל פערטראכט
און הערט זיך איין...

עס איז איהם פלוצים קלאהר געווארען, אז די ראָזענבערגס שי-
קען, מיט אַ שלעכטען מיין, זייערע קיה צו איהם אויף די לאַנקעס,
און עס מוז ערגעץ זיין אַ לאַך אין דעם דראַטענעם פלויט, דורך וועל-
כען די קיה ווערען רוהיג און אָהן צער דורכגעטריבען.

אהייםקומענדיג האָט ער אויסגערעדט זיינע עלטערען אז מען
דאַרף ניט זיין אין כעס אויף אַ שכן. מאַלע וואָס עס קען טרעפען.

עס איז דאָך ניט מעהר ווי אַ קוה, האָט די בהמה דערשמעקט,
אין פריהלינג, אז עס איז ערגעץ דאָ אַ גרין גרייזעלע, וועט זי נאָך
דעם לויפען אויף מיילען ווייט, וועט זיך איינמיעדען און עס קען זיין
ביז זי וועט קומען צו דעם גרינעם, נייעם גרייזעלע, וועט זי ערגעץ
אין וועג פאַלען פון די פיס. דערפאַר איז דאָס אַ בהמה...

עס האָט דוד'ן גענומען אַ גאַנצען טאָג אַפצורייניגען די לאַנקע,
וועלכע ער האָט געוואָלט פּעראַקערען. נאָכדעם האָט ער אָנגעגרייט
דעם אַקער און אָנגעשאַטען דעם פּערד אַ בעסערען מאַלצייט און מיט
דעם גערעדט אזוי גוטמוטיג און קינדעריש:

— פּעדי, מאַדען אַוויס דעהען אַטערען...

און דאָס פּערד געגלעט איבער'ן האַלז און עס צערטליך געקלאַפט
מיט זיינע הענט איבער די קליפעס אויף וואָס דאָס פּערד האָט גע-
ענטפּערט, דרעהענדיג מיט זיין עק, אַ שמייסטהעווענדיג דוד'ן אין פנים
אַרײַן.

אויף מאַרגען.

די פּרעמדע קיה זיינען ווייטער דאָ צוגאַסט.

דוד איז געוואָרען אַן אויפגעזאַטענער.

איז אַרײַן אין הויז, איבערגערעדט מיט זיינע עלטערן, אַפּגע-
מאַכט אז די פּרעמדע קיה זאָל מען פּערשפּאַרען, אז מען זאָל דעם
דאָזיגען ראָזענבערג'ן אַפּשרעקען. איצט טהוען זיי ניט אזויפיעל
שאַדען. אָבער אז מען וועט זיי איינגעוואָהנען, וועלען זיי קריכען
שפּעטער אין דעם קאָרנפּעלד אַדער אין נאָרטען.

זיינען די וואלדענס ארויס און אָנגעהויבען צו פערטרייבען די פּרעמדע קיה צו זיך אין שטאַל אַרײַן. קען מען פּערשפּאַרען דעם ווינד?

מען איז זיך נוט אָנגעלאָפּען ביז מען האָט דריי דאַרע, ביינער־דיגע קיה אַרײַנגענאַרט אין שטאַל אַרײַן. די איבריגע זיינען זיך צו־לאָפּען.

דוד האָט נאָכרעם, אן אויפגערעגטער, איינגעשפּאַנט זיין פּערד אין דעם אַקער, האָט די לייצעס פּערבונדען ביים עס און זיי אַריבער־געוואָרפּען אַרום זיין האַלז, אָנגענומען מיט איין האַנד דאָס רעכטע הענטעל פון אַקער און אַ געשריי געטהאָן צום פּערד, אז עס זאָל געהן.

אַרויפקומענדיג צו דער לאָנקע האָט דוד זיך געפּיהלט אַביסעל נערוועז און האָט עס ניט געוואָלט אַרויסווייזען צו זיינע עלטערען.

— דאָס ערשטע מאָל אין מיין לעבען אַקער איך. נאָכדעם האָט ער געבעטען טאַטע־מאַמע אז זיי זאָלען זיך אוועק־שטעלען אין דער ליינג פון לאָנקע, כדי ער זאָל האָבען צייכענס, נאָך וועלכע ער זאָל קענען מאַכען אַ גלייכען שניט אין דער ערד. דאָס פּערד איז ניט געוועזען צוגעוואָהנט צו אזא אַרבייט.

דוד האָט שווער געאַרבייט. געהאַלטען מיט איין האַנד דעם אַקער, מיט דער אַנדערער האָט ער געהיט די לייצעס, מיט די אויגען געציעלט, אז דעם פּערד'ס קאָפּ זאָל זיין אין אַ גלייכער ליניע מיט זיין פּאַטער און מוטער.

ער איז בענאָסען געווארען מיט שווייס. און די ערד האָט זיך געקלעפּט צו דעם אַקערמעסער. אָבער זיין האַרץ האָט זיך גפּרעהט, ווען ער איז צוגעקומען צום אַנדערען עק פון לאָנקע און געזעהן, אז ער האָט אויפגעשניטען אַ גליי־כען פּאַס ערד.

טאַטע־מאַמע זיינען צוגעקומען. די מוטער האָט פּערליינט איהר רע הענד אויף דער ברוסט. דער פּאַטער האָט פּערליינט זיינע הענט אויף הינטען.

אַלע דריי האָבען לאַנג געקוקט אויף דעם שוואַרצען, גלאַנציגען פּאַס ערד און נאָט געבענשט און זיך געפּרעהט, און אין זייערע אוי־גען האָט זיך געשפּיעלט די זון.

„נאָט האָט געהאַלפּען אויפצוהיען אזא סינד ווי דוד“.

„גאָט האָט אַרײַנגעגעבען אַ גוטען געדאַנק צו קויפֿען אײַנעם
ערד.“

דער אַלטער וואָלדען האָט זיך אײַנגעבױגען, אַ נעהם געטהאָן,
ווי אַ שמעק טאַכאַק, מיט צוויי פּינגער אַביסעל ערד, עס צורײען און
געזאָגט:

— די ערד איז גוט פאַר קאָרען.

XI

לײַבע מאַמע, זײַ ניט ברוגז.

און אָבער איז געקומען צולױפען אַ מײדעלע, זיך אַוועקגע
שמעלט בײַ דער אָפּגענער טיר פֿון וואָלדען'ס הויז און מיט פּערזױינטע
אױגען און אַ ווײַנענדיג קול געפרעגט:

— האָט אײַהר ניט געזעהן אונזערע קײה?

אברהם וואָלדען האָט זי ניט געקענט. האָט ער דאָס מײדעלע
אויסגעפרעגט ווער זי איז און נאָכדעם געזאָגט:

— בײַ אונז פאַראַן, מײדעלע. געה אַהײם און הײם שיקען אַ

גרעסערען פֿון דיר.

— נײַן, גײט מיר אָפּ מײנע קײה — האָט זיך דאָס מײדעלע

בעלײדיגט.

— ווי אזוי וועסטו זײ קענען געהמען? האָסט דאָך ניט קײן

קעשענעם.

— נײַן, גײט מיר אָפּ מײנע קײה — האָט שוין דאָס מײדעלע

אָנגעהויבען צו ווײנען — גײט מיר אָפּ מײנע קײה.

פֿרוי וואָלדען איז אַרויסגעקומען און דאָס מײדעלע בערוהיגט,
אז זי וועט אײַהר אָפּגעבען די קײה. זי האָט דאָס מײדעלע אָנגענומען
בײם הענטעל, אַוועק מיט אײַהר אײן שטאַל אַרײן און אַרויס געלאָזט
די פּרעמדע קײה.

— אַנטלױף אַהײם, מײדעלע.

די דריי בײנערדיגע קײה האָבען זיך צוואַנגט מיט פּעריסענע עקען

און אַרונטערגעבױגענע קעפּ, אַונטערשפּרינגענדיג אלע מאָל און שטױר-
סענדיג אײנע די אַנדערע אײן די פּלאַנקען מיט די הערנער. דאָס מײ-

דעלע איז זיי נאָכגעלאָפּען אַ וויינענדיגע, און העט פון וועג האָט זיך
נאָך געהערט איהר געוויין, ווי דער קלאַנג פון ווייטע גלאַקען.
דוד האָט אין שטאַל אריינגעבראַכט דאָס פּערד און אַז ער האָט
רעזעהן, אַז די פּרעמדע קיה זיינען שוין נישטאָ איז ער אוועק אין
הויז און אויפגעבראַכטער.

— וואָס איז דאָס פאַר אַ פיהרונג? וואו זיינען די קיה? !
— אַ קינד איז געקומען און געוויינט, האָב איך זיי ארויסגע-
לאָזט.

— און וואָס וועט זיין אַז מאָרגען, אָדער איבערמאָרגען וועלען
קומען צוויי קינדער און וויינען?

— וועט די מאַמע טאַקע אַוועקגעבען זיי די קיה — האָט די מו-
טער ווי זיך גערייצט.

— און איך האָב געמיינט, אַז איך בעדאַרף אויך וויסען וואָס
עס טהוט זיך.

— משוגע'נער, די מאַמע האָט אַרויסגעלאָזט די קיה — האָט
דער פאָטער געוואָלט בערוהיגען איהם.

— די מאַמע? אַזוי? !

מעהר האָט ער ניט גערעדט יענעם אבענר. אויף אַלעס האָט ער
געענטפּערט מיט אַ שאַקעל מיט זיין קאַפּ. די מוטער האָט געזעהן
אַז ער איז אָנגעכמורעט און האָט געטראַכט, זאָל ער זיין וואָס ער וויל
זיך. זי האָט אויך עפעס צו זאגען. אַ קינד וויינט, האָט דאָס קינד,
אַ מאַמע. בעדאַרף מען זיך דערבאַרעמען אויף דעם קינד.

דער פאָטער איז אָבער אַרויסגעקראַכען, ווי מען זאָגט, פון זיינע
גענעל, און אליין ניט געוואוסט ווי אַזוי אָנצוהויבען אַ געשפרעך מיט
זיין זוהן און דוד זאָל שוין אויך ווערען אריינגעצויגען און אָנהויבען
צו רעדען.

וואָס מעהר ער האָט אָבער געפרובט, אַלץ שטאַרקער איז ביי
דוד געוואָרען דאָס געפיהל פון זיין אליין, און ער איז אַוועק אין זיין
צימער פריהער ווי תמיד, זאָגענדיג אין דער אָפּענער מוּר:

— איך אַקער און איך וועל זייען, וויל איך עפעס האָבען צו
שניידען.

אין זיין צימער האָט זיך דוד באַלד אויסגעטהאָן, און אַריינגע-
לעגט אין בעט שלאָפּען.

דאָס ווייכע בעטגעוואנט האָט איהם אַריינגענומען אזוי וואָרעם און ווייך.

ער האָט דערפיהלט א שווערע מיעדקייט אין אלע זיינע ביינער. די פיס האָבען געברענט פון א גאַנצען טאָג ארומגעהן נאָך דעם אַקער. ווער עס אַקערט ווייסט אַליין ניט וויפיעל מיילען ער געהט אָפּ אין אַ טאָג.

דורך דעם שטיקעל אָפּען פענסטער האָט אַ קיהל ווינטעל גע-בראַכט דעם ריח פון דער צוואַקערטער ערד און דעם אַראַמאַט פון די נייע גראַזען אויף די לאַנקעס און דאָס ווייטע צושפרייטע בענקעניש פון אַ פויגעל, וועלכער האָט געזונגען ערגעץ אין וואַלד זיין קליין ליערעל: וויפּ־פּוּר־וויי, וויפּ־האַ־וויי.

דוד האָט ליעב געהאַט איינצושלאָפּען מיט די טענער פון מוזיק און ער האָט איצט פון זיך אוועקגעטריבען אלע זיינע געדאַנקען, צו-ניופּעדריקט זיינע אויגען און ניט געוואָלט טראַכטען פון נאָך ניט. ער האָט אָבער, ליגענדיג אזוי אַ וויילע, זיך דערוואוסט, אַז ער שלאָפּט ניט.

ליגען איז געוועזען אזוי ווייך, ווי נאָר אַ מוטער קען דאָס בעט מאַכען ווייך פאַר איהר זוהן.

נו, ליגט ער זיך מיט צונויפגעדריקטע אויגען און טראַכט. די געדאַנקען זיינען ניט קיין גאַנצע, שפּרינגען, אָט זיינען זיי דאָ און אָט זיינען זיי שוין ווייט.

אַ מאַמע האָט ליעב איהר זוהן, זי מאַכט איהם דאָס בעט ווייך, אָבער פאַר וואָס איז זי היינט אבענד געוועזען עפעס גאָר אַן אַנדערע?

און אָט דערמאָנט ער זיך אָן דער מיידעל ביים דראַטענעם פלוּיט דאָרט אין וואַלד. ראָזענבערג'ס מיידעל, און די ראָזענברגס שיקען זייערע קיה אַז זיי זאָלען איהם טהאָן שאָרען.

און דער פּראָפּעסאָר פון פּסיכאָלאָגיי גראַבט קאַרטאָפּליס און איהם האָט מען געדאַרפּט פריהער אַ פּרעג טהאָן אויב מען האָט גע-וואָלט קויפּען ערד. אזוי ווייל ער. מען בעדאַרף צו איהם אַרונטער געהן. אַ מענש, אַן אינטערעסאַנטער עקזעמפּליאַר.

איצט, זאָל ער איהם זאָגען, דער פּסיכאָלאָג, פאַר וואָס מאַכט די מאַמע אזוי ווייך דאָס בעט און איז פונדעסטוועגען אויף איהר זוהן עפעס אָנגעטראַגען? עפעס הויכט זיך אָן אין איהרע בעוועגונגען אַ

קידער-וויידער רענונג קעגען איהר זוהן, און אזוי פלוצים איז דאָס גע-
שעהען.

און נאָך אַמאָל ראָזענבערג'ס מיידעל... האָט זי רויטע הענט און
גרויסע, ווי ביי אַ שמיעד. רייצט זיך מיט איהם אַז זי הייסט אויך
אסתר, ווי וויינבוים'ס מיידעל.

ניין, ליעבע מאַמע, בעדארפסט ניט זיין אָנגעטראָגען אויף דער
פרעהליכער און שפּרינגענדיגער קליינער אסתר וויינבוים... זי האָט
מיין הוט דעמאָלט אויף דעם וועג צוגענומען. דערווייל ניט מעהר.
און דאָס, האָט זי מיר דעם הוט באַלד צוריקגעגעבען...

ליעבע מוטער, זיי ניט ברוגן!

דוד האָט נאָך אַלץ ניט געקענט איינשלאָפּען. געלענען אין
דעם ווייכען בעט אַ גלייכער און אַ רוחיגער און זיך איינגעהערט
אין דעם פּלאַנטער פון זיינע געדאַנקען.

און אין דער שפעטער, פּער'חלום'טער נאַכט האָט זיך פון ער-
געז ווייט געהערט דאָס לויפּען פון אַ באַהן.

פון דעם וואַלד האָט דער פּויגעל געזונגען וויפּור-רוייל.

און ערגעץ נעבען אַ היים האָט אַ הונד אַ הויכען, אָפּגעריסענעם
ביל געטהאָן.

און דער באַהן איז אוועק — וועקזוועק אין דער גיך און דוד האָט
ניט געקענט שלאָפּען.

אזוי פּיעל אַרבייט ליענט און וואַרט אויף זיינע הענט.

אַלע אָנאָמעס בעדאָרף מען איבעראַקערען און איינע נאָך דער
אַנדערער צו פּערווייען מיט נייע גראָזען.

די פּלויטען זיינען שוין אַלט.

און אויף דער הויז בעדאָרף מען אָנטהאָן אַ נייעם שינדלענעם

דאָך.

און דאָס הויז אָפּפאַרבען מיט ווייסע פאַרב און די שטאַל מיט

רויטע.

און אָנגרייטען אַ פּולען קעלער מיט קאַרטאָפּליעס, עפעל און

בוראַקעס מיט מערען אויפ'ן ווינטער.

און אויב די קוה וועט האָבען אַ קעלבעל, וועט מען עס אויסהאַך

דעווען און פעט מאַכען, און עס וועט זיין איינגעזאַלצענע פּלייש אין

הויז.

מיר וועלען, ליעבע מאמע, וואָהנען אין א וויסער הויז, ווייל
איך וועל די הויז אָפּפארבען מיט וויסער פארב.

און דו, מאַך מיר אַלע אויפֿדרנאַכט דאָס בעטוונגעוואַנד ווייך.
וועל איך אַקערען, זייען, שניידען און דרעשען, מעלֿקען די קוה
און פון איהר רייניגען דאָס מיסט. און דאָס מיסט צושפרייטען אויף
די פעלדער, וועלען די פעלדער פעט ווערען און עס וועט אויף זיי
וואַקסען און איך וועל ווידער שניידען און די קוה וועט עסען געזונט
טערהייט און ניבען מילך מיט פוטער. און די פערד וועלען עסען און
אַרבייטען און זיין געזונט. זייער מיסט וועל איך צוריק שפרייטען
אויף די פעלדער.

איך וועל האַקען האַלץ און טראָגען וואַסער פון ברונען. נאָך
אַז דו, ליעבע מאמע, וועסט אַלט ווערען, ווייל איך, זאָלסט זיצען אויף
אַ וויעגשטול.

אַבער קיין שוועסטער האָבען מיר ניט.
ווי גוט וואָלט דיר געוועזען, מאמע, ווען דו האָסט אַזאַ קליינע
אַסתר מיט אַ רונדען גלאַטען האַלז.

ווי אַזוי זשע וועסטו קענען זיצען אויף דעם וויעגשטול, ווען
דו וועסט אַלט ווערען, און זיך וויעגען אַ גאַנצען טאָג נעבען פענ-
סטער, אין שײן פון דער זון?
ווער וועט קאָכען און באַקען, און ווער וועט מאַכען מיין געלעך-
גער ווייך?

אַז קיין שוועסטער האָבען מיר ניט!
איך וועל פרעגען די קליינע שפּרינגענדיגע אַסתר, וועלכע האָט
מיין הוט דעמאָלט פון מיין קאַפּ אַרונטערנעכאַפּט, אויב זי וויל מיין
שוועסטער זיין...

ניין, מאמע, זיי ניט ברוגז אויף דער קליינער אַסתר מיט דעם
קליינעם רונדען האַלז...

XII

ווייטער פון אַ מענשענס אויג

און אויף מאָרגען, איידער ער האָט זיך גענומען צו דעם אַקער,
איז דוד פריהער אַרונטערנעגאַנגען זיך זעהען מיט ראָזענבערג'ן.

פון טויר האָט מען בערארפט אַרונטערנעהן באַרג אַראָפּ צו ראָי
זעאָבערנ'ס הויז.

דוד האָט געטראַכט, אז ער וואָלט ניט געבויט זיין היים, אז מענ-
שען זאָלען צו איהם בערארפען קומען פון אַ באַרג אַרונטער.

דערווייל האָט ראָזענבערנ'ס הונד אָנגעהויבען צו בילען, לוי-
פענדיג אַקעגען דוד'ן און שפּרינגענדיג און וואַרפענדיג זיך איבער
דער ברייט פון וועג.

דוד איז געגאַנגען, ווי תמיד, ווען אַ הונד איז אויף איהם אָנ-
געפאלען, אַ גלייכער ווי אַ דעמב און ניט אומגעקוקט זיך אין הונד'ס
אויגען אריין.

אין די פענסטער פון הויז האָבען זיך בעוויזען פנים'ער.
די קליינע קינדערלעך האָבען זיך גוט איינגעקוקט אין דוד'ן,
פון וואָס עס איז איהם עפעס געוואָרען ניט היימליך.

ראָזענבערג איז אַרויסגעקומען אין דרויסען, אָנגעשריען אויף דעם
הונד און אויך זיך אַ נייג געטהאָן צו דוד וואַלדען, און איהם אַריי-
געבעטען אין הויז אַריין.

עס האָט אין דוד'ס נאָז אַ זעץ געטהאָן פון דער הויז מיט עפעס
זויערעס.

די קורצינקע און גראָבעטשקע מרס. ראָזענבערג האָט דוד'ן אַ
כאַפּ געטהאָן אין מיטען שטוב ביים אַרבעל, אַ קוועטש געטהאָן מיט דער
אַנדערער האַנד דוד'ס מוסקול, און הייזעריג געזאָגט:

— אַ געזונד אין זיינע ביינער, ער האָט מאַסקאַלעס!

דוד איז געבליבען שמעהן, ניט געוואוסט וואָס ער זאָל טהאָן, צי
זאָל ער אַרויסלויפען פון דעם הויז, צי זאָל ער צוגעהן צום טיש און
זיך אַוועקזעצען.

די צוויי דערוואַקסענע מיידלעך, וועלכע האָבען ביידע אויסגע-
וועזען גלייך ווי איינע איז עלטער פון דער אַנדערער און די אַנדערע
איז עלטער פון דער ערשטער, האָבען ביידע געכאַפט אַ יעדערע אַ
שטול און עס אַוועקגעשטעלט שוויינגענדיג און גערוימעלט.

דוד האָט זיך צוגעשפּאַרט אויף דער לאַנגער באַנק צווישען די
קינדערלעך.

די קינדערלעך זיינען זיך צולאָפען פון באַנק.

— איך בין ניט געקומען זיצען — האָט דוד אַ צומישטער אַריי-
געוואָרמען.

— יונגערמאן, עס איז אייער וועלט — האָט ראָזענבערג אויס־
געצויגען זיין אזוי אויך לאנגען האַלז נאָך לענגער און זיך אַ קראַץ
געטהאָן אונטען אן אויער — אָבער מען איז דאָך מענשען, האָט מען
צייט. דער זומער הויבט זיך ערשט אָן און די אַרבייט וועט ניט אַנט־
לויפֿען.

— פון מיין מאן אַנטלויפט קיינמאָל ניט די אַרבייט — מישט
זיך אַרײַן די מרס. ראָזענבערג, צושפּרייטענדיג מיט ביידע הענט אין
דער לופטען — ביי לייטען אַקערט מען שוין...

— יא, איך אַקער... איך וועל זייען... נאָט וועט געבען רעגען...
עס וועט וואַקסען... וועלען קומען אייערע קיה און עס צוטערעטען... —
האָט דוד וואַלדען עפעס גערעדט אזוי שווער, ווי ער וואַלט געוואָר־
פען שווערע שטיינער איבער אַ דאָך — טאָ, צו וואָס טויג מיר מיין
אַקערען?...

— אַ געזונד אין דיר, מיין קינד — ענטפּערט מרס. ראָזענבערג
אין דער גיך, איילענדיג, ווי זי וואַלט פּערבאַפען און ניט לאָזען עמיצען
אַנדערש ריידען און קאַליע מאַכען — וואָס הייסט אונזערע קיה
וועלען צוטערעטען? מיר זיינען דאָך ניט די וויינבוים, נאָט די
נשמה שולדיג, און זייערע קיה שלאַפען און עסען ביי אונז אין גאָר־
טען און מיר האָבען מורא צו זאָגען אַ וואָרט, זיך מיט די וויינבוים
אַנצוהויבען...

— האָסט שוין אָנגעהויבען? — טהוט ראָזענבערג אַ קוק מיט
קרומע אויגען אויף זיין ווייב.

— זאָלען מיינע קליינע קינדער אזוי נאָך דערלעבען גליק, ווי
וויינבוים'ס קיה פאַסען אַ גאַנצען זומער די האָר פון מיין קאָפּ און
איך רעד צו מיין מאן און ער קוקט צום רויך פון קוימען.

— הכלל, אַ סוף — איז ראָזענבערג שוין געוואָרען אין כּעס, —
איהר וועט זיך, יונגערמאן, איינהערען צו די ווייבער וואָס זיי דער־
צעהלען אייך, וועט פון אייך ווערען אַ באַרג מיט זאַל. לאָמיק בעסער
הערען וואָס איהר ווילט, אז איך זאָל טהאָן פאַר אייך.

— איהר זאָלט טהאָן פאַר מיר? — האָט זיך דוד אויפגעהויבען
פון באַנק און האָט אָנגערוקט זיין הוט טיעפער איבער די אויגען —
איך וויל אז איהר זאָלט עפעס טהאָן פאַר אייערע קיה, אז זיי זאָלען
ניט געהן צו אונז אין שאַדען.

— איך קען דאָך זיי ניט צוכונדען די פּיס.

— טהוט וואס איהר ווילט.
 — אפשר בעדארה מען מאכען א העכערען פלויט.
 — מאכט.
 — קען איך דען אליין מאכען א פלויט?
 — וועל איך אייך העלפען.
 — נו, גוט. געהען מיר ארויס אפילו מאָרגענדיגען טאָג מאכען
 א גוטען פלויט. איך וויל זיך ניט פערקריגען מיט א שכן.
 — זאָל זיין אפילו מאָרגען.
 — איצט וועלען מיר ריידען פון פּרעהליכערע זאכען — האָט זיך
 מרס. ראָזענבערג פּלוצים אַריינגעמישט — ווי שמעקט אייך עפעס
 דאָס לעבען דאָ אין דאָרה? —
 — שעהן! —
 — די ווייבער, וואָס האָבען געוואָהנט פאַר אייך, האָבען ניט גע-
 טוינט א קאַץ א שוואַנץ, איהר זאָלט מיר מוחל זיין.
 — זעהסט דאָך ווי דו טויגסט — האָט ראָזענבערג אַריינגעוואר-
 פען א ווייץ.
 — קינד, מינס — רופט זיך אָפּ מרס. ראָזענבערג מיט א גע-
 מאַכטער מיטלייד, — זאָג מיר, וואס האָט איהר דאָרט געטהאָן מיט
 דעם פערדעל וועלכעס איז געבעך געלעגען ביי אייך אין ברונען?
 דוד איז געבליבען שטעהן, אז ווען א גרוב עפענט זיך אונטער
 איהם וואלט ער גאָט געבענשט און אַריינגעשפרונגען.
 ער האָט געפיהלט ווי זיין פנים פלאַמט ביי איהם און עס שפאַרט
 א היץ אין זיינע אויגען. ער האָט געוואָלט א געשריי טהאָן, נאָר
 דערמאָנענדיג זיך אז ער איז אין א פרעמדער הויז האָט ער מיט מאַ-
 טערניש געזאָגט:
 — א פערד איז קיינמאָל ביי אונז אין ברונען ניט אַריינגע-
 פאַלען.
 — אוי, מאַמעלעך. עס מוז געבעך ליגען שוין אויף דעם דנאָ
 פון ברונען — איז שוין מרס. ראָזענבערג אַריינגעפאַלען אין א וויי-
 נענדיגען טאָן — און איהר טרינקט דאָס וואַסער, איהר קענט זיך
 נאָך פער'ס'ען און בעקומען די כאַלערי, גאָט זאָל אויסהיטען.
 — איהר וועט זיך איינהערען וואס ווייבער וועלען אייך דער-
 צעהלען — האָט ראָזענבערג געקלאַפט דוד'ן אין פלייצע — וועט פון
 אייך ווערען א באַרג מיט זאַלץ.

— אז איך האָב ניט געזעהען און ניט געהערט פון קיין פּערד.
קומט אַרויף וועל איך אייך ווייזען אונזער ברונען — איז דוד שוין
געוואָרען קיהלער און זיכערער.

— הא, האָב איך אַ קאָפּ, דרעהט ער זיך ווי אַ מילעכעל. עס
לינט טאַקע אַ פּערדעל אין ברונען, ניט ביי אייך, נאָר ביי אַן אַנ-
דערען — דרעהט זיך מרס. ראָזענבערג אַרויס מיט אַ כיטרע שמייד-
כעל — אַ קאָפּ ביי מיר, דרעהט ער זיך ווי אַ מילעכעל.
דערווייל האָט זיך דערהערט אַ טופּען מיט פּיס אין אַנדערען
צימער.

דורך דער אָפּענער טיר האָט מען דערזעהן ווי ביידע דערוואַק-
סענע מיידלעך זיינען שוין אַריינגעפלאַכטען איינע אין דער אַנ-
דערער'ס האָר. אָט ליגען זיי ביידע אויף דעם בעט, אין די אָנגעוואָר-
פענע בערג פון בעטגעוואַנטאָן בריקען מיט די נאָבע, האַלב נאַקעטע
פּיס, און אָט קייקלען זיי זיך ביידע אַראָפּ אויף דעם דיל און הויבען
זיך צוריק אויף און רייסען זיך די האָר אַרויס. ביידע האָבען גע-
קוויטשעט און אַריבערגעשריען איינע די אַנדערע, זייערע פּנים'ער
זיינען געווען רויט און פּערלאַפּען מיט בלוט, ווי צו פּאַסעוועטע מיט
בייטשען, און זייערע האָר האָבען זיך צושאַטען און אַרומגעשפּרונגען
איבער זייערע העלזער און פלייצעס.

די קלענערע קינדערלעך זיינען זיך צונויפגעלאַפּען אין אַ אַ ווינ-
קעל און אָנגעהויבען צו בלעקענען ווי קליינע לעמעלעך.

ראָזענבערג איז געשטאַנען און געשאַקעלט מיט זיין קאָפּ אַראָפּ
און אַרויף.

מרס. ראָזענבערג האָט זיך געטהאָן אַ פאַטש מיט די פּויסטען
אין קאָפּ אַריין און איז אַוועק געלאַפּען, קייקלענדיג זיך ווי אַ באַל
און אַריינפליהענדיג צווישען איהרע צוויי מיידלעך.

זי האָט אָנגעהויבען צו אַרבייטען מיט ביידע הענט, איינטהיי-
לענדיג דאָ דער מיידעל און דאָרט דער צווייטער אַ פליק אין אויער און
אַ קלאַפּ אין זייט אַריין.

דוד'ן האָט זיך פּלוצים אויסגעוויזען אז די צוויי מיידלעך האָ-
בען זיך אַיצט געשלאָגען איבער איהם, און אזוי גיך ווי די מוטער
וועט זיי צונעהמען און צוטרייבען, וועלען זיי צו לויפּען און זיך אָנ-
כאַפּען אין זיינע קליידער. האָט ער זיך דערשראָקען און זיך אַרויס-

געכאפט פון דעם דאָזיגען הויז, אריינשריייענדיג פון דער אנדערער זייט טיר צו ראָזענבערג:

— מאָרגען זעהען מיר זיך ביים פלויט.

דערנאָכדעם האָט דוד געארקערט אַ גאַנצען טאָג.

זיך אלע מאָל פאָרגעווארפען פאר וואָס ער איז אזוי פערבעהאל־טען פון מענשען. און פאר וואס ער ווערט נאָך אָפט אין געזעלשאַפט רויט און פערשעהמט.

געוועזען אויף דער גרויסער וועלט און געזעהען אזוי פיעל מענ־שען.

און פערשעהמט זיך נאָך ווי אַ קינד.

ער האָט ביי זיך אָפגעמאַכט, אז ער וועט ערשט איצט אָנהוי־

בען צו געהן צווישען מענשען און זיין מיט זיי אלע מאָל אָפגעהערציגן.

ווייל, מענשען ווייסען סיי ווי פון אַלעס. מען קען פון זייערע

אויגען נאָר ניט בעהאַלטען.

ער האָט איבערהויפט עטליכע מאָל געוואָלט איבערלאָזען דאָס

אַסערען און אוועק געהען צו די ראָזענבערגס אין הויז און זאָגען דער

גראָבעטשקער, קליינטשיגער פרוי, אז איהר קאַפ דרעהט זיך ניט ווי

אַ מילעכעל, און אז עס איז טאַקע ביי זיי אין ברונען געלעגען אַ פערד,

און ער האָט איהם ארויסגעצויגען און דריי טעג נאָכדעם געשעפט

דאָס וואַסער פון ברונען און דעם ברונען גוט אויסגעוואַשען.

פערקעהרט, עס וועט בעסער זיין, ווען זיי וועלען מיינען אז זיי

ווייסען ביי דיר פון אלעמען און דאָך זיין בלינד און ניט זעהן טיער

פער פון דעם, וואס מען קען מיט דעם מויל ארויסריידען און מיט

דעם אויג פערבאַפען.

ער האָט עס ניט געטהאָן איצט און עס געלאָזען פאר אַ בעסערע

געלעגענהייט.

XIII

דער ווינט צובלאָזט דאָס שמרוי

דוד וואָלדען האָט זיך אריינגעוואָרפען אין דעם ים פון זיין אר

בייט, וועלכע ער האָט אליין אָנגעהויבען אויף זיין נייער היים, מיט

זיין לייב און זעלע.

צוגערטראכט אלע טאָג נייע זאכען און זיי פערטראכטערהייד און מיט אן אייזערנעם קאפּרין נאָכדעם איינגעפיהרט.

א מאָל האָט זיך איהם די נייע פערטראכטע זאך איינגעגעבען און עס איז אַרויסגעקומען שעהן און עס האָט האַרמאָנירט מיט דעם גאַנצען אויסגעשפּרייטען און פערטראכטען בילד, וועלכעס האָט בעד דאַרפט הייסען אַ רוהיגע היים און וואָס עס האָט זיך נאָך געוואַרעמט אין יוד'ס פּאַנטאַזיע.

און אַ מאָל איז גאָר ניט אַרויסגעקומען. און ניט נאָר דאָס, נאָר עס האָט דאָס ניט איינגעגעבענע נאָך צופּלאַנטערט און צוברע- קעלט, דאָס וואָס דוד האָט שוין ביז איצט אין זיך געפונען. מיט זיין מוטער איז ער עפעס דורך אַ קלייניגקייט געוועזן ברונז.

און אונטער דער דאָזיגער קלייניגקייט איז געווען זעהר פיעל גרעסערע זאכען, וועלכע האָבען געשפּרייט דעם אָבגורנד צווישען איהם און זיין מוטער.

אַבער דער ברונז איז אַרויסגעקומען דורך אזאַ קלייניגקייט : „די מוטער האָט געטראָגען אַביסעל שטרוי פון שטאהל אין אַ ווינדיגען טאָג און דאָס שטרוי האָט זיך צובלאָזען און צושפּרייט אַר- בער דעם גאַנצען לאַן אַרום הויז.“

נ, האָבען זיי ניט גערערט צווישען זיך. און אז מען איז געזעסען ביים טיש און גערערט וועגען עפעס, האָט די מוטער אַריינגעוואָרפען אַ וואָרט אין דער דריטער פּערזאָן און דער זוהן האָט אויך אזוי געענטפערט.

דער אַלטער וואָלדען האָט אַ מאָל געפרובט אַוועקנעהמען זיין זוהן אין אַ זייט און מיט איהם שטילערהייד ריידען.

אַט אזוי האָט ער איהם איין מאָל דערצעהלט, אז די מוטער רייסט זיך צוריק אין שטאָרט אַריין און אז זי האָט שוין דערשמעקט, אז עס וועט זיך גוט ניט אויסלאָזען און חוץ דעם איז זי אַ מאַמע און זי וויל, אז איהר זוהן זאָל דאָ, חלילה, ניט פארפאלען ווערען אין די וועלדער.

דוד האָט דעמאָלט אויף זיין פּאַטער זיך גוט אויסגעשריען. דוד איז שוין גענוג מאַן אליין צו בעשטעהן זיין אייגען שטערמעל און אז ער בעט קיינעם ניט צו וואַרפען שטיינער אויף זיין וועג, און אז ער האַלט קיינעם ניט ביי די פּאַלעס.

ווער עס וויל קען אוועקגעהן.
אלע אין דער פריה, איידער די זון איז נאָך אויפגעשטאָען, האָט
שוין דוד אָנגעהויבען זיין טאָג אַרבייט.
און ערשט שפעט אין אָבענד, ווען עס איז שוין געוואָרען בלאַה
און קיהל אין דרויסען, האָט ער זיין אַרבייט געענדיגט.
אָבער ער האָט אליין ניט בעמערקט, ווי די אַרבייט האָט זיך
ביי איהם קיין מאָל ניט געקענט ענדיגען פאַר גוט און פול. עס איז
ביי איהם אלע מאָל פערבליבען פון היינט אויף מאָרגען עפעס ניט
געענדיגטעס.

נאָר איין זאך האָט ער פערטראַכט :
אַז עס וועט קומען דער טאָג, ווען אלע אַרבייטען וועלען זיין
געענדיגט, און דעמאָלט וועלען קומען די טעג פון רוה... רוה...
האָט ער אזוי פערטראַכט און עמיצער האָט געהערט און געלאַכט.
די ערד איז געוועזען אַרים. מען האָט יאָהר איין יאָהר אויס
פון דער ערד געצויגען און איהר נאָר ניט צוריק געגעבען.
וואָס זשע קען די אַרימע ערד טהאָן ?
האָט דוד ניט געקענט דאָס ערשטע יאָהר אומקעהרען דער אַרד-
מער ערד זיינער דאָס, וואָס אַנדערע האָבען ביי איהר אויסגעוויגען.
נאָר זיין געשמאַק און זיין מיה אין דער דאָזיגער ערד אריינ-
געלעגט.

און אַז די קערענדלאַך האָבען אָנגעהויבען צו שפּראַצען פון דער
ערד אַרויס, האָט דוד זיך אוועקגעלעגט אויף דער ערד און זיך לאַנג
איינגעקוקט, ווי אזוי דאָס גרינע שפיציקעל קריכט פון דער ערד
אַרויס. און מורא געהאַט, אַז דאָס שפיציקעל איז ניט פון די קער-
רענדלאַך, וועלכע ער האָט פארזייט.

האָט ער אזוי לאַנג געקוקט אויף די גרינע שפיציקלאַך, ביז ער
האָט אליין מיט זיינע אויגען געזעהען, ווי עס פיקט זיך די ווייכע
ערד און ווי עס שטופט זיך אַ קליין שמאָהל בלעמעלע העכער און
העכער.

אַז וואויל איז דעם אויג, וואָס קען דאָס אליין זעהען.
די נאַנצע ערד איז אזוי בעדעקט מיט גרינע, שמאָלינקע און
שפיציעלע בלעמעלאַך.

מאָרגען איז שוין די נאַנצע ערד פערצויגען, ווי מיט אַ גרינעם,
דינעם און דורכזיכטיגען וואַסל.

אין עטליכע טעג ארום קיימלעט זיך שוין א ווינטעל איבער גע-
דיכטע שמאלענקע און דונקעלגרינע בלעמעלאך. זיי לויפען, דאכט
זיך, ערגעץ אַוועק און קומען צוריק און דאָס ווינטעל טרייבט זיי
צוריק אַוועק.

עס געהען אַוועק וואָכען. האָט שוין די ערד ניט מעהר אין
איהרע אָדערען קיין זאָנפט צו שפייזען די פלאַנצען.

זעהען די פלאַנצען, אז זיי וואַרטען שוין אומזיסט אזוי עטליכע
טעג און קיינער דערמאָהנט זיך ניט אין זיי, אז מען זאָל זייערע טרוד-
קענע ליפען בענעצען. דערשרעקען זיך די פלאַנצען און לאָזען אַרויס
קנאָספען פאַר דער צייט, קליינערהייד. און הויבען אָן צו מאַכען
קערענדלאַך. טהיילען זיך איין מיט דער אַנדערער כאָטש צו איין
קערענדעל אויף א זאָנג, כדי איטליכער זאָל כאָטש דערלעבען ביי
מאָרגען און בריינגען א קערענדעל אויף דער וועלט.

דוד זעהט דאָס און ווייסט ביי זיך, וואָס ער וועט טהאָן אויף
איבער-איינאָהר.

זיין מוטער בעדאַרף ניט מעהר. זי האַלט אין איין שיטען פעך
אויף די וואַונדען פון איהר מאַן:

— אז איך האָב געזאָגט, אז דאָרט וועט זיין גוט פאַר דעם
גאָרטען. נעבען אַ הויז האָט ער געוואָלט, אז עס זאָלען וואַקסען
גערשטען...

דער מאַן וויל זי בערוהיגען און ווייס ניט מיט וואָס.
ווייל דער גאָרטען איז אויך ניט קיין געראַטענער. און די בול-
בעס זיינען קליינציגע, און די רויטינקע, קליינע בוקעלעך קריכען שוין
ארום אויף זייערע בלעטער און בויערען לעכעלאַך אין זיי.

דער פאָטער פרובט אָנצובאָטען זיינע הענט. ער וויל אויך עפעס
טהאָן, העלפען. אָבער דוד וויל ניט מען זאָל איהם העלפען. און
הויז דעם וויל ער אז זיין פאָטער זאָל שוין רוהען. ער האָט שוין אין
זיינע יאָהרען גענוג געטהאָן. איצט זאָל ער אַרומגעהן און בעמראַכ-
טען גאָט'ס וועלט מיט אַ רוה'גען קאָפּ... שוין צייט!

און וואָס קען דאָ דעם מענשענס הענט העלפען?
די ערד איז שוין פון לאַנג אויסגעהונגערט און אין איהרע אָדע-
רען איז אַלעס טרוקען, זויער און פערשטיינערט.

וועט קומען איבער אַ יאָהר, וועט מען וויסען וואָס צו טהאָן.
דערווייל איז געוועזען אין טשייפעל היל אַ טרוקענער זומער.

שעהנע טעג, ווארימע טעג. אָבער עס דערעסט אויף. און האָט זיך אמאָל דער הימעל פּערוואַלקענט, האָט מען אין זיך געצויגען דאָס פייכטקייט פון די ווייטע וואַלקענס און זיך דערקוויקט.

קיין רעגען איז דאָך ניט געגאנגען. נאָר אין אָבענד איז דורך דער נאַכט און אין פריהמאָרגען האָט א ווייסע פאַרע גענעצט די ערד מיט די גראָזען און בוימער און דערפון האָט זיך געלעגט א זשאַווער-קייט אויף בלעטלאַך און אויף בלימעלאַך. און אז די זון פלעגט אויפֿ-געהן, האָט די פאַרע זיך צוריסען און אַנטלאָפּען. און איבערלאָזען נאָך זיך אזא מיין קלעפּערדיגע פייכטקייט, וואָס איז אָנגעקלעפט גע-וואָרען אויף דיין לייב, אין דייע פּינגער.

דער גערשטען האָט געברענט. קליין, נידריג און ווערט פאַר-ברענט.

האָט דוד געכאַפט און איהם אָפּגעשניטען. און אז מען שניידט גערשטען קען מען דאָך ניט זיין אויף דעם לאָזן, וואו די בולבעס וואַקסען. האָט ער דעם גערשטען אָפּגעשניטען און איהם צונויפגעשאַרט אין קופּקעלאַך און איז אויף דעם דריטען מאָג אַרויס אָנקוקען די בולבעס.

האָט ער שוין דערזעהען, אז פון די בולבעס פלאַנצען איז נאָר געבליבען אָפּגעגריזשעטע שטעקעלעך.

און די רויטינקע, קליינע בוקעלאַך זיינען שוין געלעגען מיט געשוואַלענע בייכעלאַך אויף דער ערד, איבערגעקעהרטע מיט די קליינ-ציגע פיסעלאַך אַרויף און גיך געשאַקעלט מיט די פיסעלאַך, ניט קע-גענדיג זיך צוריק איבערקעהרען אויף זיי.

די אָפּגעגריזשעטע שטעקעלאַך פון די בולבע פלאַנצען זיינען שוין שוואַרץ, ווי די ערד, אין וועלכער זיי שטעקען אזוי, ווי באַרד אומצופאַלען.

איז ער פון דאָרט אַוועק צו זיין גאַרטען און דעם גאַרטען גע-פונען שוין פּערוואַקסען מיט ווילדע, הויכע גראָזען.

דוד האָט א משונענער זיך א נעהם געטהאָן צו זיין גאַרטען. געריסען די הויכע, ווילדע גראָזען פון דער ערד און אויפגעדעקט פאַר דער שיין פון דער זון די פּערשמאַכטע, קליינע מעהרען פלאַנצן. און די ציבעלעקעלאַך זיינען שוין געוועזען בלייך פון די שאַטענס, וואָס די קראַפּעווע האָט אויף זיי אַרויפגעוואָרפען.

אזוי האָט זיך דוד געפלאַנטערט און האָט זיך אליין געשטראַפט

און געוואוסט, אז ער אליין איז שולדיג אין די אלע פלאַנטערס און דאָך ווייטער זיך געלאָזען וואָס מעהרער אריינדערעהען אין זיי.

עס איז פאַר זיינע אויגען געשטאַנען עפעס אומבעשטימטעס און ער האָט געוואוסט, אז ער קען עס מיט איין מאַך פון זיין האַנד טהאָן אַ כאַפּ פאַר זיך אליין. אָבער ער האָט זיך נאָך געוואַלט גוט אָנרייצען. דערווייל האָט ער גערייניגט דעם גאַרטען פון די ווילדע גראַזען.

איז פּלוצים אָנגעקומען אַ גראַבע, קיילעכדיגע און גרויע שטיק כּמאַרע און פאַרשטעלט דעם הימעל.

האָט זיך דורך דערמאָנט אין די קופּקעלעך אָפּגעשניטענעם גערשטען.

גיך אַוועק, איינגעשפּאַנט פּערך אין וואָגען און זיך בעגאַסען מיט שווייס איבערפיהרענדיג דעם גערשטען אין שטאַהל אריין.

אין דרויסען איז געוואָרען וואָס אַ מאַל מעהרער פינסטער.

עס האָט געהאַנגען אַ גרויסער דורכשלאַג איבער דער ערד, מיט גרויסע לעכעלאַך און באלד וועט זיך אָנהויבען צו גיסען דאָס וואַסער פון דורכשלאַג.

עס האָט זיך דודן אַוויסגעוויזען, אז עס איז דאָ אַזוי פּיעל גערשטען. און פיהרענדיג אהיים אין שטאַהל אריין, האָט ער געשטופּט זיין האַנד צווישען די פייכטע שטרויעלעך און געמראַכט, אז ער קען נאָך אין שטאַהל אָנהויבען צו ברענען.

זאָל עס פּערפוילט ווערען, זאָל עס ברענען!

און דערנאָכרעם, אז דער גערשטען איז שוין געלעגען אין שטאַהל אויף דעם בוידעם, האָט זיך דער הימעל אַוויסגעלייטערט און עס איז געוואָרען שעהן.

אַזוי איז עס געגאַנגען דעם גאַנצען זומער, פּלאַנטער נאָך פּלאַנטער טער.

און דערצו האָט נאָך דורך געדאַרפט אַלע מאָל טרייבען פון זיך דעם טאַטען, וואָס האָט זיך געריסען איהם צו העלפּען.

פאַרשטענדליך אז דער פּאַטער איז געוואָרען זעהר אָפּגעלאָזען עס איז זומער, דער טאַג איז אַ לאַנגער און אַרום און אַרום זיערט מיט אַקערען, זייען און שניידען.

און דער אַלטער וואָלרען האָט גאָר ניט וואָס צו טהאָן.

קוקט שוין זיין ווייב אויף איהם, ווי אויף אן איבעריגען און
זידעלט איהם, אז ער איז א וואָרעם, וואָס לאָזט אויף זיך טרעטען.
איין מאָל אין אַ רעגענדיגען טאָג... — אז עס האָט ניט גערעגענט
האָט ניט גערעגענט, נאָר אז עס האָט מיט אַמאָל אַ זעץ געטהאָן אַ
רעגען האָט שוין דורך געמוזט זיצען אין הויז.
האָט דער פאָטער אַריינגערופען זיין ווייב און צו איהר אַזוי

געזאָגט :

— איך וויל וויסען, וואָס עס וועט זיין דער סוף ? דו ווילסט
דאָך צוריק אין שטאָרט אַריין. איך אליין קען דאָ ניט בלייבען. ווער
לען מיר דרין אַוועקגעבען דאָס לאַנד און זאָל ער זיך בויען זיין נעסט.
— איהם אַוועקגעבען ? !

— וועם דען ?

— נו, און איך וואו בין ? !

— וועסטאָך זיין מיט מיר אין שטאָרט.

— אַזוי ! ער האָט אונז פערנארט און איצט וועט ער אונז

אַוועקטרייבען. ניט ביי מיין לעבען !

— וואָס איז מיט דיר געוואָרען ? — האָט אברהם וואָלדען זיך

צושריגען.

— צו אַ פּרעמדען יאָ, אָבער ניט איהם !

— פּערקויף עס איהם ; דיין זוהן מעגסטאָך פּערקויפּען.

— ניט מיר און ניט איהם. זאָל ער זיך ווייטער געהן איבער

דער וועלט.

דורך איז געזעסען איבער זיין בוך. געהערט. געשוויגען.

ער האָט דאָך געוואוסט, אז היינט אָבער וועט איהם זיין מיר

טער, סי ווי מאַכען ווייך דאָס בעמגעוואנט...

XIV

עס וועט זיין צום גוטען !

אין אָבער האָט נאָך אַלץ געליאָפּעט דער רעגען. בליצען האָט
געשפּאַלטען הימעל און ערד און די דונערען האָבען זיך געקויקעלט
אויף דעם דאָך און זיך אָנגעשלאָגען, אַרונטערפאלענדיג אויף דער

ערד, אין די טעגסטער, מיט אזא מין אומפֿיטארארבוים, אז די שויבען זיינען שיער ניט אַרויסגעפאלען.

די וואָלרענס זיינען אַוועק שלאָפען פֿריהער ווי תמיד און אויף די בעטען האָבען טאַטע־מאַמע אָנגעהויבען אזא מין שמועס:

ער: איך ווייס ניט וואָס עס וועט פון דיר זיין?

זי: אז דו ווייסט ניט, ווייס איך אויך ניט.

ער: איך האָב אַמאָל יאָ געוואוסט.

זי: ווען דו ביזט געוועזען אַ יונגער מאַן.

ער: ביזטאָך אויך ניט אזא יונג מיידעלע.

זי: און וואָס מיינסטו, אז איך בין שוין עלטער, בעדאַרף איך שוין ניט לעבען.

ער: עס ווענט זיך, וואָס דו רופסט לעבען.

זי: איך וויל נאָך אויך לעבען און מעהר גאָר ניט.

ער: ווער לאָזט דיך ניט.

זי: אז דיך אַרט ניט, צו מען לאָזט מיך, צו ניט.

ער: איך פֿערשטעה ניט וואָס דו רעדסט.

זי: פון זינט איך האָב מיט דיר חתונה געהאַט, פֿערשטעהסטו מיך ניט.

ער: הע,הע, עס הויבט זיך שוין אָן.

זי: דיין זוהן האָט אָנגעהויבען, ניט איך.

ער: רייד ניט מיט קיין סודות.

זי: אַ סוד? וואָס איז, דו ווייסט ניט, אז ראָזענבערג'ס קיה

קומען שוין באַצייטענס אַהערצו פֿאַסען. און דיין זוהן איז געוואָרען

אַ גאַנצער גוטער ברודער מיט ראָזענבערג'ען. מען מאַכט שוין פֿלוי־

טען אין איינעם. און איך ווייס נאָך פון עפעס...

ער: און וואָס נאָך עפעס ווייסטו?

זי: וועסט איהם איבערלאָזען דאָס לאַנד, וועט דער זוהן

חתונה האָבען מיט ראָזענבערג'ס מיידעל און צווישען ראָזענבערג'ס

לאַנד און אונזער לאַנד וועט מען אויפֿברעכען די פֿלויטען און עס

וועט ווערען איין גרויס שטיק לאַנד...

ער: וואָס אַ אידענע קען איינפֿאַלען!

זי: איך ווייס עס.

ער: ביזטאָך ברונז מיט דיין זוהן.

זי : ווייל איך בין ברוגו מיט איהם, לעהן איך עם פון זיינע אויגען.

ע ר : איך האָב געמיינט, אז דו האָסט געהערט איהם ריידען פון שלאָף וועגען די אלע זאכען...

זי : א מאמע קוקט אריין אין זעהנ'ס אויגען, לעהנט זי.
ע ר : זיי ניט קיין מיידעלע. נו, און אויב ער וועט טאקע חתונה האָבען מיט א אידישער טאָכטער, פאר וואָס זאָלען מיר ניט זיין דאָ מיט איהם. דאָס יונגע ווייבעל וועט מאַכען אונזער הויז פרעהלאַך. און מיט זייערע קליינע קינדערלאַך וועלען מיר זיך שפיעלען.
זי : זאָל ער חתונה האָבען מיט א מיידעל פון ערגעץ ווייט און זיך געהן צו איהר טאמענ'ס הויז אריין.

ע ר : האָסטאָך איהם פון קליינערהייט ליעב געהאַט און איצט פלוצים ערשט פיינט בעקומען. אַרבייטער ער ניט אזוי שווער ווי אן אָקס און גיסט זיך אָפּ מיט שוויים.

זי : איך האָב איהם פיינט, זינט איך האָב פון זיינע אויגען געלעהנט. ער איז שוין גאָר אַן אַנדערער. טראָג איך א בינטעל שטרוי. א הוהן בעדאַרה אָבסמאָלען אויף שבת. קומט ער אָן און צושרייט זיך : „איך וויל ניט, אז זאָלסט אַליין נעהמען שטרוי!“ וואָס בין איך דאָ ? א דיענסט. דאָס איז נאָך איצט, ווען ער איז נאָך מיין קינד. אָבער וואָס וועט זיין, אז ער וועט זיך אריינברענגען זיין אייגען ווייבעל ? איך וועל דאַרפען זיצען אויף דעם בוידעט אָדער אין קעלער, אָדער מען וועט מיך גאָר אין גאַנצען אַרויסטרייבען אין וואַלד אריין.

ע ר : ביי די אַמעריקאַנער האַלט מען זעהר חשוב טאטע און מאמע און דיין זוהן איז דאָך א גאַנצער אַמעריקאַנער יאַט.
זי : אז איך וויל ניט.

ע ר : האָב איך דאָך געזאָגט : פערקויף דאָס לאַנד מיט דעם הויז און שטאהלען און מיר וועלען אוועק צוריק אין שטאָרט אריין.
זי האָסט דיך שוין פערביינקט נאָך דעם קלייזעל ?
ע ר : איך ? ! דו ווילסטאָך אין שטאָרט אריין.

זי : איך וואָלט געוואָלט אין שטאָרט אריין, אָבער פערקויפען זאָל זיין פערקויפט. זאָל ראָזענבערג קויפען אונזער לאַנד און דער מאַלט וועט מיך ניט האַרען. ניט אז מיין קינד זאָל מיט זיין שוויים בעצאָהלען פאר פּעלדער און וועלדער און מיט זיינע הענט אַקערען און

זייען און ראָזענבערגען וועט עס דערנאָכדעם אָנקומען אַ געבראָטענע
טויב אין מויל אַרײַן.

ער : וואָס זשע ווילסטו פון מיר ?

זי : איך וויל, אַז זאָלסט זיין אַ מאַן צו דיין ווייב.

ער : וואָס זאָל איך טהאָן פאַר מיין ווייב ?

זי : רייך מיט דיין זוהן און שלאָג עס איהם אַרויס פון זיין

קאָפּ.

ער : ווילסט, אַז איך זאָל צוגעהן צו דוד'ן און איהם אָנכאַפּען

אַט אַזוי, מיר ניט דיר ניט, און איהם זאָגען אויף דעם בוידעם אַ

יאַרד.

זי : וואָס האָסטו מוראַ. דעמאָלט בין איך דאָך גערעכט, אַז

דו ביזט ניט ווערט צו זיין אַ מאַן.

ער : אַן אומגליק אויף מיניע עלטערע יאָהרען, בעדאַרפט

נויטיג.

זי : אה, אה, ביז שוין געקומען צו מיניע רייד. איך האָב גע-

זאָגט פון דער ערשטער מינוט, אַזוי ווי איך האָב נאָך דערהערט, אַז

אַ טויטער פערד ליגט אין ברונען, אַז מיר בעדאַרפען אַנטלויפען צוריק

אין טשאַרמ.

ער : זאָל זיך דיר דאַכטען, אַז מיר זייען שוין אַנטלאָפּען.

זי צואוויינט זיך שטילערהײַד.

ער : אַלע מאָל קען איך מיט דיר ניט ריידען. ווייל אַלע מאָל

לאָזט זיך ביי דיר אויס מיט אַ געוויין.

זי (וויינענדיג) : מיר חלומט זיך אַלע נאַכט עפעס אַן אַנדער

שלעכטער חלום. איין נאַכט האָט זיך מיט גע'חלומט, אַז איך שטאַרב

אין מיטען וואַלד און ליג אַזוי מיט אָפענע אויגען און די פּויגעל פּלי-

הען איבער מיר. נידרען אַראָפּ און פּיקען מיט זייערע שנאָבלען פון

מיר שטיקער פּלייש. איך קען ניט שרייען און קען זיי ניט אַוועק-

טרייבען... און אַן אַנדער נאַכט האָט זיך מיר גע'חלומט, אַז מיניע

קליידער האָבען זיך אויף מיר אָנגעצונדען און אין די פּלאַמען אייני-

געהילט בין איך אַרויסגעלאָפּען פון הויז און אַריינגעשפרונגען אין

ברונען. נאָך דעם האָט מען מיך אַרויסגעצויגען און מיך בעגראָבען

אויף דער לאַנקע, ניט ווייט פון דעם אָרט, וואו דער טויטער פערד

ליגט בעגראָבען...

ער : עס וועט זיין צום גוטען... צום גוטען, שלאָף שוין, שלאָף.

XV

אָוועקגעלעגט דעם שטיין

דער זומער איז אריבער. איין טאָג האָט זיך געפלאַכטען אין אנדערען און נאָכגעיאָגט עמיצען, וואָס איז אנטלאָפּען. עס איז ניט געווען קיין צייט זיך אַרומצוקוקען און אַ טראַכט טהאַן אויף דעם וואָס עס איז נעכטען און עהערנעכטען געווען. אזוי איז דער מאָרד גענדיגער טאָג געוועזען ערגעץ ווייט אין גרויען נעבעל, און אזוי איז דער זומער אַוועק.

דער אַלטער וואַלדען האָט אָנגעהויבען צו טראַכטען עפעס אַווינס וואָס ער האָט מיט זיך אַליין אַרומגעטראָגען און קיינעם אין הויז ניט געוואַלט דערפון דערצעהלען.

ער איז אַרומגעגאַנגען, טאָג איין טאָג אויס, און נעקליבען אַן אָרט, וואו ער זאָל קענען בויען אַ קאַמער, זעהר אַ פּראָסטען קאַמער מיט פיער ווענט און אַ טיר און מיט פיער פענסטער. אין דעם דאָזיגען קאַמער זאָלען די אידען פון גאַנץ טשייפּעל הייל קענען קומען גאָט בעטען.

עס איז אויף טשייפּעל הייל געוועזען אַ ספר תורה, וואָס איז געשטאַנען אין אַ קאַסטען אויף אַן אָרט, און דער איד פון יענעם אָרט האָט דאָס ספר תורה ניט אָפּגעהיט.


אין דעם אייגענעם הויז וואו דאָס ספר תורה איז געשטאַנען און וואו מען האָט געדאַווענט אַלע שבת, האָט יענעם אידענס ווייב גע-קאָכט אויף דעם אויווען און געבאַקען.

און יענעם אידענס הונד שלאפט ביי נאַכט אין דעם אייגע-נעם צימער.

יענעם אידענס בחור, עפעס אַ געענדיגטער דאָקטאָר, זיצט תמיד אין דעם אייגענעם צימער אָהן אַ היטעל, און שפיעלט זיך מיט דעם הונד...

מען איז צוגעשטאַנען צו דעם אַלטען וואַלדען, אז ער זאָל צו-נעהמען אין זיין הויז אריין דאָס ספר תורה און אַלע אידען פון טשיי-פּעל הייל זאָלען זיך צונויפקומען אין זיין הויז און דאָרט דאוונען אי שבת אי יום טוב.

ר' אברהם וואַלדען האָט נאָך ניט געזאָגט די אידען צי ער וויל



צי ער וויל ניט, איז שוין זיין זוהן ארויסגעשפרונגען און אָנגעהויבען צו שרייען, אז ער וויל ניט.

ער וויל ניט מאַכען פון זיין הויז און פון זיין היים אַ הייליג אָרט.

דער פאָטער האָט זיך פּערוואַקלענט פון אָנהויב, אויף זיין זוהן, און שפּעטער האָט ער שוין פּערשטאַנען אז ער איז גערעכט, אז אַ היים בעדאַרף זיין אַ היים.

נאָר דערווייל איז ער אַרומגעגאַנגען און געזוכט אַן אָרט, וואו צו בויען אַ פּראָסטען קאַמער.

אין וואָלד ביי זיי איז געוועזען אַ הויכע סקאַלע. ביי דעם פּוס פון סקאַלע אַ טיעפער טהאַל.

די וואנט פון דער סקאַלע האָט געהייסען גאָט'ס טרעפּ. „אזוי האָט מען דאָס אַמאָל אַ נאָמען געגעבען,“ — האָט מר. וויינבוים, וואָס האָט אין טשייפּעל הילל שוין געוואָהנט אַן ערף פון דרייסיג יאָהר, איבערדערצעהלט.

עס זיינען געלעגען אָנגעווארפען שטיין אויף שטיין פון דעם טהאַל ביז דעם שפיץ פון דער סקאַלע און מען האָט געקענט דורך די דאָזיגע שטיינער אַרונטער געהען און אַרויף געהען.

פאַר וואָס די אַמאָליגע מענשען האָבען דאָס אַ נאָמען געגעבען גאָט'ס טרעפּ, ווייסט אפילו מר. וויינבוים אויך ניט.

אָבער אז ער וועט דעם פּראָסטען קאַמער אויפבויען אין טהאַל און מען וועט דורך די שטיינער אַרָאָפּ און צוריק אַרויף געהען גאָט בעטען אין דעם פּראָסטען, קליינעם קאַמער, וועט עס טאַקע הייסען, אז די דאָזיגע סקאַלע שטיינער זיינען גאָט'ס טרעפּ.

איז דער טהאַל ביים פּוס פון סקאַלע געווען פּערוואַקסען גע- דיכט מיט גראָבע און הויכע דעמבעס.

און דאָ און דאָרט איז זיך געלעגען אַ גרויסער עקיבדיגער, שוואַר- צער שטיין. אַ מענש האָט שטעהענדיג ביי איינעם פון די שטיינער אויסגעוויזען ווי אַ פליג אויף דער וואַנד.

ר' אברהם וואַלדען האָט זיך געוואונדערט ווי אזוי די שטיינער האָבען זיך אַרונטערגעקייקעלט פון דער סקאַלע און געקומען אַהער. צי זיינען זיי געפאלען איבער די שפיצען פון די גראָבע בוימער, צי האָבען זיי זיך דורכגעשפּאַרט צווישען די שטאַמען פון די גראָבע בוימער.

נו, האָט ער זיך געוואונדערט. אָבער אוועקצונעהמען אזוינע גרויסע שטיינער וועט מען ניט קענען און אויסהאקען די גראָבע בוי- מער, האָט מען ניט געטאָרט, ווייל טאָמער שפּאַרען זיי אונטער מיט זייערע שטאַמען און גראָבע קאָרעניעס די גאַנצע סקאַלע?

האָט ער דערפאר ביי זיך אָפּגעמאַכט, אז די פּראָסטע קאַמער וועט ער בויען אויף דעם שפּיץ פון סקאַלע.

און אוועקגעלייגט אַ שטיין אויף דעם אָרט פאַר אַ סמין...
און אזוי איז ער שוין פון צייט צו צייט אַרויסגעגאַנגען אויף יענעם אָרט אין אַן אָבענד און געדאווענט אַ מנחה און מעריב.

אויף דעם אַנדערען טאָג, נאָכדעם ווי ער האָט זיך נעכטען אי- בערנערדט מיט זיין ווייב, איז ער גאַנץ פריה אויפגעשטאַנען און איז אוועק אויף יענעם אָרט אַ ניכטערער, אָהן אַ גלאַז טעה, און זיך אוועק- נעזעצט אויף דעם שטיין, זיינע אויגען פערמאַכט און אָנגעהויבען צו בעטען:

... פאַר וואָס האָסטו מיך פּערלאָזען אויף דער עלטער?
וואָלט ניט בעסער געוועזען, ווען איך וואַקס אויס אין אַ פּויערס הויז
האָב חתונה מיט אַ פּויערס אַ מיידעל,
מיר לֵעבען אזוי אויף אונזער ערד אָט אַ דאָ,
און מיר האָבען קינדער מיט פּערהאַרטעוועטע הענט און פיס.
פיהרען זיי די אָקסען אין אַקער,
זייען, שניידען און דרעשען.
פאַר וואָס בין איך איצט אזוי אָפּגעלאָזען און פּערוואַלעקענט.
איך וואָלט אליין נאָך געוואָלט קענען אַקערען און זייען,
אָנשאַרפען די האַס און האַלץ האַקען,
נעהמען די קאָסע און אַרויסנעהען אין פּעלד,
שניידען מיינע ברויטען און גראָזען.
וואָס וועל איך איצט טהאָן אין דער גרויסער שטאָרט,
אויב איך וועל נאָך מיין ווייב'ס קאָפּ נאָכלויפען.
גיב איהר אזא גוטע מחשבה,
אז זי זאָל מיך ניט וועלען איבערריידען.
קעהר מיך אום צו די יונגע יאהרען.
אָרער גיב מיר די קרעפטען פון אַן אַלטען פּויער.
לאָס איך נאָך קענען זיך בויגען איבער די בייטען פון מיין גאַרטען.

און בריינג אריין פרייד אין מיין הויז אריין.
זאל דאָרט קלינגען אין אבענד,
דאָס לאַכען פון קליינע קינדער פון מיין זוהן און שונור.
איך זאל אהיים קומען גלייך, ווי מיין זוהן, פון פעלד,
און נאָך דעם עסען זיך אוועקלעגען אויף דעם ריל,
מיינע אייניקלעך זאלען אויף מיר קריכען
און אויף מיינע פלייצעס רייטען ווי אויף אַ פערד.
איצט בין איך אַ צובראָכענער טאָפּ
פול מיט דאָרע ביינער.
איך געה אַרום איינגעבויגען ביז צו דער ערד,
און מיינע פיס פלאַנטערען זיך
און איך זעה שוין ניט אויף מיינע אויגען ווי אמאָל.
זאל מיך מיין זוהן לאָזען טהאָן, דאָס וואָס ער טהוט.
איך האָב איהם קליינערהייד געלערנט צו טאָן דאָס וואָס איך האָב געטאָן.
איצט האָט ער שוין פערגעסען און באַדט זיך אין מיינע בלייכע בלוטען.
און איך האָב זיך ניט פאר וועמען, חוץ דיר, צו בעקלאַגען.
איך זיך דאָ איצט אויף דעם שטיין,
וועלכען איך האָב אוועקגעלעגט פאר אַ סמין
אַז דאָ וויל איך בויען אַ קאמער,
אַ פראַסטען פון פיער ווענט מיט אַ טיר און מיט פיער פענסעטר.
בעט איך דיר, אַז זאָלסט מיר העלפען.
אויב עס איז מיר נאָך בעשערט צו לעבען ניט לאַנג,
זאל איך באַמיש דערלעבען אויפצובויען דעם דאָזיגען קאמער.
איך זאל ניט שטאַרבען אין דער מיטען פון מיין אַרבייט
און אנדערע וועלען קומען און פון דעם דאָזיגען קאמער
מאַכען אַ שטאַל פאר זייערע פערד.
וועסטו הערען מיין געבעט? ...

דער פאם פון ים. צווייטער טייל



I

פ ע ר ד

עס איז געוועזען פאר ראש השנה. איינמאָל, ווען דוד איז אריין אין הויז, איז די מוטער פלוצים אַרויפגעפאלען אויף איהם און איהם אָנגעהויבען צו קושען און האָט זיך נאָכדעם צעוויינט, בעהאַלמענדיג איהר קאָפּ אויף זיינע אַקסלען.

דוד איז פערציטערט געוואָרען און האָט אויך געוואָלט בעהאַל-טען זיין פנים, נור האָט זיך געשעהמט און איז אזוי געשטאַנען איינ-געהילט אין זיין מוטער'ס הענט און ניט געהאַט קיין אָרט פאר זיינע פים.

דערנאָכדעם איז מען נאָך ביים עסען געזעסען אַרום טיש און גע-שמועסט אזוי וואָרעם און רוהיג.

— זעה נור, דוד, ווי דו זעהסט אויס? — האָט זיך די מוטער פלוצים אַ כאַפּ געטהאָן.

— עס איז גאָרניט, מאַמע, איך וועל זיך פּעריכטען. עס געהט צו ווינטער צו.

ראש השנה און יום כפור האָט מען געדאווענט ביי מר. ראָגאָ-וין, וואו דאָס ספר תורה איז געשטאַנען אין אַ קאַסטען.

די גאנצע משייפעל הייל'ער קהלה איז געוועזען א קליינע.
 די טאטעס און מאמעס שוין אין די עלטערע יאָהרען. גרויע
 האָר מיט מאָנערע, צורונצעלטע און צוקרימטע פנים'ער, מיעדע סאָר
 רע אויגען און מיט אָנגעבלאָזענע, צוביילטע הענט.
 און עם האָט זיך געוואַרפען אין די אויגען, דאָס וואס עם איז
 ניט געוועזען קיין יונגע מענער. דער האָט געהאָט נאָך גאָר קליינע
 קינדער און דער אַנדערער האָט געהאָט טעכטער און אַ דריטער האָט
 גאָר קיין קינדער ניט געהאָט.

נור צוויי יונגען זיינען געוועזען. איינער דער זון פון ראָגאוויץ,
 וואָס ביי איהם אין הויז האָט מען טאקע געדאווענט, און דער צווייטער
 יונג איז געוועזען דוד וואַלדען.

און דערפאַר, אז דוד איז ניט געקומען צום דאוונען, וואָס עם האָט
 דעם אַלטען וואַלדען אפשר שוין ניט געהאַרט, — האָט עם אָבער
 ביי די אידען פון משייפעל הייל'ע נעמאכט אַן איינדרוק, אז ער האַלט
 זיך ערשטענס פאַר אַ קלוגען און וויל זיך ניט געהן מאַכען נאַרעש
 אין דער קיך דאָרט, וואו נאַר אַנים האָבען אוועקגעשטעלט אַ ספר
 תורה. און צווייטענס האַלט ער זיך, אָט יענער דוד, פאַר אַ גאַנצען
 גרויסען מאַן, און וויל אז אויב מען דאַרף, זאָל מען קומען צו איהם
 אין הויז אַרײַן מיט איהם ריידען. דאוונען קאָן ער דאָך סיי ווי ניט.
 דוד'ס עלטערען האָבען גאָר ניט געענטפערט, ווען מען האָט זיי
 געפרעגט פאַר וואס זייער זון איז אויך ניט געקומען דאוונען. עם
 האָט געהייסען, אז זיי אַליין ווייסען אויך ניט פאַר וואס.

דוד'ס מוטער האָט אָבער דערצעהלט אין דער הויז, ווי אזוי
 דעם אידענס זון, דער געענדיגטער דאָקטאָר, איז די גאַנצע צייט
 פון דאוונען ראש השנה און יום כפור געזעסען אויף אַ ביינקעל, מיט
 אַ מחזור אין ביידע הענט און ניט גערעדט מיט קיינעם קיין וואָרט
 און פרום אַריינגעקוקט אין מחזור. אַלע ווייבער האָבען געקוקט
 אויף און איהם געלויבט, אז דאָס איז אַן איידעלע אידעשע נשמה,
 טאקע אַ גרויסער מאַן, נור ווען עם קומט צו דעם טאָג ווען אַלע פראָס-
 טע אידען לייגען אַוועק די האַק און דעם האַמער און קומען זיך צו-
 נויף אויף איין אָרט צו לויבען און בעטען גאָט, איז אָט דער גרויסער
 מאַן אויך דעמאָלט איינער פון די אַלע פראָסטע אידען. אָבער ער
 יוצט עפעס טאקע ווי אַן איידעלע, ליכטיגע נשמה און האַלט אין

זיינע ווייסע, קליינע הענט דאָס מחזור און ווייסט ווי אזוי מען בער
דאָרף זיצען פאר דעם גרויסען נאָט.

דוד האָט זיך איינגעהערט צו זיין מוטער'ס רייד און עס האָט
איהם אָנגענומען צוויי געפיהלען. איינער האָט זיך מיט איהם, ווי
פון תמיד-אָן, געקריענט פאָרוואָס איז ער אויך ניט אַזוי, ווי
יענער יונגער דאָקטאָר פּסיכאָלאָגיע. פאר וואָס איז ער אוועק פון דעם
וועג, וואָס האָט איהם געקאָנט פיהרען אַהין און פאָרוואָס קעהרט
ער זיך ניט צוריק אום, ווייל עס איז נאָך דאָ צייט צו יענעם וועג?
דאָס אַנדערע געפיהל איז זיך געלעגען אין א ווינקעל ביי איהם אינע-
וועניג און אזוי שטיל געשמייכלט, אַז עס איז דוד'ן געווארען אזוי
לייכט און פריי אויף זיין קאָפּ און האַרצען.

דוד האָט אין די דריי הייליגע טעג גערוהט פון זיין אַרבייט
און געפיהלט אַזאָ נאָגענדע בענקעניש נאָך עפעס, אַז עס האָט איהם
וועה געטהאָן הענט און פיס .

ער איז אַרומגעגאנגען איבער דעם הויז, ווי אַ שפּאַטען. אָב-
גענומען די פּאַסט און דורכגעלעזען אלע בלעטער און צייטשריפטען
פון ערשטען בלעטעל ביז דעם לעצטען. האָט זיך אזוי פיעל אָנגע-
לעזען, אַז ער איז געווארען פול און אָנגעפּאַמפעט און שוין ניט גע-
קאָנט טראַכטען וועגען זיך אַליין און זיינע ווירדיגע פלענער.

די טעג זיינען געווען ווייסע און ליכטיגע, און דוד'ן האָט זיך
געדאַכט, אַז ער פליהט אַרום, ווי אַ פויגעל אַרום די האָרדזאָנטען און
אָט וועט ער אַרונטער ניעדערען און איינטונקען זיינע פיס אין דעם
ווייטען פּאַס פון ים.

ער האָט זיינע פערד און קיה אויך אַרויסגעלאָזען איבער די אָב-
געשניטענע לאַנקעס, איז אַריין אין שטאַל, בעטראַכט דאָס אָבגעשני-
טענע היי און שטרוי און נאָכדעם צוריק אַרויס אויף די צוגראַבענע
לאַנקעס פון וואַנען ער האָט שוין געהאַט אַרויסגענומען אלעס וואָס
די ערד האָט פאר איהם געקענט אַרויס געבען, און דערזעהענדיג זיין
אָרימקייט און קליינקייט אַנטקעגען אָט די ווייסע און ליכטיגע האַר-
דזאָנטען.

ער האָט זיך אוועקגעלייגט אויף דער לאַנקע קעגען דער זון און
זיך איינגעקוקט ווי אזוי דער פערד קניפט די ניעדעריגע גראַזען
מיט זיינע צייהן און ווי אזוי די קוה זוכט נור אזוינע ערטער וואו עס
איז דאָ העכערע גראַזען און פאר וואָס שטעקט זי אַרויס איהר צונג

און פערנעהמט אלע גרייזעלעך אין איין בינטעלע און נאָכדעם בייסט זי זיי אָב מיט איהרע צייהן. א פערד קאָן לעבען אויף די ניעדריג סטע גראָזען און א קוה בעדארף שוין העכערע גראָזען — האָט דוד געטראַכט — זויזט אויס אז די קוה איז מעהר איידעלער אין איהר כאַראַקטער ווי דער פערד, מעהר ווייבליכער.

און אפשר דערפאר האָט דוד ליעב דעם פערד בעסער פון דער קוה.

דוד האָט אזוי פיינט די קוה, אז ער טרינקט ניט די מילך פון איהר. ער האָט פיינט צו קוקען ווי אזוי א מענש געהמט און טרינקט אויס א גלאָז מילך. ער האָט פיינט דעם ריח פון מילך ווען מען קאָכט זי.

אָבער אַמאָל כאַפט איהם אָן א רחמנות אויף זיין קוה, ווייל עס דאַכט זיך איהם אויס, אז זי איז אזוי אומבעהאַלפען ווי א קליין קינד. תמיד שמעהט זי און בעט זיך, אז מען זאָל זי אריינגעהמען אין שטאַל אריין. פערקעהרט, דאָס פערד מוז ער אלע מאָל, ווען ער לאָזט איהם אַרויס איבער די לאַנקעס, געהען כאַפען און אריינגעהמען אין שטאַל אריין.

זומער קאָן זיך דער פערד פּערגינען און אוועגלייגען און זיך קייקלען אויף זיין קרויז מיט די פיס ארויף און זיך וואַרפען אַהין און אַהער. און אַ קוה מוז תמיד ליענען אויף א זייט, אָדער אויף דער רעכטער אָדער אויף דער לינקער.

ווינטער שמעהט די קוה און ציטערט פון קעלט. עס איז איהר נור וואַרעם ווען זי עסט. האָט זי אָבגעגעסען, שמעהט זי שוין וויער דער און ציטערט פון קעלט, און דער פערד קאָן אַרבייטען, און אז מען אַרבייט, פּערשמענדליך, דערוואַרעמט מען זיך.

אין שטאַל איז דער פערד מעהר ריהרעוודיגער, און אז עס מאַכט זיך אַמאָל מען דערשרעקט זיך, טהוט ער זיך אַ כאַפּ און באַלד האָט ער זיינע פאָדערשטע פיס אויף וועלכע ער שטעלט זיך אויף, און אז מען שמעהט שוין אויף די פאָדערשטע פיס, — שמעהט מען שוין!...

די קוה אז זי ליינט זיך אוועק אין שטאַל איז דאָס ווי א שטיק לייב. אז זי דערשרעקט זיך מוז זי פריהער אָנהויבען צו וויענען מיט איהר קאָפּ אַהין און אַהער און נאָכדעם זיך אוועקשטעלען אויף די צוויי פאָדערשטע קניהעס און שפעטער הויבט זי זיך אויף פריהער

אויף די הינטערשטע פיס און אז זי שמעהט שוין אויף די הינטערשטע פיס דערמאָנט זי זיך אז זי שמעהט נאָך דערווייל אויף די פאָדערשטע קניהעס, הויבט זי ווייטער אָן צו שאַקלען מיט איהר קאָפּ אַהין און אַהער און שמעלט זיך קוים,קוים אויף מיט די פאָדערשטע פיס.

אַ קוה האָט אַ פּערשטאַפּטען קאָפּ. נעהם און פיהר זי אוועק ביי נאַכט פון דער היים און לָאָז זי אָב העט ווייט אין א וואַלד, וועט זי שוין מאַרנען ניט וויסען ווי אזוי צוריק צו געהן אַהיים און וואו זי וועט דערזעהן אַ שטאַל וועט זי מיינען אז דאָס איהר איהר היים.

אַ פּערד האָט ליכטיגע אויגען אין זיין קאָפּ. אַז דו נעהמסט איהם אוועק פון זיין היים, קוקט ער מיט זיינע ליכטיגע אויגען אויף ביידע זייטען פון וועג און מאכט זיך צייכענס. דאָ שמעהט אן אויס-געקרוםטער אַלטער בוים, און דאָרט לויפט אַ ריטשקעלע, און איר בער דעם ריטשקעלע איז איבערגעווארפען אַ בריקעל, און ער צעהלט די הייזער אויף די זייטען פון וועג און געדענקט אז דאָס הויז איז רויט געפארבט, און אז יענע הויז איז געפארבט ווייס מיט גרויע קאַנטען. ער האָט נאָך אַזאַ מין קלוגהייט אין זיינע פיס, אַז זיי טרעטען אויס דעם וועג, וואס פיהרט צו זייער היים און וועלען שוין אין דער פינסטערער נאַכט קענען פיהלען צי איז דאָס דער וועג אַהיים צי ניין.

די קוה איז אַ קאַלטער, שטומער מיטגליעד אין דער היימישער פאַמיליע. אַמאָל קען זיך טרעפען, אז דו זיצט און די מעלסקט, וועט זי דיר טהאָן אַ ריגיע מיט אַ פּוס אין האַרץ אַרײַן, אַדער עס וועט זיך טרעפען, אז דו וועסט איהר געבען עסען, וועט זי דיך נעהמען אויף דער האַצקע מיט איהרע הערנער, אַדער זי וועט דיר גאָר געד-בען אַ שטאָך מיט איין האָרען אין דער זייט אַרײַן, אָרער איהר קאָן זיך גאָר פּערגלויסטען און זי וועט דיר גאָר ניט וועלען געבען די מילך און פּערבעהאַלטען די מילך פאַר זיך אַליין. זי קען...

אַ פּערד איז אַ שפּרינגענדיג קינד און אַ גוטער פּריינד פון דער היים. ער וועט לויפען אין פייער און אין וואַסער, אויב עס וועט זיך טרעפען אן אונגליק מיט דיר. קענסט צו איהם אַריינקומען אין מיר טען דער נאַכט וועט ער גיך זיך אויפהייבען פון זיין בעט און דיר קוקען אין דיינע אויגען און שמעקען צי עס איז עפעס ניט גוטעס מיט דיר, וועט דיך אַהיים בריינגען אַ לעבעדיגען אָדער אַ טויטען אין דיין הויז אַרײַן, וועט האָרעווען מיט דיר אינאיינעם און וועט דיר העלפען

שלעפען דעם יאָך פון דעם לעבען, אָדער ער וועט דײך אמאָל פיהרען
צו דעם אָרט, וואו דו וועסט געפינען דיין גליק.

און דערפאר האָט דוד שוין פון לאנג פערטראַכט, אז ער וועט
האָבען אין זיין שטאָל נאָר איין קוה אָבער פערד האָט ער געוואָלט האָר
בען א סך.

און די איינע קוה האָט ער אויך צוליעב זיין פאָטער און מוטע
געקויפט. פערד וועלען ביי איהם זיין א סך, ווייל ער האָט זיי ליעב.
און דאָס ערשטע פערד האָט ער געקויפט א זי, און האָט איהר
א נאָמען געגעבען עדנא.

עדנא טראַגט שוין אַ לאַשעקעל אין איהר בויך. זי שמעהט שוין
אזוי קעגען דער זון אויף דער לאַנקע אַ פערטראַכטע. איהרע האָר
גלאַנצען, ווי דונקעל רויטער, ווייכער סאַמעט און איהרע אויגען ווייס-
לען זיינען קלאָהר ווי שנעע, און דאָס בלאָהע אויג אַרום די שוואַרצ-
אפֿלען איז בלאָהער פון די הימלען צווישען נאַכט און מאַרגען.

עדנא איז שעהן, ווען זי פערטראַכט זיך. זי ווערט יונגער פון
טאָג צו טאָג. זי מוז טראַכטען פון איהר קינד, צי עס וועט זיין א
„מיידעל“ צי א „בבור“, און צי עס וועט, נאָט זאָל אויסהימען, האָבען
אזוינע לאַנגע אויערען ווי אן עזעלע, און צי עס וועט האָבען אַ פינג-
טעלע צווישען די אויגען אויף דעם שטערען, וואס עס וועט בעווייזען
אז עס איז אַ קלונער פערדעלע, און צי עס וועט האָבען אַ קליינעם קאַפּ,
אַט אזוינס ווי זי אליין, די מאַמע, האָט. און אפשר טראַכט עדנא
נאָר פון דעם טאָג ווען זי וועט „געהן צו קינד“ און עס דאַכט זיך
איהר אויס, אז זי וועט שטאַרבען פון די געבורט וועהען.

דוד בעמערקט אמאָל ווען ער געהט אַרײן אין שטאָל צו עדנא'ן,
אז זי קוקט מיט איין אויג אויף איהרע פלאַנקען, ווי זי וואָלט זיך
בעמען ביי איהם, אז ער זאָל איהר ניט געבען קיין שטויס מיט דעם
שטאַהל־גאַפּעל דאָרט וואו איהר קינד ליעגט אין בויך.

דוד רעדט אָפּט צו זיין עדנא'ן אזוי:

איצט, עדנא, געהט צו ווינטער, און אזוי ווי דו ביזט אין א
„שווערען“ צושטאַנד, וועסטו שמעהן אין שטאָל און עסען און טרינק
קען, ניט טהאָן קיין שווערע אַרבייטען. וועט זיין שעהן אין דרוי-
סען וועל איך דײך אַרויסלאָזען אויף דער פרישער לופט, אין זון־שיין,
און אויב עס וועט זיין שנעען און רעגענס, וועסטו שמעהן אין שטאָל
איינגעדעקט מיט אַ וואַרעמען צודעק. וועט זיין שעהן אין דרויסען

און עס וועט אָבער זיין א סך פערפרוירענע איין אונטער די פיס, וועסטו ניט אַרויסגעהן כדי דו זאָלסט ניט פאַלען אויף דעם איין און גאָט בעהיט אָבוואַרפען דיין קינד.

און ווען ער זעהט אַמאָל ווי די קוה שטעהט און לעקט עדנאָן מיט איהר צונג, לויפט דוד אַרויס און צוטרייבט זיי, ווייל ער האָט מורא אז די קוה מיט איהר פערשטאַפטען קאָפּ קען זיך נאָך פער-גלוסטען און טהאָן עדנאָן א שטויס מיט א האָרען אין עדנאָס פלאַנק און דעמאָלט — גוד נייט!...

II

א מ א מ ע

דוד'ס מוטער איז געוועזען קעגען דעם, אז מען זאָל רופען א פערד מיט א נאָמען, און אזוי ווי דוד האָט זי ניט געפאַלנט און זיין געדער גערופען „עדנא“, האָט זי ניט געקענט פערליידען. פונדעסט-היילען האָט זי עס ניט אַרויסגעזאָגט אָפען, אפילו ניט צו דעם פאָטער. דערנאָכדעם האָט זי אָנגעהויבען צו האָבען רחמנות אויף דער שקאַפע, ווען זי איז געוואָר געוואָרען, אז די שקאַפע טראָגט.

זי האָט זיך געשראָקען פאר יענעם טאָג, ווען די שקאַפע וועט געהן צו קינד, ווייל זי האָט קיין מאָל אין איהר לעבען ניט געזעהען קיין פערד אין איהר הויזגעזינד. און האָט גאָר געהאַט א פאַרשטע-לונג, אז פערד האָבען ניט קיין מאַמעס.

חויז דעם האָט זי געמיינט, אז ווייל א פערד האָט לייכטע ביי-נענדיגע פיס, דערפאַר, איז אויב עס טהוט איהם עפעס וועה, וועט ער זיך אויפהויבען און טהאָן א בריקע מיט די פיס און אנטלאַיפען... נאָ ווי קען אזא באַשעפעניש זיין א מאַמע?

דערפאַר האָט זי שוין ליעב געהאַט די קוה זייערע, וועלכע איז געוועזען א גראָע, מיט רויטע קלייענדיגע פאַרב באַשפּרינקעלט און אָהן הערנער. זי האָט די קוה ניט גערופען מיט קיין שום נעמען. נאָר צו איהר גערעדט אידיש, און אז זי האָט די קוה בעדאַרפט רופען, האָט זי די קוה גערופען: „קום, בהמה מיינע“.

זי האָט מיט דער קוה געלעבט זעהר גוט. איהר אום ווינטער

געטראָגען וואַרימע וואַסער צום טרינקען. האָט פאַר איהר געקאָכט אַ קאַשע פֿון קלייען מיט קוקורוזע מעהל און עס איבערגעמישט מיט געשניטענע שטרוי.

און אז דור'ס מאַמע האָט געקאָכט אַ באַרשטש, האָט שוין די קוה געהאַט אַ גוטען מאָהלצייט פֿון די איבערגעבליעבענע בוראַקעס. די מאַמע האָט די בוראַקעס צושניטען אויף קליינטשינקע שטיקלאַך און זיי איבערגעשטאָמען מיט קלייען און געבראַכט דער קוה.

האַט די מאַמע אָפּגעוואָרפען פֿון דער זייער מילך קעז און אַרויס-געטראָגען די סירוואַטקע נאָך אַ וואַרימע און די קוה האָט עס געזופּט. האָט די מאַמע דערביי געטראַכט: נעבאַך, בהמה מיינע, טרינקט סירוואַטקע און איך טרינק טהעע.

און אַ גאַנצען זומער האָט די מאַמע געריסען ביים וועג די ווילדע גראָזען און זיי געטראָגען פאַר איהר בהמה. דאָס פּערד פּלעגט עס זעהען און קוקען מיט אזוי פּיעל קנאה פאַר וואָס מען ניט איהם אויך ניט אביסעל גראָזען. אָבער די מאַמע האָט צו דעם פּערד פֿון ווייטען גערעדט, אז ווען ער איז ניט קיין פּערד, וואָלט ער דאָך געוועזען אַ בהמה און געגעבען מילך, וואָלט זי איהם אויך געגעבען גראָזען.

כאָטש די מאַמע איז געוועזען ניט אַלע מאָל זעהר נאָהענט מיט אַ קוה, ווייל זי האָט קיין קוה אין זייער הויז געזינד קיינמאָל ניט אָנגעזעהן, פֿונדעסטוועגען האָט זי כאָטש אַלע מאָל געטרונקען מילך און געוואוסט, אז מילך קומט פֿון אַ קוה.

אליין איז די מאַמע געווען אַ פֿרוי אן ערף עטליכע און פּופּציג יאָהר. זי האָט מיט ר' אברהם וואָלדען חתונה געהאַט זעהר יונג, נאָר ניט געהאַט קיין קינדער ביז עט אויף דער עלטער פֿון עטליכע און דרייסיג יאָהר איז ביי זיי געבוירען געוואָרען אַ זון. ווען דער זון איז אַלט געוואָרען 5 יאָהר זיינען זיי אָנגעקומען קיין אַמעריקאַ. באַלד האָט דער זון אָנגעהויבען רעדען די אַמעריקאַנישע שפּראַך, וועלכע האָט זיך אַוועקגעשטעלט אזוי ווי אַ וואַנד צווישען זיי און זייער זון. ווייל דאָס איז שוין געווען ביי איהר די לעצטע פּרעמדע שפּראַך, וועלכע זי האָט שוין ניט געוואָלט זיך אויסלערנען... איצט קען ער שוין, דער זון, ריידען אַביסעל אידיש, אָבער זיינע שטיק, וואָס ער האָט דאָ ערגעץ אויפגעכאַפט, קען זי ניט פאַרטראָגען. רופּט אַ פּערד מיט אַ נאָמען פֿון אַ מענשען. און אז דאָס געהמט זיך קעמען און בערשטען זיין פּערד, געהט איהם אַוועק דער טאָג. עסען עסט

ע"ר אליין ווי א פערד; ווינטער האקט ער האָלץ אין די וועלדער, אָדער אפשר איז ער ערגעץ א גולן אין די וועלדער. ווער קען איהם וויסען?

אזוי טראכט די מאמע וועגען איהר זוהן דוד.

איבערלאָזען איהם אליין אָט דאָ, האָט זי מורא, אז עס וועט איהר פארפאלען ווערען דער איין-און-איינציגער זוהן. ווידער זיין מיט איהם אָט דאָ, קען זי ניט איבערמאכען זיינע וועגען, ווייל דער אַלטער איז א שוואכער, האָט מורא פאר דעם בחור. זי זאָגט איהם, אברהם, האָב ניט מורא. שריי אָן אויף איהם, ווייז אַז דו ביסט א טאטע. און ער האָט מורא. טאָמער וועט זיין זוהן נעהמען די האק צו איהם. אַז דאָס קען א טוימען פערד צוהאַקען און איהם שטיקערווייז בע-גראָבען. אַז דאָס האָט א גבורה פון א פערד און א הארץ פון א וואַלד גולן...

נאָר וואָס קען א מאמע טהאָן?

זי קען זיך אָנברוגז'ן אויף איהר זוהן און זיין אין דער הייסער מינוט אזוי שטארק ביי זיך, אַז זי וואַלט קענען טהאָן ווער ווייסט וואָס.

געהט איהר אָבער באַלד איבער דער כעס, און ווען זי פארבעט איהם דאָס בעטגעוואנט, קען זי שוין מעהר ניט זיך איינהאַלטען. זי צוואווינגט זיך און איז איהר זוהן מוחל.

ווייל ער שוין אָבער ניט ריידען מיט איהר.

טראכט זיך די מאמע: מיין קינד, איך בין דיין מאמע, קענסטו טהאָן מיט מיר וואָס דו ווילסט. אָבער וואַרט, וועסט ווערען א טא-טע, וועסטו שוין וויסען, וואָס עס הייסט א מאמע צו איהר קינד.

אזוי טרייסט זיך די מאמע און וואַרט און שווייגט ביז עס געהט אוועק א לאַנגע צייט.

זי דערלאַנגט דעם זוהן עסען, מאכט זיין בעט ווייך, פארמערע-זשעט איהם די זאָקען, און איינמאָל בעטראַכט זי זיך, אַז זי איז פאַרט א מאמע און ער איז דאָס קינד, האָט זי דאָך מעהר שכל פון איהר קינד און פאַלט אַרויף אויף איהר קינד און הויבט איהם אָן צו האַלען און בעט זיך מיט איהם איבער.

געהט אָבער אוועק א טאָג אָדער צוויי, פאַרגעסט די מאמע שוין ווייטער וואָס עס איז געוועזען ביז איצט, און דורך עפעס א קלייניג קייט צושרייט זי זיך אויף איהר זוהן און דער זוהן איז דאָך ניט

מעהר ווי א קינד, ווערט ער אן אָנגעבלאָזענער און וויל ווייטער מיט
איהר ניט ריידען.

און די לעצטע קריעג איז אַרויסגעקומען פון דעם, וואָס דוד האָט
אָנגעהויבען מיטצונעהמען ראָזענבערגען אין די וועלדער, וואו ער האָט
געהאַקט בויער פאר דער זעגמיהל.

ראָזענבערג איז געקומען צוגעהן און זיך אויסדערצעהלט אָפען
פאר דוד וואָלדען, אז עס איז איהם שלעכט, אז זיין ווייב איז א
שלעכטע און דערצו האָט ער שלעכטע קינדער און זעהר א שלעכטען
פערד: מען קען מיט זיין פערד ניט טהאָן גאָרניט. נאָר דערלאַנג
איהם עסען און לאָז איהם שטעהן אין שטאַהל...

דוד איז זעהר געריהרט געוואָרען, און נאָך דעם אויף ראָזענבערג'ן
א גוט וואָרט געזאָגט פאר דעם באלעבאָס פון דער זעגמיהל און יענער
האָט געהייסען, אז ראָזענבערג זאָל קומען מיט זיין האַק צו דער אַר-
בייט.

עס איז דערנאָכרעם אוועק אזוי: אָדער ראָזענבערג איז געקומען
אין וואָלדענס וואָלד אריין גאנץ פריה און געהוקעט און געפייפט, אז
דוד זאָל אַרויסגעהן. אָדער, אויב ניט, איז שוין דוד אַרויס אין זיין
וואָלד און אז ער האָט ראָזענבערגען אויף דעם געוויסען אָרט ניט
געפונען, האָט דוד אָנגעהויבען צו הוקען און צו פייפען, אז ראָזענבערג
זאָל אונטערקומען.

ראָזענבערג האָט דערצעהלט דוד'ן, אז ער וויל היינטיגען ווינטער
ניט פאָהרען אין דער גרויסער שטאָרט. כאָטש ער פעהרדיענט דאָר-
טען זעהר פיעל געלד, אָבער ער וויל ניט.

עס איז איהם שוין נמאס געוואָרען די שטאָרט און ער קען שוין
דאָרטען ניט אָנקוקען די מענשען, און אויב עס איז יאָ דאָ אזא זאָך
ווי א זעגמיהל, און אויב דוד וויל איהם ווייזען ווי מען האַקט אַרונ-
טער בויער, וויל ער בעסער פערדיענען דאָס אַרימע שטיקעל ברויט
נאָהענט פון זיין ווייב און קינדער.

דאָ קען איהם איטליכער און ער האָט ביי איטליכען א נאָמען.
ער איז טאַקע אן אַרימאן, אָבער ער צאָהלט זיין טאַקסע אזוי ווי דער
רייכער און אז ער געהט פערביי א מענשען, זאָגט ער יענעם גוט מאָר-
גען, ווייסט שוין יענער ווער עס האָט גוט מאָרגען געזאָגט און ענט-
פערט גוט יאָהר.

דוד האָט ראָזענבערג'ן געבראַכט אין די וועלדער, וואו די זעג-

מיהל איז געשטאנען, האָט איהם איבערגעגעבען אין די הענט פון דעם באַלעכבאָס, און דערנאָכדעם האָט איהם דער באַלעכבאָס צוריק איבערגעגעבען אין די הענט פון דוד וואָלדען, אז זיי זאָלען ביידע האָר קען אינאיינעם, דאָס הייסט אז ראָזענבערג זאָל העלפען דוד'ן.

האָט דוד אַראָבגעלאָזען אַ בוים און ראָזענבערג האָט דעם בוים בעדארפט באַרייניגען פון די צווייגען און דערנאָכדעם האָבען ביידע, אי דוד אי ראָזענבערג מיט אַ גרויסער זעג צושניטען דעם גראָבען דאָמב אין קורצע קלעצער.

אזוי האָבען זיי געאַרבייט אַ פּאָר וואָכען.

ביז עס איז ראָזענבערג'ען נמאס געוואָרען.

זיי זיינען פאַר דער קורצער צייט געוואָרען זעהר נאָהענט. ראָד זענבערג האָט דוד'ן אַלע זאַכען שוין אויסדערצעהלט, זאַכען וועלכע ער האָט געוואוסט, און וועלכע ער האָט נאָר געהערט, און וועלכע ער האָט אליין אויסגעטראַכט.

ראָזענבערג האָט געזעהן, אז דוד הערט אויס זיינע זאַכען און שווייגט.

האָט עס איהם פאַרדראַסען.

אינמאָל רופט ער זיך אָפּ:

— דוד, פאַר וואָס שווייגט איהר ? איך דערצעהל אייך אַלע זאַכען וועגען מיר, מיין ווייב און קינדער און דער גאַנצער וועלט און איהר שווייגט.

— וואָס דען האָט איהר געוואָלט ?

— פאַר וואָס דערצעהלט איהר ניט עפעס וועגען אייך אליין.

— וועגען מיר אליין ? — האָט דוד געשמייכלט. — נעהמט

אייערע זאַכען, וואָס איהר האָט שוין דערצעהלט וועגען אייך און איי בערדערצעהלט זיי מיר נאָך אַ מאָל, וועט עס זיין דאָס, וואָס אייך ווייס פון מיר אליין.

— הער ? !

איז ראָזענבערג געוואָרען אָפּערדיג.

— אזאַ מעשה פון דער געשיכטע ? !

און ראָזענבערג האָט שוין פון דער מינוט אָן אָנגעהויבען צו

געפינען אזוינע קלייניקע חסרונות אין דוד'ס האַקען.

דאָס ערשטע האָט ער דערזעהן אַ שטשערב אין שאַרף פון דוד'ס

האַק. דוד האָט זיך אויסגעלאַכט :

— מאַרדען וועט די האַק שוין צוריק זיין שאַרף.
נאָכדעם האָט ער אָנגעהויבען איבערצודרעהן דאָס דריידעל:
— ווי וואָלט געווען, אז איך זאָל די בוימער אַרונטערלאָזען און
איהר זאָלט זיי אָפּרייניגען פון די צווייגען.
דוד האָט אַ טראַכט געטהאָן און געזאָגט:

— זאָל איך דער טייפּעל צוכאַפען אין אַ פינסטערער נאַכט.
איהר ווילט אַראָפּלאָזען בוימער, וועל איך רייניגען די צווייגען. מיך
האַרט ניט, אויב איהר וועט עמיצען בריינגען אַהער, אז ער זאָל ריי-
ניגען די צווייגען. וועל איך זיצען און קוקען און געהמען געלד דער-
פאַר. פאַרמשאַנען?

ראָזענבערג איז געוועזען אַ לאַנגער און אַ מאַנגערער, און אז ער
האַט בעדאַרפט אַרונטערלאָזען אַ בויס, האָט ער זיך אויסגעבויגען ווי
אַ האַלבע רייף און מיט זיין האַק עפעס אזוי טעמפּ געקלאַפט אין
דעם בויס אַריין, אז די האַק איז אַלע מאָל צוריק אָפּגעשפּרונגען און
זיך אַוועקגעגליטשט און אַריינגעפּלוניגען אין דער ווייבער ערד.

ראָזענבערג האָט געביסען זיינע ליפּען און אז ער האָט שוין געד-
מאַכט עטליכע קאַרבען אין דעם בויס, האָט ער זיך ערשט אַרומגע-
קוקט, אז ער האָט די קאַרבען געמאַכט אין אַ פּאַלשער זייט, אז דער
בויס קען נאָך פּאַלען איבער זיין רוקען אין מיטען האַקען.

דעמאָלט, אז ראָזענבערג האָט זיך אויפּגעהויבען און אויסגע-
גלייכט זיין פּלייצע און אַ קוק געטהאָן צו דוד'ן, האָט ער דערבוי געד-
האַט עפעס אַזאַ שמייכעלע און געקוקט גלייך מיט זיינע קליינע אוי-
געלאַך אין דוד'ס אויגען. דוד האָט ניט געקאָנט אויסהאַלטען און
זיך צולאַכט.

— הע? !

איז ראָזענבערג געוואָרען נאָך מעהר אָפּערדיגער.

— איהר לאַכט פון מיר? !

III

קריכענדיגע פלאַנצען

ראָזענבערג האָט מעהר ניט געוואָלט אַרכייטען מיט זיין שכן

דוד וואָלדען.

ער איז אוועק צו דעם באַלעבאָס פון דער מורא און געזאגט איהם זיך געקלאָנגט אז דער יונג וואָלדען מאַכט זיך איבער איהם לוסטיג און אז ער אליין מוז אַרבייטען שווער און וואָלדען ויצט זיך אַ גאַנצען טאָג אויף אַ קלאַץ און רויכערט. איז אויב ער, דער באַלעבאָס, וויל צאָהלען געלד אומזיסט אַרט איהם ניט. אָבער ער וויל ניט אַרבייטען אינאיינעם מיט וואָלדענען.

דער באַלעבאָס האָט ניט געהאַט קיין צייט איהם אינגאַנצען אויס-צוהערען, האָט ער געהייסען זיין געהילף, וואָס האָט געריטען אויף אַ פּערד, אז ער זאָל זעהן וואָס מען קען טהאָן פאַר דעם אירען מיט די מאָדנע, נייע זאַכען.

דעם אַנדערען טאָג האָט שוין ראָזענבערג געהאַקט צווישען יונגען, פרעמדע, הויכע מיט קליינע, גרויע אויגעלעך און מיט פּלאַקסיגע לאַנגע צופּלאַנטערטע האָאַר. צווישען די יונגען איז אויך געווען זשאַק דער פּאָלאַק, ראָזענבערג'ס שכן. ער האָט מיט זיינע חברים זיך שטיל איבערגעשמועסט, און די יונגען האָבען בעטראַכט ראָזענבערגען און זיך שטיל איבערגעשמייכעלט.

ראָזענבערג האָט זיך דערפיהלט אונגעהויליך, האָט מורא געהאַט אויפצוהויבען זיינע אויגען, זיך געכאַפט העלפען איטליכען יונג, דאָ האָט ער געהויבען די קלעצער און דאָרט אונטערגעשפּאַרט בוימער מיט זיין ברוסט.

די יונגען האָבען אלץ זיך איבערגעקוקט און געשמייכעלט.

איינער האָט גענומען ראָזענבערג'ס האַק און בעטראַכט.

— דו ביזט אַ איד ?

— וואָס איז דען ? — האָט ראָזענבערג זיך ווי דערשראָקען.

— אָט, אזוי, מיר ווילען וויסען וואָס דו ביסט, — האָט דער

יונג איהם צוריקגעגעבען די האַק און געוואונקען צו זיינע קאָלעגען.

— ניין, ער מוז זיין אַ פּראַנצויז, — האָט איינער איהם אַריינגע-
געשפיגען.

— אויב שוין אזוי, קינדערלעך, האָב איך מורא אז ער איז אַן

איטאַליענער...

— ניין, — האָט דער ערשטער זיך געהאַלטען אין דאָס זייניגע —

ער איז אַ איד.

— יא, וואָס דען בין איך — האָט ראָזענבערג אזוי ווי זיך גע-
זאָגט.

בעטען ביי עמיצען מען זאָל איהם שוין וואָס ניכער קוילענען — אויב
ניט קיין איד?

עס איז ראָזענבערגען נאָך קיין מאָל ניט איינגעפאלען צו לייקען
נען אז ער איז אַ איד, נאָך עס האָט איהם דאָס ערשטע מאָל געטראָפּען
אז מען זאָל איהם אזוי צושפּאַרען צו אַ וואַנד און איהם שטעכען מיט
אזוינע שפיציגע, קליינע, גרויע אויגעלאַך.

ראָזענבערג האָט דערפיהלֶט אז מען מאַכט זיך איבער איהם לוס־
טיג און עס האָט איהם וועה געטהאָן. ער האָט אָבער געוואוסט אז
מען טאָר דאָס ניט אַרויסווייזען, ווייל דעמאָלט וועט זיך אָנהויבען
אַ לאַנגע מעשה מיט שטעכווערטלאַך. און מען וועט איהם נאָך אפשר
אַ צונאָמען געבען.

פאַר דעם צונאָמען „לאַנגער גאַרנעל“, וואָס חברה אין „שאַפּ“
האַבען איהם אַמאָל גערופּען איז ער אוועק פון שטאָדט. און אויב
מען וועט איהם דאָ אויף אזאַ צונאָמען געבען, וואוּהין וועט ער דאָ-
מאָלס זיך קענען קעהרען און וועניען.

דערפאַר, האָט עס איהם טאַקע וועה געטהאָן און ער האָט עס
אין זיך פאַרבעהאַלטען, געשוויגען און זיך געכאַפּט צו אַלערליי אַר-
בייטען, געוויזען אז ער איז פלייסִג און איבערגעטריבען זיין פלייסִג-
קייט.

די דאָזיגע חברה מיט די שפיציכִגע אויגעלאַך איז בעשטאַנען
פון אַ „גענג“ פון זעקס יונגען. זייער אַרבייט איז געוועזען: אַרונ-
טערצולאָזען נאָך די גראַבע בוימער וועלכע מען האָט מיט דער האַק
אַליין ניט געקענט איבערקעהרען. פֿלעגען זיי אַרבייטען זאַלבעצוווייט
מיט דער זענ.

דער וואַלד איז געוועזען אַן אַלטער און אַ פּערלאָזענער. צווישען
די גראַבע בוימער איז געוועזן אָנגעוואָרפּען צווייגען און איבערגע-
פּוילטע בוימעלאַך.

און אין די איבערגעקעהרטע בוימעלאַך און אָנגעוואָרפּענע צוויי-
גען האָבען זיך געפֿאַנגטערט לאַנגע, ווילדע און פּערדרעהטע טרויבענ-
קוסטען, און לאַנגע, שטעכיגע און גיפטיגע פּלאַנצען, וועלכע זיינען
געוועזען האַרט ווי דינער, שטעכיגער דראַט.

די ווילדע טרויבען קוסטען און די שטעכיגע, גיפטיגע בראַיער
פּלאַנצען זיינען אזוי ווי צוויי קינדער פון איין מאַמען.. זיי קענען

בידע וואקסען און קריכען אויף טויענדער מיילען, ווארפען זיך איך
בער טייכען, בערג און מהאָלען.

זיי קריכען תמיד אינאיינעם, איינגעפלאַכטען איינע אין די אַנ-
דערע. די ווילדע טרויבען האָבען אין זיך דעם כח און די שטאַרקייט
פון אויסגעטריקענטע האָלץ און די שטעכיגע גיפטיגע בראַיער-פלאַנץ
האָט אין זיך אזעלכע קליינציניקע האָר מיט וועלכע זי קען זיך אַרומ-
כאַפען אַרום אַ שטיין, בוים און ערד. קריכען זיי דערפאַר ביידע
צוזאַמען.

די שטעכיגע פלאַנץ איז אַרומגעוויקעלט אַרום דעם טרויבענ-
קוסט. און אז מען קריכט אַזוי און מען בעגעגענט אַ בוים אין מיט
וועג, איז דאָס ערשטע כאַפט זיך אָן אין בוים דער שטעכיגער קוסט.
שטעכט אַרײַן זיינע האָר אין בוים אַרײַן, און הויכט זיך אָן צו בע-
זעצען אויף דעם בוים. דער טרויבענקוסט איז דאָך אָנגעבונדען אָן
זיין חבר, הויכט ער אויך אָן צו קריכען וואָס העכער אויף דעם בוים
אַרויף.

קריכט מען אַזוי און מען קריכט ביז מען קומט צו דעם שפיץ
בוים.

בייטאַג האָבען זיי זונענשיין און אין אבענד טרינקען זיי טוי.
זיי צוואוואַקסען זיך און נעהמען אַרום אַלע צווייגען פון דעם
בוים, צושפּרייטען זיך אין דער ברייט און דער הויך פון בוים.
דער שטעכיגער, גיפטיגער פלאַנץ ציהט פון די אָדערען פון בוים
זיינע זאַפטען און דער טרויבענקוסט טרינקט זיי און ווערט גרעכער
און לענגער.

אַט אַזוי פּערפלאַנטערען זיי זיך און לעבען אַ נומען טאַג ביז
עס קומט די האַס און מאַכט אָן עס צו זייערע יאָהרען.

ראָזענבערג האָט זיך אַוועקגעלאָזען און אָנגעהויבען אַ ביטערען
און משוגענעם קאַמפּף מיט די דאָזיגע קריכענדיגע קינדער פון דעם
ווילדען וואַלד.

ראָזענבערג האָט מיט זיינע הוילע הענט געריסען די פּערפלאַנץ-
טערטע, ווילדע קוסטען און זיך צושטאַכען ביז בלוט. און די יונגען
האָבען פון איהם געלאַכט.

צווישען די יונגען איז אויך געווען ראָזענבערג'ס נאָהענטער שכן
פון איבער דעם וועג, דער יונגער פּאַלאַק זשאַק, וואָס מען האָט אויף
איהם דערצעהלט אַז ער האָט זיין טאַמען דער'הרג'עט און איהם ערנעץ

בענגראָבען אין אַ וואַלד און נאָכדעם געלעבט מיט זיין מוטער ווי מאַן און ווייב. און זי איז איהם נמאס געוואָרען, האָט ער זי פּערטריבען ערגעץ אין אַ ווייטער שטאָדט און וואוינט איצט איינער אַליין אין דעם הויז ניט ווייט פון ראָזענבערגען.

דער האָזיגער פּאָלאַק איז אַלע מאָל צוגעגאנגען צו ראָזענבערג'ן, מיט איהם גערעדט אין אַ קרומען אידיש און דערביי אויסגעזונגען און נאָכגעקרימט די אידישע ווערטער.

ער האָט ראָזענבערג'ן געלערנט ווי אַזוי מען בעדארף זיך ניט אָנשטרענגען, נאָר מיט קאָפּ, פריהער געוואָהר ווערען פון וואַנען עס הויבט זיך אָן ציהען דער טרויבענקוסט און דאָרט מיט דער האַק איהם אונטערהאַקען און נאָכדעם איהם אַ געהם טהאָן אַט אַזוי און שלעפען אַזוי לאַנג ביז מען שלעפט איהם אַראָפּ פון פון אַלע צווייגען אויף דער ערד.

ראָזענבערג'ן האָט עס געקריינקט וואָס דער פּאָלאַק רעדט אידיש אַזוי ווי ער וואַלט איהם אַליין נאָכגעקרימט, אָבער ער האָט געשוויגען און זיך אַליין געביסען זיין אייגענעם צונג. אייניגע מאָל איז ער געווען אַזוי פּערביטערט און נערוועז אַז ער האָט פּערשאַלטען דעם טאָג וואָס ער איז געבאָרען געוואָרען אַזאַ שוואַכער. זיינע הויכע אין דאָרע ביינער האָבען זיך געבראַכען און געבויגען.

די יונגען זיינען שוין געשטאַנען אין אַ רעדעל און געדריעהט סיגאַרעטען און גערויכערט און עפעס הויך און גראָב געלאַכט צושימענ-דיג זייער געלעכטער איבער דעם וואַלד, ווי מען שיט אויס גרויסע שווערע נים אין אַ ליידיגער קופּערנער שיסעל.

דערווייל האָט זיך ראָזענבערג אַזוי פּערפלאַנטערט אין די קוסטען און אַרומגעבונדען זיינע הענט און פיס אַז ער האָט שוין ניט געקענט אַרויס.

ער האָט זיך דערמאָנט אַז ער האָט אַ מעסערעל אין זיין קעשענע. מיט דעם מעסערעל האָט ער איבערגעשניטען אַלע קוסטען און אַז ער איז אַרויס האָבען די יונגען מיט די פּלאַקסענע לאַנגע האָר אין גרויע קליינע אויגעלאַך זיך געשושקעט און געשטיקט זיך מיט אַ קוויטשידיגען געלעכטער.

דער בוים, וועלכען די „גענג“ האָט געדאַרפט אַרונטערלאָזען, איז געווען אַ הויכער און אַ גראָכער. זיין שטאַם אַ גלייכער נאָר די צווייגען האָבען זיך הויך צולאָזען, ווי אַרום אַ פאַראַסאָל שטעקען.

נראָבע צווייגען וועלכע מען האָט בעדאַרפט פריהער אַרויפקריכען און אָפּהאַקען איידער מען לאָזט אַרונטער דעם בוים, כדי דער דעמב זאָל זיך קענען גוט אוועקלייגען.

ראָזענבערג האָט זעהר געוואָלט אַרויפקריכען און די צווייגען אַרונטערהאַקען. און אז די יונגען האָבען פּערוואָרפען דעם שטריק איבער אַ צווייג פון בוים איז ראָזענבערג אונטערגעשפרונגען און האָט זיך געפרייט ווי אַ קינד ווען מען ועצט איהם אַרויף אויף אַ פּערד. מען האָט איהם אַרומגעבונדען מיט דעם שטריק אַרום דער ברוסט און אונטער די אַרעמס, זיך איהם געהייסען אָנצונעהמען מיט ביידע הענט אָן שטריק און מען האָט איהם אַרויפגעצויגען ביז צו דעם צווייג אין דער הויף.

ראָזענבערגען האָט שוין אָנגעהויבען באַנג צו טהאָן אויף דער גאַנצער מעשה, אָבער ער האָט זיך געשעמט צו בעטען ביי דער „גענג“ אז מען זאָל איהם צוריק אַרונטערלאָזען. ער האָט זיך געדריעהט אויף דעם שטריק אַרום און אַרום און עס האָט איהם אָנגעהויבען צו שווינדל־לען אין די אויגען, און עס האָט זיין ברוסט צוגעדריקט.

נאָר אז ער האָט דערוועהען אז מען האָט איהם אַרויף געצויגען אזוי נאָהענט נעבען דעם צווייג, איז ער אַביסעל געקומען צו זיך. אָט באַלד און ער וועט זיצען רייטענדיג אויף דעם צווייג און זיך קע־נען מיט איין האַנד אָנהאַלטען אויף אַן אַנדער צווייג. און הויז דעם האָט ער זיך דערפיהלט ווי אויף אַן אַנדער וועלט — צווייגען און צווייגעלעך.

נאָר פּלוצלונג האָבען די יונגען אויפגעהערט צו ציהען דעם שטריק. ראָזענבערג קוקט אַרונטער און זעהט ווי זיי האָבען דעם שטריק צוגעבונדען אַרום דעם בוים.

די יונגען זיינען זיך באַלד שונאָדערגעגאַנגען און זיך אַרומגע־שטעלט אין אַ רעדעל און אָנגעהויבען צו שרייען צו ראָזענבערגען אז דער בוים פּאַלט.

ראָזענבערג האָט זיך פון אָנהויב דערשראָקען און זיך גענומען וואַרפען מיט זיינע פיס און אָפּלאָזען זיינע הענט.

דער שטריק האָט איהם אָנגעהויבען צונויפציהען זיין ברוסט און שניידען אונטער זיינע אַרעמס.

ער האָט זיך גענומען וואַרפען און געוואָלט אָנכאַפּען מיט זיינע

הענט דעם צווייג איבער זיין קאָפּ, זיינען זיינע הענט געוועזען קורץ און ער האָט ניט געקענט דערלאַנגען דעם צווייג.

ער האָט געוואוסט אז דער בוים וועט ניט פּאַלען, ווייל מען האָט איהם נאָך ניט אונטערגעהאַקט. איז ער אזוי געהאַנגען אַ וויילע און געשוויגען. געטראַכט אז די יונגען וועלען זעהן אז ער שווייגט וועלען זיי זעהן אז זיי האָבען צו טהאָן מיט אַ יונג וואָס האָט ניט מורא און עס וועט זיי דערעסען.

ער וואַרט און וואַרט און זיין ברוסט ווערט איבערגעשניטען פון דעם פּערצויגענעם שטריק, און אז ער קוקט אַרונטער בעמערקט ער ווי איינער פון די יונגען געהמט זיך שוין אונטערהאַקען דעם בוים.

הויבט ראָזענבערג אָן צו שרייען צו די יונגען אז מען זאָל איהם אַראָפּלאָזען. גענוג שוין פאַר זיי צו מאַכען שפּאַס.

און זיי שטעהען און שיטען דאָס געלעכטער ווי מען וואַלט שיטען שווערע נים אין אַ קופּערנע שיסעל.

און די האַק בייסט שוין פון דעם בוים שטיקער האַלץ און צושיסט זיי אין אַלע זייטען. און עס צוטראַגט זיך דאָס ווידערקול ערגעץ ווייט אין וואַלד אַריין און ווי עמיצער וואַלט דאָרט ווייט אין וואַלד ענטפּרען דעם טיעפען קלאַנג פון דער האַק.

עס איז פאַר האָזענבערגען געוועזן צוויי וועגען: אַדער איבערצור שניידען דעם שטריק מיט זיין קעשענע מעסעריל און אַרונטערפּאַלען און זיך אפּשר צוברעכען רוק און לענד, אַדער אָנהויבען צו שרייען אז מען זאָל זיך צונופּלויפען פון אַלע עקען פון וואַלד.

נו, האָט ראָזענבערג מאַקע אָנגעהויבען צו שרייען.

מען איז זיך אָנגעלאָפּען און מען האָט איהם אַרונטערגעלאָזען. ראָזענבערג האָט געכאַפּט זיין האַק און אַוועק אַהיים אַ בלייכער, און ווי אַ משוגענער.

IV

צוריק אין שטאָדט

אז ראָזענבערג איז אַהיים געקומען אין מיטען טאָג אַזאַ בלייכער, האָט זיין ווייב איהם ניט געפרעגט נאָר ניט, פּערקעהרט זי האָט נאָר גערעדט צו איהם פון נאָר אַנדערע און זייטיגע זאַכען, פון וועלכע

זי וואָלט איהר מאַן אַן אַנדערש מאָל גאָר ניט דערצעהלט, זיך געמאַכט מוטא און געזעהן אז מען זאָל לאַכען און ראָזענבערג זאָל אויך ווערען דערפון אָנגעשטעקט.

ראָזענבערג האָט געטריבען פון זיך דעם הונד, בריקענדיג איהם מיט זיין שטיוועל. דעם אַנדערן האַלב פון טאָג געשלאָפען אין בעט אַן אָנגעטהאָנענער.

צו אַבענד צו איז ער אויפגעשטאַנען, פעררויכערט זיין פייפּ אין איז אַרויס אין שטאַהל, געוועזען זעהר שטרענג מיט זיינע בהמות און מיט דעם שלעכטען פערד זיינעם זיך אָפּגערעכענט.

דער פערד האָט איהם ניט געוואָלט אַריינלאָזען צו זיך אין שטאַהל אַריין און אַלץ געוואָרפען מיט די הינטערשטע פיס. האָט ראָזענבערג גענומען דעם שטאַהל גאַפּעל און איהם צוכראַכען איבער די דאַרע ביינער פון זיין נאַראָוויסטען פערד.

און דער פערד האָט זיך אוועקגעשטעלט איבער דער ברייט פון זיין קעמערעל און ראָזענבערגען ניט געוואָלט צולאָזען.

ראָזענבערג האָט איהם ניט געגעבען קיין עסען. סיי ווי איז דאָ ווינציג היי און שטרוי, און אוועקגעבען דאָס לעצטע אַן אומזיסטיגען פרעסער, און נאָך דערצו זאָג שלעכטען פערד, האָט ער ניט געוואָלט. ער האָט איהם פריהער מיט עטליכע מינוט געוואָלט געבען עסען און גאָר קיין שלעכטס ניט געמיינט. אָבער אז דאָס פערד איז שוין אַזוי שלעכט אז עס וויל איהם נאָר ניט צולאָזען צו זיך.

אַקערען וויל ער זיך ניט אויסלערנען. קריכט אין מיטען דערינען אַרויס פון דער ליניע. הויבסט אָן שרייען צו איהם, קעהרט ער זיך אום און הויבט אָן צוריק צו געהן און שפאַנט אַרויס מיט זיינע פיס פון די קייטען און קריכט אַרויף אויף דעם שפיץ פון אַקער און צובלומיגט זיך די פיס, און דרעהט זיך אַרויס מיט זיין קאָפּ צו דיר.

און פאַהרסטו מיט איהם אין שטעדטעל אַריין, איז דעם ליידיגען וואָגען איהם שווער צו שלעפען. אַמאָל שפאַרט זיך איין אין מיטען פון אַ נאַס, בלייבט שטעהן און וויל ניט געהן ווייטער. מען שטעלט זיך אַרום פון אַלע זייטען און מען קוקט אויף דעם בייז וואונדער, און דיר רינט דאָס בלוט פון די אויגען. געה פאַהר מיט זאָג אַקער אין שטעדטיל אַריין.

לייגט מען אַרויף אַ צוויי־דריי זעקלעך מיט קאַרטאָפליעס און מען פאַהרט אַרויס מיט איהם אין שטעדטעל אַריין די קאַרטאָפליעס

צו פערקויפען, נארט ער דיך ארויס פון דער היים, און אז עס קומט
אין מיטען וועג לייגט ער זיך פלוצים אוועק אין די שאפטען, ברעכט
זיי איין און דערנאָכדעם מוזטו שטעהן אזוי איבער איהם און פון איהם
שניידען שטיקער מיט דער בייטש, און ער וועט זיך ניט אויפהויבען
סידען מענשען הויבען איהם ניט אויף.

ראָזענבערג בעט ניט איינמאַל דעם טויט, אָדער אויף זיין שלעכט
מען פערד אָדער אויף זיך אַליין.

ווייל עס איז שוין אזוי ווייט דערגאנגען דאָס דער פערד ווייל
עפעס אזוינס, וואָס ראָזענבערג קען איהם ניט געבען.

ראָזענבערג קען ניט אָפּלאָזען דאָס פערד אַ פרייען, ווייל ווינטער
איז נישטאָ וואָס צו עסען אויף די פעלדער, און זומער קען ער איהם
ניט אָפּלאָזען אַ פרייען ווייל ער וועט אויפעסען און צוטערטען דעם
גאָרטען און די ברויטען און גראָזען.

די אייגענע פעלדער זיינען קליין פאר אַ פערד, וועט ער נאָך
געהן אין פרעמדען שאָדען.

ווידער דאָס פערד צו האַלטען אין שטאַהל און איהם לאָזען שוין
אזוי אָפרוהען זיינע יאָהרען? איז ערשטענס פאר וואָס פאר אַ גוטע
זאכען קומט דאָס איהם? ער איז דאָ ניט אויסגעוואקסען ביי ראָך
זענבערגען, האָט גאָר ווינציג געארבייט, ווייל ראָזענבערג האָט איהם
ערשט מיט אַ יאָהר צוריק געקויפט; און צווייטענס איז ראָזענבערג
אַ איד אַן אָרעמאָן, האָט קינדערלאַך און איז אַליין אזוי אויסגעהאָרע-
וועט, און מען שניידט זיך די פינגער ביים אָפּשניידען אַ שטיקעל
ברויט פאר דעם אייגענעם קינד, ווער זשע קען אויספיהרען אוועק-
שטעלען אַ פערד אין שטאַהל און איהם אומזיסט געבען עסען? ...

דאָס אַלעס האָט ראָזענבערג געטראַכט אַ גאנצע נאכט און ער
האָט ניט געקענט איינשלאָפּען און געהערט דאָס קלאַפען פון זיין פערד
אין די ברעטער פון שטאַהל.

עטליכע מאָל האָט ער געוואָלט אַרונטערגעהן אין מיטען נאכט
און געבען דעם שלעכטען פערד זיינעם עפעס עסען, אָבער דאָס גע-
פיהל אַז דאָס וועט דעם דאָזיגען פערד זיין צורגוטען, ער וועט
זיך אויסלערנען צו זיין אַ בעסער פערד ווען ער וועט זעהן אַז מען
ניט איהם ניט קיין עסען, און אויף זיין אייגענער בעליידיגטער נעמיט
פון דעם וואָס עס מיט איהם היינט געטראַפּען אין וואַלד היינענדיג

אויף דעם שטריק, די אלע זאכען וואָס זיי האָבן אַלע אַרײַנגע-
וואָרפֿען אין אַ לײכטען ציטערענרען דראָזש און ער האָט זיך געמאַכט
הארץ און ווייטער געלעגען אין זיין בעט, ניט קענענדיג אײַנשלאָפֿען.
אין הויז זיינען שוין אלע געשלאָפֿען.

עס איז געוועזען אַ שטילער אָווענד אין הויז. דאָס ווייב זיינס
האַט זיך געהיט און עפעס מאָדנע זיך אָפּגעטהאַן די הויז אַרבייט,
און די קינדערלאַך האָבען זיך געריסען אין בעט אַרײַן, זיינען אײַג-
געשלאָפֿען זיצענדיג אַרום טיש.

די „צוויי מוידען“, אזוי ווי די מוטער האָט זיי גערופֿען, האָבען
געכאַפּט די הויז אַרבייט אײַנס פֿון דער אַנדערער און זיך צולאָזען די
האַר זייערע און אוועק שלאָפֿען, קוקענדיג אויף זייער פּאַטער פֿון דער
זייט און מורא געהאַט זיך צו בעגענגען מיט זייער פּאַטערס בליק.

ראָזענבערג האָט עס ערשט אײַצט, ליגענדיג אויף זיין בעט, גוט
איבערגעטראַכט און עס האָט זיך איהם געוואָלט אויפשטעהן אין
מיטען נאַכט, זיך אָנטהאַן און אוועק ערגעץ און מעהר ניט צוריק
קומען, און ניט לאָזען וויסען וואוהין זיין געבײן איז אַהינגעקומען.

ער האָט אָבער ניט געהאַט דאָס האַרץ איבערצולאָזען זיין ווייב
מיט די קלײנע קינדערלאַך, זיי זיינען דאָך ניט שולדיג גאָר ניט.

ער האָט אָבער בײַ זיך אָפּגעמאַכט אַז ער פּאַהרט אין דער גרוי-
סער שטאַרט אַרײַן שוין דאָס לעצטע מאָל, וועט זעהן צו מאַכען געלד
און נאָכדעם אַהײם קומען און אָנהויבען פיהרען זאָכען פֿון דאָס נײַ.
די צוויי מוידען בעראַרף מען אוועקטרייבען פֿון דעם הויז.

עס וועט פֿון זיי שוין דאָ ניט זיין קײן לײט.

וויל ער זיי מיטנעהמען אין דער גרויסער שטאַרט לאָזט די מאַמע
ניט מיטנעהמען, האָט מורא אַז עס זאָל פֿון זייערע הענטלעך, גאָט
בעהיט, קײן פּינגער ניט אַרויסאַפֿלען.

נו אַז די מאַמע לאָזט זיי ניט אוועק און האַלט זיי אונטער איהר
פּאַרטוך, וועט שוין פֿון זיי ווערען אַ לײט.

ראָזענבערג האָט דאָס אַלעס כמעט גערעדט צו זיך אַלײן ליגענדיג
אויף זיין בעט און ניט קענענדיג אײַנשלאָפֿען, און אַלע מאָל איז איהם
אַרויפגעקומען אויפֿ'ן געדאַנק ווי אזוי ער איז געהאַנגען אויף דעם
שטריק און ער האָט אוועקגעכאַפּט זיינע געדאַנקען פֿון זיך אַלײן און
זיך גענויט צו טראַכטען פֿון עפעס אַנדערע זאָכען.

אזוי האָט ער אָנגעהויבען צו טראַכטען פֿון דוד וואָלדען.

איצט איז דוד וואָלדען ווייט פון איהם ווי דער הימעל איז ווייט
פון דער ערד.

אַבער עס קען דאָך זיין אז ער וועט אוועקפאַהרען אין שטאָדט,
זיך אָפּזאַמען איבער דעם ווינטער און נאָכדעם קומען צוריק און ווייטער
ווערען מיט איהם נאָהענט.

זעהר אַ שווערער בחור צו ווערען מיט איהם נאָהענט.
ער האָט איהם שוין געהאַט פּערקאַפּט, דעם דאָזיגען פיש, אָבער
ער האָט זיך געטהאָן אַ וואָרף און זיך צוריק אַרויסגעגלייטשט פון זיינע
הענט.

גו, זאָל שוין זיין אזוי. ער פאַהרט אין שטאָדט אַריין. עס איז
איהם שווער זיך אומצוקעהרען צו דעם שאַפּ.

עס הויבט זיך אָן מיט זיי אַ וואַרפען אויגען, פּרעגען זיי זייערע
נאַרישע פּראַגען.

דער גרויסער שאַפּ מיט די גרויסע פּענסטער, פון וואַנען מען
פּערגעסט זיך אַלע מאָל אַפילו אַרויסצוקוקען אויף דרויסען. דאָס
זיצען אַ גאַנצען טאָג אויף איין אָרט, און דאָס יאָגען מיט די הענט,
און דאָס בויגען פון קאַפּ טאָ אַהין, טאָ אַהער. און נאָכדעם הויבט
מען זיך אויף אין אָבענד, זיינין די פיס ווי צוויי קלעצער און מען
קען מיט זיי ניט ריהרען.

דאָס איז אַלץ זאַכען, וואָס ראָזענבערג ווייס שוין זעהר גוט, און
ער טהוט אַ ציטער פון אַ קעלט, וואָס לויפט דערפון איבער אין זיינע
ביינער.

אַבער וואָס קען ער טהאָן?

אין וואָלד אַריין קען ער מעהר ניט געהן.

עס מוז דאָך זיין אין ראָזענבערגען עפעס, וואָס וואו ער קומט
דערשמעקט מען עס באַלד און מען הויבט זיך אָן מיט איהם.

וואָס, ווייסט ער אַליין ניט!

אַבער וואו ער קומט און וואו ער באַגעגענט זיך נאָר מיט נייע
מענשען אָדער אין אַ גאַנצען קרייז פון נייע מענשען, איז ער תמיד
דער ערשטער צו וועמען מען קלייפט זיך אָן.

איהם מאַכט מען פאַר דעם נאַר.

אויב איינער וויל ווייזען, אז ער האָט עפעס אַ קונציגען שטיקעל
אַפּצוטהאָן, פּרובט ער עס אויף איהם.

אן אנדערער טראכט אויף איהם אויס אזוינע זאכען, וואָס ער
האָט זיי קיינמאָל ניט געטהאָן.
און אויב איינער וויל זיך שאַרפען דאָס צינגעל מיט שטעף ווערט
לאך פאלט עס אויס צו ראָזענבערג'ס קאָפּ.
וואָס וויל מען פון זיין אַרעמען פארדרעהטען קאָפּ?
האָבען זיי גרינגערע, לויטערע קעפּ, בעדאַרפען זיי דאָך קענען
לייכט זעהען, אז זיי שטופען צו צו דער וואַנד אַ מענשען, וואָס איז
שוין פון לאַנג אָן צוגעשטויכען און צוגעקלאַפט צו דער וואַנד?
און אויב זיי איז דער קאָפּ אזוי פערדרעהט ווי ביי איהם, ווייַל
ער ניט און ער קען ניט פארשטעהן, ווי זיי קענען עס אין זינען האָבען
נאָך יענעם צו פארדרעהען אַ קאָפּ? ...

V

גאָט זאָל העלפען!

אויף מאָרנען איז מען אין ראָזענבערג'ס חוץ אויפגעשטאַנען
אויף אזא שטייגער:
מר. ראָזענבערג איז אַרונטער פון בעט, זיך אָנגעהאַן און אַרויס
אין דרויסען, אַריינגעבראַכט אַ הויפען אָנגעהאַקטע האַלץ, זיי אַ וואָרף
געטהאָן געבען אויווען. די מיסעס ראָזענבערג איז אַרויסגעקומען פון
שלאָף צימער מיט קליינע פערקלעפטע אויגעלעך, אָנגעהאַן אין אַ
צוקנייטשטען, גראָבען קליידעל און האָט געריבען איין האַנד אין דער
צווייטער, כלאָזענדיג אויף זיי פון מויל אַרויס אַ וואַרימען אַטעם.
— קאַלט, אברהם משה!
— וועק אויף די מוידען, — האָט אברהם משה, וואָס האָט זיך
געפאַרעט ביים אויווען, אַ דרעה געטהאָן צו איהר זיין אַראָפּגעלאָזמען
קאָפּ, זיך בייזערענדיג, — וואָס איז דאָס פאַר אַ שלאָפען אזוי שפעט.
זיי וועלען פעט ווערען ווי חזרים, דיינע מוידען.
מרס. ראָזענבערג האָט געעפענט די טירלאַך, וואָס האָבען געפיהרט
צום דאָך־שטוב און האָט אַ געשריי געטהאָן:
— האַשקע, האַשקעלע!
— איך קום, מאַמע, איך קום!

— וועק דאָרטען אסתר'ן, זאָל זי אויף אויפשטעהן!
מרים. ראָזענבערג האָט די טיר געלאָזען אָפען און איז געבליבען
שטעהן אין מיטען שטוב און זיך גענומען רייבען די זייגען:
— די ממזרים מיך ניט געלאָזען שלאָפען... איך וואָלט געוועזען
אזוועקגעבען יענעם דיין גאַנצען פאַרם, ווען מען לאָזט מיך כאַטש אַ
שלאָף טהאָן אָט אזוי געשמאַק, האַ-האַ-האַ-האַ! — האָט זי אויס-
געשרעקט איהרע הענט צום באלקען, און אַ לאַנגען צווייגענעם גע-
נעז, און נאָכדעם זיך אַ טרייסעל געטהאָן.

זי האָט עפעס געוואָלט זאָגען, עפעס אזוינס, וואָס זאָל הייסען:
אָט אזוי, אברהם משה, האָסטו איינגעאַרדענט די נעסט פאַר דער מור-
טער, וואָס וואַרעמט דיר אויס קינדערלאַך. נאָר עס האָט זיך דער-
הערט פון דאָך-טשוב אַ קריגעריי צווישען האַשקען מיט דער גרויסער
מויד, אסתר:

— ווען איך בין געוועזען אין דייע יאָהרען, האָב איך אליין גע-
טהאָן אַלעס און קיינעם ניט געוועקט פון שלאָף.
— איך וועק דיך, דו גרויסער סלופ? די מאַמע האָט מיר גע-
הייסען, וועק איך דיך. פון מיינט וועגען מענסטו שלאָפען ביז מאָרגען.
— רופסט מיך שוין צורעמען, איך געה אַרונטער, רייס איך
ביי דיר דייע פֿלעכטלאַך אַרויס פון קאָפּ!
מרים. ראָזענבערג איז צוגעלאָפען צום אָפענעם טיר און אָנגע-
שריגען:

— שוין, שוין! אָט געה איך אַרויף, מאַך איך פון אייך ביידען
אַ באַרג מיט אַש!
עס איז שטיל געוואָרען. עס האָבען זיך באַלד דערהערט שווער-
רע טריט איבער'ן באלקען. מרים. ראָזענבערג האָט שוין געהאַט אונ-
טערגעצונדען די האַלץ אין אויווען און ער האָט זיך אויפגעהויבען,
זיך אויסגעגלייכט און אַ ברום געטהאָן:

— עס געהט, ווי נאָר די הויז איינצוואַרפען.
נאָכדעם האָט ער פערויכערט זיין „פייפּ“, אָנגעטהאָן זיין קורצען
פוטער'ל און איז אזוועק אין שטאַהל, זאָגענדיג שטילערהייד ביי דער
אָפענער דרויסען-טיר:

— שיק זיי אַרויס, דייע מוידען, אַ העלף טהאָן.
ראָזענבערג איז אַריין אין שטאַהל. עס האָט איהם אַ זעץ גע-
טהאָן אין נאָז אַ זויערער געשטאַנק פון שטאַהל. ער האָט אָפגע-

אטעמט שווער און איז ארויף מיט'ן לייטער אויפ'ן בוידעם און ארום-
טערגעוואָרפען פון אלע דריי מינים, וועלכע ער האָט זעהר ווינציג גע-
האָט אויפ'ן ווינטער: היי, קוקורוזע און קאַרענשטרוי.

א קוק טהוענדיג צו דעם גרויסען בוידעם, וועלכער איז אין דער
פאַרם פון א פיערעקעדיגען קאסטען, און צו די דריי קליינע קופקעס
היי, שטרוי און קוקורוז, האָט זיך ביי איהם אָפגעריסען א זיפץ פון
האַרצען און ער האָט א טראכט געטהאָן: נאָך אזא גרויסער ווינטער
געהט ערשט און אזוי ווינציג עסען פאַר די בהמות.

און ווען ער איז אַרונטער פון בוידעם און גענומען איינטהיילען:
דער קוה וואָס מעלעט זיך אַ בינטעל היי, און דער קוה וואָס דאַרף
זיך ערשט קעלבען אַ בינטעל קוקורוז. און ווען ער האָט געטראָגען די
בינטלאך האָבען די בהמות געשטרעקט זייערע קעפ פון זייערע לאַנ-
גע העלזער, איז איהם פלוצים פאַרגעקומען דער שאַפ אין ניו יאָרק,
ווי די אַרבייטער שטרעקען זייערע קעפ, ווען מען טראָגט דאָס בינטעל
אַרבייט. יעדער וויל עס בעקומען, האָט ער געטראַכט. — „דער מענטש
איז ניט גרעסער פון דער בהמה“ — און האָט עפעס אזוי פיעל רחמנות
געקראָגען אויף דער גאַנצער וועלט, אויף די בהמות און אויף די מענ-
שע, וואָס אַרבייטען דאָרטען אין שטאָדט אין „שאַפ“, און אויף זיך
אליין האָט ער אויך בעקומען רחמנות. און אז ער האָט אלע בהמות
איינגעטהיילט זייערע בינטלאך, האָט ער זיך אוועקגעשטעלט קעגען
זיי און בעטראַכט ווי זיי עסען פון זייערע בינטלאך מיט אזא מין
אַפעטיט און מיט אויסגעשטרעקטע אויגען, און מיט זייערע לאַנגע
פערדרעהטע הערנער שלאָגען זיך אָפ איינע די אנדערע, אויב אַ שכנה
בהמה וויל כאַפען אַ ביס פון אַן אנדערערס בינטעל. און ער האָט
גערויכערט זיין „פייפ“ און געטראַכט, אז גאָט זאָל איהם העלפען
ער זאָל איצט פאַהרען קיין ניו יאָרק דעם לעצטען מאָל. און אז גאָט
זאָל איהם העלפען, ער זאָל אָנהויבען צו לעבען אַ נייעם לעבען, אָבער
ניט אין שטאָדט, נאָר טאַקע אויף זיין ערד! גאָט זאָל העלפען!

VI

די פרינצעסין

אסתר איז אַרונטער פון בעט באַלד נאָך דער קלענערער שוועס-
טער חאַשקע. די לעצטע האָט גענומען דעם ווייסען עמער, וואָס איז

געהאנגען ביים אוווען אויף דער וואַנד, זיך איינגעהילט אין אַ שאַל
און איז אַרויס אין שטאהל. אסתר האָט ניט געקענט אויפהויבען
איהרע אויגען, זי האָט אָבער געפיהלט ווי איהר מוטער לעכערט זי
דורך מיט איהרע אויגען. דערפאַר האָט זי אויף גיך אָפגעזוכט עפעס
אַ טראַנטע, זיך אָנגעהילט און אויף אַרויס אין שטאהל. דאָרטען איז
זי געשטאַנען אַ וויילע און ניט געוואוסט וואָס צו טהאָן, ביז מר. ראָד-
זענבערג האָט זיך אויף איהר אַ ביזער געטהאָן:

— קלאָץ, נעהם דעם פערד און פיהר איהם אַרויס צום כרונעם
און גיב איהם אַ טרונק!

די קליינע האַשקע איז שוין געזעסען אויף אַ קליינעם ביינקעלעך
הינטער דער קוה, וועלכע האָט זיך געמאַלקען, מיט דעם ווייסען, בלעך-
כענעם עמער צווישען איהרע פיס אריינגעדריקט און איינגעצענדיג
איהרע הענט מיט דער צונג האָט זי אַ נעהם געטהאָן דער קוה'ס
אייטער און אָנגעהויבען צו ציהען.

עס האָט גענומען שפּריצען צוויי דינינקע, ווי ווייסע פּעדעמלאַך,
שטראַמען מילך און עס האָט אָפגעקלונגען אין דנאָ פון עמער, ווי
מען וואָלט מיט דינינקע שטעקעלאך דאָרטען געקלאַפט איינס נאָך
אַן אנדער. פון אָנפאַנג איז עס צוגעגאַנגען זעהר פאַמעלינקע, נאָר
עס האָט זיך באַלד פאַרניכערט.

האַשקע איז געזעסען און געטראַכט, פונקט ווי זי וואָלט איצט אַ
זאָק פון אַ קנויל מיט וואָהל אויסגעשטריקט, אזוי איז זי געזעסען
הינטער דער קוה, גערדעהט מיט די פינגערלאך און געטראַכט:

„אַז דער טאַטע זאָל מיטנעהמען די גרויסע מויד אין שטאָרט
אריין און אַז ער וועט אַ היים קומען, וועט ער זי שוין ניט מיטבריינג-
נען. וועט מען דעם טאַטען פרעגען וואו איז אסתר, וועט דער טאַטע
שמיכלען און אַ מאַך טהאָן מיט ביידע הענט איבער'ן קאַפּ: אסתר
איז שוין אַ כלה געוואָרען און דער חתן לאָזט זי ניט אָפּ פון זיך...“

דערווייל האָט די גרויסע מויד דיק'ן אריינגעבראַכט אין שטאהל
אריין. דיק האָט געבויגען זיין קאַפּ צוריק צום אָפּענעם טיר און מיט
זיין בלאַס ראָזעווען צונג געלעקט זיינע ליפען. ראָזענבערג איז צור-
געלאָפּען, אַ כאַפּ געכאַפט דעם פּערד'ס „האַלטער“ פון אסתר'ס הענט
און זיך צוביזערט:

— אָנעטרונקען דעם פּערד ? !

— טאטע, אָנגעטרונקען. צוויי עמער מיט וואַסער איהם גע-

געבען...

— דו זאָלסט אזוי לעבען! — האָט ראָזענבערג אַ שפּיי געטהאָן
און געקוקט אַסתר'ן גלייך אין די אויגען אַרײַן. יענע האָט ניט גע-
קענט אויסהאַלטען איהר טאַטענ'ס שאַרפען קוק און איז ווי בעגאַסען
געוואָרען איבער איהר גאַנצען פנים און אויערען מיט אַ רויטליכער
פאַרב און האָט אַרונטער געלאָזען איהרע אויגען:

— איך זאָל אזוי לעבען, ווי דײַק האָט געטרונקען; איך זאָל

אזוי לעבען...

— שווייג, אַ ניט נעהם איך אַ גאַפעל און שטעך דיר דײַנע

אויגען אויס!

האַשקע האָט געשאַלטען איהר שוועסטער אין דער שטיבל. זי
האָט ניט געקענט פאַרשטעהן, ווי אַ מויד קען האָס זיין אזא שלעכטע
שטיק פּלייש. אַרויספיהרען אַ בהמה, זיך זאַמען אַביסעלע, אז דו
זאָלסט מײַנען זיגט איהם דאָרט טרינקען, און די שטומע בהמה צו
ריס אין שטאַהל אַרײַנבריינגען ניט געטרונקענערהייט, — און וועט
מען שוין אזא שטיק פּלייש מיטנעהמען אין שטאַרט אַרײַן?

ראָזענבערג איז אַרויס פון שטאַהל מיט'ן פּערד, צוגענאַנגען צום
ברונען, אַ נעהם געטהאָן דעם עמער, איהם בעטראַכט. דער עמער איז
געוועזען טרוקען. האָט ער מיט איהם אַ וואָרף געטהאָן צו דער ערד.
ער איז געוואָרען אַן אָנגעצונדענער, געוואָרפען דעם האַלטער פון זײַן
האַנד און האָט זיך געלאָזען אין שטאַהל אַרײַן, נאָר באַלד האָט ער
זיך אָפּגעשטעלט און צוריק געקעהרט צום ברונעם. דײַק איז געשטאַ-
נען ביים ברונעם און אויסגעשטעלט אַ פּאָאָר אויגען צו ראָזענבערגען
און געהאַלטען אין אײַן לעקען מיט דער צונג זײַנע ליפּען. ער האָט
דאָך ניט געטרונקען אַ גאַנצע נאַכט האָט עס איהם זעהר געדורשט.
ראָזענבערג האָט אויפּגעהויבען דעם עמער, איהם אַרונטערגעלאָזען אין
ברונעם, געטראַכט: אז עס וואָלט אזא גרויסער בחור געוועזען, וואָלט
מען געקענט נעהמען אַ בײַטש און איהם אַרויסטרייבען פון דאַנען,
אַבער מיט אַ מויד וואָס קענסטו מאַכען?

דײַק האָט זיך צוגעכאַפט צום קאַלטען וואַסער און געשלאָנגען מיט
זײַן גרויסען מויל און עס האָט זיך די וואַסער געקײקעלט, ווי קײ-
לעכדיגע רינגען דורך זײַן האַלז.

אַרײַנגעקומען אין שטאַהל מיט'ן פּערד איז ראָזענבערג געוועזען

אן אָנגעבלאָזענער. האַשקע האָט שוין געהאַט אויסגעמאָלקען די קוה און האָט מורא געהאַט טאָמער געהמט טאַקע דער טאַטע דעם היי-גאַפּעל און שטעכט דער גרויסער מויד די אויגען אויס. איז זי פּער-לאָפּען און געגעבען אסתר'ן דעם עמער מיט מילך און הויף, אזוי אז אלע זאָלען הערען, ווי זי ראַטעוועט איהר, געזאָגט:

— נעהם, אסתר, טראָג אריין די מילך אין הויז, — איך וועל שוין דאָ טהאָן דאָס איבעריגע.

אסתר, וועלכע איז געוועזען די גאַנצע צייט אין א פּערלעגענהייט און איז געשטאַנען מיט אַ שטרוי אין מויל און ניט געוואוסט, וואָס זי זאָל טאָן, צו געהן אין הויז, צו געהען עפעס אַנדערש טהאָן אבי ניט אַנצוטערעפּען זיך מיט'ן טאַטען נאָך אַמאָל, — האָט איצט אָפּ-געאַטעמט, אַ כאַפּ געטהאָן די מילך און איז אַוועק אין הויז.

געהענדיג מיט דער שטעזקעלע פון שטאהל אין הויז אריין, האָט איהר אפילו באַנג געטהאָן, וואָס עס האָט זיך אזוי אויסגעלאָזען. וואָרום ווען דער פּאָטער געהמט צו איהר טאַקע דעם גאַפּעל און וויל איהר אויף אן אמת'ען אויסשטעכען די אויגען, וואָלט זי דאָך נאָך געקענט אַרויסלויפּען פון שטאהל מיט אַ געוואַלד און אַנטלויפּען ערגעץ צו אַ שכן און דאָרטען אַריין מיט אַ געוויין אין דעם פּרעמדען הויז. וועט מען זי פּרעגען:

— וואָס איז געשעהן?!

— מיין טאַטע וויל מיר מיינע אויגען אויסשטעכען!

— וועה און ווינד, וועה און ווינד! וואָס איז דאָס פאַר אַ טאַטע — האָט געטראַכט אסתר ווי אזוי די פרוי פון יענעם הויז וואָלט פּערברעכען איהרע הענט.

און עס הויבט איהר אָן פּעהרדיסען, ווייל זי דערמאָהנט זיך, אז זי האָט געקענט אַנטלויפּען צו די וויינבוים אין הויז אַריין, וועמען איהרע עלטערען האָבען פיינט. דאָרטען, האָ, דאָרטען וואָלט שוין די מרס. וויינבוים איהר גוט אויסבעהאַלטען. און נאָכדעם וואָלט אַ היים געקומען זייער מיידעל די „בוך-קיפּערקע“. און מען דערצעהלט איהר, אז אסתר איז אַנטלאָפּען פון דער היים, ווייל דער פּאָטער האָט איהר מיט אַ היי-פּאַרק" געוואָלט אויסשטעכען די אויגען. וואָלט יענע ווערען מיט איהר א פּריינדין, זיי געהען שלאָפּען אין איין בעט און וואָלטען זיך דערצעהלען פון אלעם וואָס זיי ווייסען, איינע צו דער אַנדערער.

פאר וואָס אָבער וויינבוים'ס טאָכטער איז איהר בין איצט ניט גשוואַרען קיין פריינדין און וואַרט נאָר בין עס זאָל קומען אַ צייט, ווען דער פאָטער וועט איהר די אויגען וועלען אויסשטעכען? פער-דריסט איהר נאָך מעהר. זאָל זי די פרינצעסין כאָטש איינמאָל געה-מען און ארוינטערקומען צו זיי אין הויז אריין. אָדער כאָטש שיקען אַ מעסערדזש, אז זי בעט איהר צו קומען. ניין, עס קומט צו פאָהרען אַ היים און פערברענגט אַ גאנצען טאָג ביים טאַטען אין פאַלאַץ און בעדאַרף ניט קיינע פריינדיגעס, און פאָהרט זיך אַוועק ברייטלאַך, גלייך ווי עס איז קיינער מעהר נישטאָ אויף דער וועלט, נאָר זי אליין, איהר טאַטע און מאַמע און זייער פאַלאַץ. עס פערדריסט. אָבער נאָך מעהרער פערדריסט איהר, פאר וואָס זי האָט אָנגעוואָרען אזאַ געלעגנהייט צו די וויינבוים'ס אין הויז אריין.

אסתר איז אריין אין הויז, אַוועקגעשטעלט די עמער מילך אויפ'ן דייל. די גאַנצע הויז געזינד איז שוין געווען אויף די פיס. און באַלד האָבען זיך די קליינוואַרג אַרומגעשטעלט אַרום דעם עמער מיט די מילך און ווער עס האָט אַ פינגער אין דעם אויבערשטען ווייס געל-בליבען שוים פון דער פרישער מילך אַריינגעשטעקט און אין מילכלעל דעם פינגער אָפגעלעקט.

מַרס. ראָזענבערג איז אַ פערשוויצטע און מיט אַ רויטען פנים צוגעלאָפען, יעדען קינד איינגעהיילט, וועמען אַ קניפ און וועלכען אַ בוכז און אַ שמיץ. די קינדערלאַך זיינען זיך ווי צושראָקענע פויגעלאַך צולאָפען אין בעזונדערע ווינקעלאַך; איינס האָט זיך גאָר אַרויפגעקליבען אויפ'ן טיש, זיך געזעצט אין מיט טיש און עס האָט זיך אָנגעהויבען אַ כאָהר פון וויינען און איינס האָט געוואָלט איבער-שרייען דעם צווייטען, ביז זיי האָבען אויפגעוועקט דאָס קליינע קינד, וועלכעס איז געשלאָפען אין גרויסען בעט אין שלאָפצימער.

די מוטער האָט איבערגעלאָזען דעם אַווינען מיט'ן גרויסען טאַפ מיט זודיגע וואַסער און איז אַוועק אין שלאָפצימער, וואו דאָס קינד איז געלעגען אַ צודעקטע און געבריקעט מיט די נאַקעטע פיסלאַך.

— האָ, האָ, בייבי! — האָט די מוטער אָנגעהויבען צו ריידען צערטליך און איז באַלד איבערגעגאַנגען פון צערטליכקייט צו כעס און אָנגעהויבען צו שילטען, אזוי אז עס האָט געקענט הייסען, אז זי שילט דאָס קינד, אָדער זי שילט גלאַט אין דער וועלט אריין איבער ווילדע וועלדער זאָל עס פאַלען. דאָס קינד האָט אויפגעהערט צו וויי-

נען, צועפענט זיינע פערטרעהרטע אויגלאך, אָנגעקוקט די מאַמען,
וועלכע האָט צו איהם ווייטער גערעדט צערטליך, און אין אַ וויילע
אַרום זיך ווייטער צרוויינט.

— שאַט-שאַט! — האָט זיך די מוטער אריינגעלעגט אין בעט
ביידער זייט פון קינד. דאָס קינד איז אנטשוויגען געוואָרען און אָנ-
געהויבען צו דרעהען מיט זיין קעפעלע און צועפענט זיין מיילכעל
און מיט זיין צינגעלע האָט עס געקנאַקט אין זיינע נאַקעטע, רויע
יאַסלעלאַך און זיך גערוקט וואָס געהנטער צו דער מוטער'ס קערפער.
די מוטער איז געלעגען בעוועגלאָז, ווי זי וואָלט געשלאָפען און זיך
ניט געריהרט פון אָרט. דאָ סקינד האָט זיך נאָך אַמאָל צואוויינט,
קייבענדיג.

— איך ניט אַ נאַר — האָט די מוטער גענומען און איהם אריינ-
געשטופט אין מיילכעל אַ ברוסט און דערביי האָט זי געמוזט אונטער-
לייגען איהר האַנד אונטער דעם קינד'ס קעפעל, אַז עס זאָל איהם
זיין גרינגער צו ליגען — מיך ניט אַ נאַר! איך'ל דיר געבען, אַזאַ
מאַמע!

דאָס קינד האָט אַ ציה געטהאָן און אָפגעלאָזען די ברוסטען, ווי
זיך דערשראָקען פאַר דער מוטער'ס פלאַפעריי און ווייטער אָנגעהויבען
צו קייבען. אויף זיינע בעקעלאַך האָבען זיך געקייקעלט גראַבע טראַ-
פענס טרעהרען און פון דעם צועפענטען מיילכעל האָט גערונען די
ניט אַרונטערגעשלאַנגענע מאַמע'ס מילך.

— ממזר, וועסט פרעסען, צו ניט? — האָט זיך די מוטער אויף
איהם צוכייזערט און זיין קעפעלע אונטערגערוקט געהנטער צו די
בריסטען, און צוגעדריקט צו זיך.

האַשקע איז אריין אין הויז, האָט פון זיך אַרונטערגענומען די
וואַרעמע קליידער, און איילענדיג ווי זי וואָלט די ארבייט געיאָגט, אי-
בערגעזויגען די מילך אין צוויי כלים. איינע האָט זי אוועקגעשטעלט
אין קאַמער אויף דער פּאָליצע און די צווייטע אויפ'ן אויווען צום
קאַכען, נאָכדעם האָט זי אָפגעזויגען די בולבעס און דאָס הייסע וואַ-
סער אין וועלכען די בולבעס האָבען זיך געקאָכט האָט האַשקע בע-
נוצט אויף אויסצואוואַשען די מילך עמער. פאַרטיג געווארען מיט
דעם, האָט האַשקע אוועקגעשטעלט די בולבעס אויפ'ן טיש. די קינד
דערלעך האָבען אויפגעהערט צו ווייגען, זיך אַוועקגעזעצט אויף דער

לאַנגער באַנק ביים טיש אין זיך געשמוצט איינער מיט דעם צוויי-טען.

האַשקע האָט זיך אָנגעבייזערט אויף זיי און איערען געגעבען אַ נרויסע בולכע אין האַנד אריין. די קינדערלעך האָבען געהאַלטען די הייסע בולכעס און זיי געווארפען פון האַנד צו האַנד פאַר הייס-קייט און אונטערגעוועגט זייערע קערפערלעך און זיך אָנגעהויבען צו פּרעהען.

— קינדער, אוואו איז אסתר? — האָט האַשקע געפרעגט ביי די קינדערלעך, וועלכע האָבען נאָך אַלץ געוועגט מיט זייערע האַלב נאַקטע קערפערלעך און געוועזען פּערטהאַן אין די בולכעס און גאָר ניט געענטפערט.

— אסתר, אסתר! — האָט האַשקע גענומען רופען. — די פאָר-טייטאָס זיינען שוין פּאַרטיג!

אסתר איז געוועזען אויבען אין דאָך שטוב. זי האָט געהערט ווי די קלענער שוועסטער רופט איהר. עס האָט זיך איהר פּלוצים געוואָלט ארונטערגעהן און אַ כאַפּ טהאַן האַשקען ביי די האָר און זי גוט אויסוואַלנערען אויף דעם דיל.

— אַ גאַנצע מאַמע געווארען, די קליינע האַשקע! — האָט אסתר געטראַכט.

אסתר האָט ניט געקענט פּערגעסען דעם היינטיגען מאָרגען ווי זי האָט אויסגעזעהען ווען זי האָט צוגעטראַגען דעם עמער מיט דער מילך אין שטאַל.

און גלאַט אזוי קומט איהר אויסצורייסען די האָר פון קאָפּ, דער-פאַר וואס די מאַמע האָט זי מעהר ליעב פון אלע קינדער.

נאָר איצט איז ניט געוועזען די צייט.
זי האָט אַ ציטער געטהאַן און מורא געהאַט צו טראַכטען פון דעם וואס עס איז איהר ארויפגעקומען אויף דער מחשבה.

VII

ער וועט קייען די ערד

אַ מען האָט איבערגעביסען האָט זיך ראָזענבערג אויפגע הויבען און אָנגעהויבען אָנצופילען זיין פייף מיט טעטיג און געזאָגט:

— ווייסט, מיין ווייב, איך פאָהר אין שטאָרט צו דער ארבייט.
 — וואָס איז שוין עפעס נייעס?
 — ווייסט גאָר ניט, נאָר ניט?
 — פון וואנען זאָל איך וויסען? איך זעה דו קומסט אַהיים אין מיטען טאָג, טראכט איך אז די זעג מיהל האָט זיך אָפגעשטעלט. עס טרעפט עפעס צוברעכט זיך.
 — ניט די זעג מיהל, נאָר מיך האָט מען אָפגעשטעלט — האָט ראָזענבערג געוואָלט מאַכען אַ ווייז.
 — עס האָט זיך מיר שוין אזוי געדאכט, זעהנדיג נעכטען דיין שוואַרצען פנים.
 — ווייסטו שוין, הייסט עס, יאָ. טו פאר וואס פרענסטו?
 — איך בין דאָך דיין ווייב, מעג איך פרעגען.
 — פרעג, פרעג — איז ראָזענבערג ארויס פון הויז און פער-קלאפט מיט דער טיר. ער האָט גענומען מיט זיך צוויי העק און אוועק אין זיין וואַלד.
 אַ גאַנצען טאָג געהאַקט בוימער און געפרובט אַלערליי סטילען. ער איז געוועזען מיט זיך אַליין אין אַ דונקעלען, געדיכטען אָרט פון זיין וואַלד, וואו עס האָבען געוואקסען ווייסע, געפלעקטע בירקען. בירקען האָט ער אויסגעהאַקט, ווייל ערשטענס ברענען זיי גוט, לאָזען זיך גרינג אָפּהאַקען און דאָרטען וואו זיי וואקסען אין וואַלד זיינען זיי אַ שאַדענווינקעל.
 ער האָט אויך אויסגעהאַקט עטליכע דעמבעס, ווייל ער האָט פאַ-מעלעך אויסגעפרובט די סטילען פון אָפּהאַקען אַ בוים.
 איין בוים האָט ער אָפּגעהאַקט, איבערלאָזנדיג אַ גלייכען סטאַמפּ און ביי אַ צווייטען האָט ער איבערגעלאָזט אַ סקאַסנעם סטאַמפּ און נאָך אַנדערע סטילען, צווישען זיי איינער אז דער סטאַמפּ בלייבט איבער ווי אַ גאַבעלדאָך.
 זיך געמיהט וואס נידריגער צו דער ערד אָפּהאַקען דעם בוים אזוי האָט ער געארבייט אַ גאַנצען טאָג.
 צונויפגעלעגט קופּקעס אויף עטליכע ערטער, ער האָט שוין גע-וואָלט איבערקומען די ארבייט, אָנגרייטען האַלץ אויף דעם גאַנצען ווינטער און אוועק אין שטאָרט.
 און דערפאר האָט אונטער זיינע הענט געברענט די ארבייט. עס איז געוועזען ווי ער וואָלט זיך אָנגענומען מיט טויענדער ווילדע

כוחות, און זיין האק האָט זיך אַרײַנגעכײַסען אין די קלעצער און
בױמער זעהר טײַף.

געהאקט דעם גאַנצען טאָג. נאָכדעם אַז ער איז אַהײם געקור
מען האָט ער פּערבײַסען און פּרעמד דעם גאַנצען אַבענד געשוויגען.
זײַן וױב האָט אײַהם אױסגעמײדען, נײַט נאָך אײַהר געװאָנהײַט.
זײַ האָט מיט אײַהם נײַט געװאָלט רײדען וױל זײַ האָט געװאָסט
און מורא געהאַט אַז זײַ קען אײַהם נאָך בײַנגען אין כּעס און ער זאָל
עפּעס שלעכטס און שװערעס אָפּטהאַן, אױנס וואָס מען װעט שױן
נײַט קענען קײַנמאָל צוריקכאַפּען. האָט זײַ אײַהם געלאָזען לױפּען.

עס זײַנען געלאָפּען שעהנע טעג. פּון ערגעץ זיך פּערשפּעטיגט
און געקומען זיך נעזעגענען מיט די װעלדער און בערג, װעלכע זײַנען
שױן געשטאַנען נאַקעטע, ברױן, געלע, און געװאַרט אױף דעם װײַב
טער.

בײַ דער נאַכט איז געװעזען פּראָסטיג און קאַלט און אַ גאַנצען
טאָג שעהן און װאַרעם.

און װײַט ערגעץ בײַם האָרױזאָנט האָט אַ מענש ערד געאַקערט.
עס האָט פּון װײַטען אױסגעװױזען אַ קלײַן קעסטעלע מיט ערד ארײַנ-
געשטעלט צװישען װעלדער און אַ קינד שפּיעלע זיך מיט פּערדלעך
און מיט אַ קלײַנעם אַקער אױף דעם קעסטעלע מיט ערד.

ראָזענבערג האָט דאָס דאָזיגע קינד מקנא געװען. װען ער האָט
פּערד אַקערט ער אײַצט, װײַל די זון שײַנט...

עס איז דאָך עפּעס דאָ אין דעם. מען אַקערט אַזױ און עס
בלײַבט נאָך אַ שטיקעל ערד צו פּערענדיגען. מען לאָזט אײַבער דעם
אַקער אין דער ערד שטעקען און מאָרגען װעט מען עס ענדיגען. קומט
מאָרגען, מען שטעהט אױף, מען רײַבט זיך אױס די אױגען, האָ, האָ,
עס געהט אַ שנעע! דעקט צו די פּעראקערטע ערד, װיקעלט אײַן
דעם אַקער אין װײַסען, דעקט אײַהם אױך צו און דער אַקער שלאָפּט
זיך אַזױ דעם גאַנצען װײַטער מיט זײַן מעסער אין דער װאַרעמער
ערד ארײַנגעשטעקט.

וואו זשע געהמט מען פּערד?

ראָזענבערג'ס גאַל האָט שיער נײַט געפּלאַצט, און ער האָט זיך
אַלע טאָג ארײַנגעכאַפּט אין זײַן װאַלד און געהאקט בױמער און זײַ
צוהאַקט אין קורצע קלעצער און זיך געװאָלט פּערגעסען אין דעם וואָס
עס טהוט זיך אַרום און אַרום.

עם האָט אמאָל אַרויסגעשוואומען פאר זיינע אויגען זיין שכן
דוד, און ער האָט אויסגעשפיעגען און ווייטער געארבייט.
אַז איהם האָט זיך אויסגעראַכט אַז דוד וואלדען האָט אָנגערייצט
די „ניינג“ אַז זיי זאָלען איהם אויפהיינגען אויף אַ בוים, איז ראָזענ-
בערג'ס פנים דעמאָלט געווארען פּערגאַסען מיט בלוט און באַלד
צוריק בלייב געווארען און גרויסע טראָפענס שווייס האָבען אַרויסגע-
זעצט אויף זיין שטערען.

„ער קען דאָך איהם מיט זיין האַס אונטערהאַקען די פּיס זיינע.“
„אַדער אונטערלויפען פון הינטען און אויף איהם פּערווארפען
אַ שטריק. אַ קונץ איז אַז ווען יענער ווייסט ניט פון נאָר ניט אויף
יענעם אָנצופאַלען.“

אַזוי האָט ראָזענבערג אלע מאָל אַרויפגעבראַכט דאָס בילד פון
דעם ווי ער האָט געהאַנגען אויף דעם שטריק און זיך אליין געפּרע-
סען און געביסען. זיין פנים איז געוואָרען אויסגעמאַגערט, שוואַרץ,
אין די צוויי דריי טעג, און די נאָז לענגער און אַרום זיינע אויגען
האַט זיין זאָרג קליינינקע רייפען אַרויפגעשלאָגען.
ווייטער האָט ער אַ מאָל צוריקגערעהט אלעס, אַז אפשר קען
זיין אַז ער איז אַ גרויסער נאַר.

ער האָט שלעכט אָנגעהויבען. האָט ער געוואלט אַז דוד וואלדען
זאָל חתונה האָבען מיט איינער פון זיינע מיידלעך, האָט ער בע-
דאַרפט אפשר צוגעהן צו יענעם אָרט מיט אַן אַנדער וועג.
עס קען דאָך זיין אַז דער דאָזיגער דוד איז אַ שטילער, עהרלי-
כער בחור.

מענשען האָבען פאר איהם אָפּשיי. מען הערט זיך צו צו דעם
וואָס ער זאָגט שוין אמאָל אַרויס.
ער קען אויך אַרבייטען.

טהוט ניט אַזעלכע זאַכען וואס ער ווייסט ניט ווי אזוי צו טהאָן.
פאר וואס האָט ער איבערגעבראַכען מיט דוד'ן דעם צווייט פון
גוטברודערשאפט?

אויב איינע פון זיינע מיידלעך וועט נאָר קענען, בעדאַרף זי
אליין זעהען געווינען חן אין די אויגען פון דוד'ן, און אויב זי וועט
ניט קענען געפינען קיין חן אין זיינע אויגען, פארוואס זאָל איהר
פאַטער זיי אויף מעסערשטעך מיט איהם?
ער האָט ווייטער זיך דערמאָנט אַז ער האָט אַן אויסוועג: נעה

מען זיינע מיידלעך און אין א שעהנעם טאָג זיי אוועקפיהרען אין דער גרויסער שטאָרט און זיי לאָזען אויף נאָט'ס בערפֿאַטה. דאָרטען וועלען זיי שוין געפינען זייערע אייגענע וועגען.

זיין ווייב וויל ניט. זי זאָגט, זי איז זייער מאַמע און זי וועט אליין טהאָן מיט זיי וואס זי ווייסט שוין ווי אזוי צו טהאָן.

און זיין ווייב וואַרפט איהם אויף אז ער איז אזא נאַר וואָס ווייסט אפילו ניט ווי צו קויפען א פערד, נעהמט ער זיך אונטער צו מישען זיך אין אזוינע זאכען, ווי פערזארגען זיינע ערוואקסענע מיידל לאך...

אפשר איז זי גערעכט.

ער קען ניט קויפען קיין פערד! דאָכט זיך אזא קליינע זאך. ער האָט שוין געקויפט א סך פערד. תמיד ווען ער געהט קויפען א נייעם פערד, ווייסט ער גוט-וואהל, אז א פערד האָט אַמאָל פערבאָר-גענע קריינק אָדער ווילדע משוגעת'ן, פונדעסטוועגען האָט ער נאָך איין לייטישען פערד ניט געקויפט.

דאָ האָט ער געקויפט א פערד, וועלכער האָט ליעב געהאט זיך אוועקצולעגען אין שטאַל און שוין ניט געקענט אויפשטעהן. אן אַנד דערען האָט ער געקויפט פון וועלכען עס האָט גערונען מאַטעריע און אייטער פון דער נאָז. נאָך איינעם האָט ער געקויפט, וועלכער האָט געהאט א טבע אז זיינע פיס האָבען זיך אָנגעבלאָזען אז עס איז נאָר קאַלט געווארען און עס האָט גערעגענט, אָנגעבלאָזען ווי גראָבע דעם-בענע קלעצער. ווען עס איז שעהן און ווארעם געוועזען, זיינען זיינע פיס געוועזען ווי די פיס פון א פערד בעדארפען זיין. און כאָטש ער האָט שוין געוואוסט פון די אַלע זאכען, האָט מען איהם פונדעסטווע-גען אריינגעשטופט א פערד, וועלכער האָט געהינקט אויף ביידע הינטערשטע פיס.

נו, געה זיי א קלוגער, אז א פערד קען הינקען אויף ביידע הינטערשטע פיס און מען זאָל ניט זעהן אז ער איז א קרומער, ווייל א קרומען אויף ביידע פיס איז שווער צו דערקענען.

און דערפאר זיינען ראָזענבערג'ס פעלדער א פולער בית הקברות פון טוידטע פערד.

און אין דיק'ן האָט ראָזענבערג בעקומען דעם „אמת'ן פערד“, וואָס וויל זיין עסען אומזיסט. ווילכט איהם געבען עסען, קומט איהם דעמאָלט אַן א משוגעת און דיק לאָזט דיק ניט אריין צו זיך אין

שטאל אריין, לעגט זיך אוועק אין דער מיט וועג אין שפאן און וויל זיך ניט אויפהויבען. בייסט, בריקעט מיט די הינטערשטע פיס און צוברעכט אלע מאָל די ווענטלעך פון זיין שטאל. און אז מען שפּאַנט איהם איין אין וואָגען געהט ער אויף צוריקוועגס.

און כאָטש ראָזענבערג האָט גוט געוואוסט ווי שלעכט עס וועט זיין, אז ער וועט איבערלאָזען א גאנץ הויז געזינד אויף אזא שלעכטען פּערד, אוועקפּאַהרענדיג אליין אין דער גרויסער שטאָרט, פונדעסטוועג גען האָט ער ניט אויפגעהערט צו האַקען בוימער אין וואַלד.

פון די צווייגען האָט ער אָנגעהאקט קליינע, קורצינקע שפּענ-דעלעך און זיי אהיים געבראכט אלע אבענד אין א זאק און זיי אויס-געלעגט אין דער קאמער ביי דער וואנד, אז זיין ווייב זאָל האָבען שפיינדלעך אויף א גאנצען ווינטער.

און אז ער איז פארטיג געווארען מיט די קלעצער אין וואַלד האָט ער איינמאָל אין א פריהמאָרגען איינגעשפּאַנט פּערד אין וואָגען צו פּאַהרען אין וואַלד אריין און צונויפנעהמען די קלעצער אהיים.

דער מאָגערער, הויכער און לאַנגביינערדיגער דיק מיט זיין שאר-פּער איינגעפּאַלענער פלייצע פון וועלכער עס האָבען געהאנגען זיינע ריפּענביינער און ארומגערינגעלט זיין ליידיגען, פּלאַטשיגען בויך, ווי מיט אייזערנע רייפּען, — האָט זיך געלאָזען איינשפּאַנען און גע-דרעהט זיין הויכען משונה'דיגען קאָפּ צום וואָגען אַרונטער, אוועקגע-לעגט זיינע אויערען און זיי צוריק אויפגעהויבען.

ראָזענבערג האָט איהם אָנגענומען ביים צוים נאָהענט פון זיינע ליפּען, עפעס א ברום געטהאָן, ווי ער וואַלט זיך שעלטען און אָנ-געהויבען צו שלעפען דיק'ען באַרג אַרונטער אין וואַלד אַריין. דיק האָט אַ טראַכט געטהאָן, ער זאָל זיך אוועקשטעלען, אָט דאָ ביים הויז, איינגרָאָבען זיינע פּאַדערשטע פיס אין דער ווייכער ערד און ניט געהן.

אָבער ער האָט זיך איבערגערעכענט אז דאָס וועט ער קענען טהאָן אין וואַלד, דערווייל ווייסט ער נאָך אליין ניט צו וואָס זיין באַלע-באָס נעהמט איהם אין וואַלד אַריין.

און דערפאר האָט דיק אָנגעבויגען זיין הויכען קאָפּ, ארויסגע-שטעלט זיין בלאַס ראָזעווען לאַנגען צונג אין א זייט פון צווישען זיינע גרויסע ליפּען, און נאָכגעגאנגען דעם באַלעבאָס.

א אָסיען פליעג האָט זיך אוועקגעשטעלט ביי דיק'ן אויפ'ן קריזש

און אָנגעהויבען צו בויערען אַ לעכעל אין זיין דאַרער פעל. האָט דיק מיט זיין קורצען, צופלאַנטערטען עק, וואָס האָט אויסגעזעהען ווי אַן אויסגעדיענטער בעזעם, געוואָלט אראַפּטרייבען די פליעג. האָט ער אָבער מיט זיין עק ניט געקענט דעראַנגען יענעם אָרט וואו די פליעג איז געשטאַנען. האָט דיק געוואָלט אַ שפרונג טהאָן מיט זיינע אויבן מערשמע פיס, נאָר זיין באַלעבאָס האָט איהם איבערגעשלאָגען מיט אַ געשריי: „האָ, דיק!“

דערווייל איז מען צוגעקומען צו אַ קופּקע מיט קלעצער אין וואַלד. ראָזענבערג האָט געמאַכט מיט דיק'ען אַ קרייז און איהם גענומען שטופּען אויף צוריק. דיק האָט קוים געפלאַנטערט מיט זיינע לאַנגע, דאַרע פיס. עטליכע מאָל זיך אליין אָנגעטראַטען מיט איין פּוס אויף דעם אַנדערען, ביז עס האָט איהם אין האַרץ פּערקלעמט. ראָזענבערג האָט אַ געשריי געטהאָן: „האָ, דיק!“ אָפּגעלאָזען דאָס צוימעל און אוועק צו דער קופּקע קלעצער.

דיק האָט אָנגעהויבען צו פּערשמעהען, אז דאָ האָט מען עס איהם אַריינגענאַרט אין די שאַפטען. ער האָט באַלד דערהערט אַ שטאַרקען קלאַפּ פון אַ קלאַץ אין דעם דנאָ פון וואָגען, פון וואָס ער האָט זיך דערשראַקען, אָבער באַלד זיך בערוהיגט און אָנגעהויבען צו מאַכען זיינע פּלענער ווי אזוי פּטור צו ווערען פון דעם וואָגען. עס האָט ניט גענומען לאַנג און ראָזענבערג איז צוגעקומען, דיק'ען אַ גלעט געטהאָן אויף זיין האַלז.

— גלעט מיך, גלעט מיך — טראַכט זיך דיק און לענט זיינע אויערען אוועק און הויבט זיי צוריק אויף.

דער באַלעבאָס נעהמט אָן דיק'ען ביים צוים נאָהענט פון זיינע ליפּען, טהוט איהם אַ שלעפּ און אַ הויכען ברום: „קום, דיק!“ האָט דיק באַלד איינגעגראַבען זיינע פּאָדערשמע פיס אין דער ווייכער ערד און זיך ניט געוואָלט ריהרען פון אַרט. ראָזענבערג גיט נאָך אַ העכערען ברום און אַ קלאַפּ מיט זיין פּרייער האַנד אין דיק'ס ליפּען אַריין. דאָס פּערד האָט אַ טרייסעל געטהאָן מיט זיין קאַפּ, איבערגעדּרעהט עטליכע מאָל מיט זיינע אויגען און אויסגעשטרעקט זיינע פיס ווי צוויי לאַנגע קלעצער, — עס געהט ניט פעטער!

ווערט דער באַלעבאָס פול מיט כעס און לאָזט אָפּ דיק'ס צוים, לויפט אוועק און זוכט אויף אַ לאַנגען, גראַבען צווייג, קומט צוריק ניד און הויבט אָן צו „שניידען“ דיק'ן איבער זיין רוקען און איבער זיין האַלז און אין די פיס און איבער די דאַרע בייגער פון דיק'ס בויך.

דאָס פערד האָט פערקלעמט זיינע ציין, געטהאָן אַ שפרונג אונ-
טער מיט זיינע אונטערשטע פיס, אָנגעקלאַפט אין וואָגען, געמאכט
אַ קאָך אין דעם ווענטעל וואס פון פאָרענט, איבערגעבראכען אַ שעפט
און זיך אוועקגעלעגט אויף דער ערד אין זיין געשפאָן, בריקענדיג
מיט זיינע פיס אין דער לופטען.

ראָזענבערג האָט זיך דערשראקען און איז געשטאַנען פון ווייטען
ווי אַן אויסגעבויענער דעמב און ניט געוואוסט וואָס צו טהאָן.
טאַקע, וואָס האָט ער געקענט טהאָן? ער האָט אָנגעגרייט קלע-
צער אין אַ סך ערטער אין וואַלד. איצט בעדאַרף מען זיי צונויפ-
בריינגען אַהיים. וויל דיק ניט. ער בריקעט זיך נאָך און איז נאָך
אין כעס.

ראָזענבערג האָט געטהאָן אַ קלאַפּ מיט איין האַנד אין דער אַנ-
דערער, אוועקגעווארפען אלעס און איז אַהיים געלאָפּען, ברעכענדיג
מיט זיינע שטייוועל די קליינע, פערטריקענטע בוימלעך און אָפּשטוי-
סענדיג קליינע שטיינדלעך מיט די שפיצען פון זיינע גרויסע שיך.

ער איז אריין אין הויז, זיך אוועקגעווארפען שווער ווי אַ שטיין
אויף דעם עק פון דער לאַנגער באַנק ביים טיש, אונטערגעשפּאַרט זיין
מאָגער, בלייב פנים מיט זיינע דאַרע, לאַנגע הענט, און וואָס האָט ער
ניט געטראכט? די געדאַנקען זיינען געלאָפּען ווי שטיקער כמאַרע
געטריבען פון אַ שטאַרקען ווינד.

מאַרס. ראָזענבערג האָט איהם מורא געהאַט צו פרעגען, וואס עס
האָט געטראפּען. זי האָט אָבער פערשטאַנען, אז עפעס ניט גוטעס
האָט פאַסירט. זי האָט געזאָגט:
— ראָזענבערג, ראָזענבערג.

אזוי ווייך איז איהר שטימע געוועזען, אזוי ווי קאַלטע וואסער
פון אַ קוואַל אין אַ הייסען זומער טאָג.
ראָזענבערג האָט זיך צוגעהערט, ניט געקוקט צו איהר ווייל ער
האָט זיך פערשעהמט.

— פאַל ביי זיך ניט אראַפּ — האָט זי ווייטער געזאָגט, און
איהרע אויגען האָבען אָנגעהויבען צו גלאַנצען מיט אַ פייכטען אָפּ-
שיין — דאַנקען גאָט מיר זיינען אלע געזונד. זיצען מיר אונטער אַ
דאָך. הע, זאָרג ניט, ראָזענבערג!

זי האָט איהם צוגעטראגען אַ הייס גלאַז טהע. ער האָט זיך גוט
אָנגעטרונקען, אָנגעפילט זיין פייף מיט טיטין און אָנגעצונדען. אַרויס-

געלאָזען אַ גרויסען זייל מיט רויך און איז אַרויס פון הויז. עס האָט
ניט געדויערט לאַנג און ראָזענבערג איז געקומען פון וואַלד מיט עט-
ליכע קלעצער אויף זיינע פלייצעס.

ער האָט די קלעצער שווער אַ וואַרף געטהאָן צו דער ערד. זיין
ווייב האָט אַרויסגעקוקט דורך אַ פענסטער און זיך פערבעהאַלטען ער
זאָל זי ניט בעמערקען.

זי האָט זיך גוט אויסגעוויינט, זיצענדיג אין גרויסען אָפּגע-
זונדערטען צימער אויף דער וויעגשטול.

דערנאָך, אַז ראָזענבערג איז ווייטער אוועק אין וואַלד אַריין,
האָט זי געכאַפט אויף זיך אַ שאַל און האָט געוואַלט אַריבערלויפען
צו די וואַלדענס, דאָרטען אַריין מיט אַ געוואַלד :
— לאָזט ניט פאַלען קיין מענשען !

זי האָט אָבער פּלוצים מוראַ געקראַגען פאַר איהר מאַן. האָט
אויפגעזוכט ביידע מיידלעך און זיי אוועקגעשיקט אין וואַלד אַריין
העלפען דעם טאַמען.

די מיידלעך האָבען שפּעטער געבראַכט צושלעפען דעם לעדי-
גען וואָגען מיט פּערפלאַממע באַקען און צואוואַרפענע האָר זיינען זיי
אַריין אין הויז, דער מוטער געוויזען ווי דיק ליגט און בריקעט.
די מוטער האָט געזאָגט :

— ער וועט שוין איצט קייען די ערד !

VIII

פאַרין גרין...

פריה האָט מען זיך געלעגט שלאָפען ביי די ראָזענבערג'ס.
ראָזענבערג אליין האָט אָבער ניט געקענט איינשלאָפען, ווייל ער
האָט געוואוסט אַז אין דרויסען טריפט אַ קאַלטער, דריבנער רעגענדיג.
איהם האָט זיך געדאַכט אַז איצטער זיינען אַלע לעבעדיגע בע
שעפענישען ערגעץ הינטער אַ דאַך. נאָר איין דיק ליגט דאָרט אויף
דער ערד אין וואַלד, און דער רעגענדעל קריכט אין זיינע אַלמע ביינער.
ער איז באַלד אויפגעשטאַנען, זיך אָנגעטהאָן, גיך אָנגעצונדען
דעם לאַמטערן און איז אוועק אין וואַלד אַריין.

אין דרויסען איז געווען נאָס און פינסטער, ווי אין אַ גרוב אונטער דער ערד. זיין לאַמטערן האָט געוואָרפֿען אַ שמאַלען און לאַנגען פּאַס ליכט. ערנעץ פֿון ווייט האָט זיך געהערט דאָס בילען פֿון אַ טרויעריגען, ביזען הונד.

אַ ראָזענבערג איז צוגעקומען געהענטער צו דיק'ן, האָט ער מיט אַ ריינעם האַרץ געבעטען גאָט אַז ער זאָל בעוווּזען אַ נס און אַראָפֿֿ שיקען אַ גוטע מחשבה צו דער דאָזיגער שטומער בעשעפעניש וואָס הייסט דיק. זאָל זיך דער פֿערד אויפהויבען אויף זיינע פֿיס און ער וועט איהם אַריינפֿיהרען אין שטאַהל אַרײַן און איהם געבען עסען און איהם אַיינרעקען מיט וואַרעמע טרוקענע שמאַטעס.

דיק, אַז ער האָט דערשפּירט אַז עמיצער געהט, האָט ער אויפֿ־ געהויבען זיין קאָפּ און אַ קוק געטהאָן צו דעם ליכט פֿון לאַמטערן.

אײַן זײט פֿון דיק'ס פֿנים איז געוועזען אויסגעשמירט מיט בלאַך־ טע און אין זײנע ביידע אויגען איז געווען אַ בײזער בליק. ער האָט צוריק אוועקגעוואָרפֿען זײַן קאָפּ צו דער נאַסער ערד, בעלעקט מיט זײַן צונג זײנע ליפֿען און געגהאַבען מיט זײנע פּאָדערשטע פֿיס אין דער ערד אַרום זיך.

ראָזענבערג האָט זיך אַיינגעבויגען איבער דעם פֿערד, איהם גע־ גלעט איבער זײַן האַלז און אין זײַן שטערען, איהם אָנגענומען ביים בינטעל האָר וואָס צווישען די אויערען און איהם געשלעפט אין דער הויך, בעטענדיג זיך: — „קום דיק, זײ שױן ניט קײן עקשן, הױב זיך אויף, קוק ווי דו פֿערנעצסט דײנע האָר“.

דיק האָט געפרובט זיך אונטערגעבען, האָט אָנגעשמעלט אײַן פּוס, אָבער האָט ניט געקענט רײהרען מיט זײַן גאַנצען קערפֿער. די גאַנצע הויט האָט אויף איהם געציטערט.

איז ראָזענבערג אוועק אין שטאַהל אַרײַן און אַרויסגעבראַכט אַ בינטעל הײ און אַ סך שמאַטעס טרוקענע, אײַנגעדעקט דיק'ן פֿון קאָפּ ביז די פֿיס און איהם דערלאַנגט צו ביסלעך הײ וועלכעס דיק האָט געכאַפט פֿון זײַן האַנד, געקײעט און געקײעט און עס צוריק אַרויסגע־ שפּײַגען.

דאָס אויסשפּײַען פֿון די צוקײטע גראָזען איז ראָזענבערגען ניט שמאַרק געפֿעלען געוואָרען. עס הייסט אַז ער קען שױן ניט עסען אויך. ווער ווייסט פֿון ווען אָן דיק קען שױן ניט עסען. עס קען זײַן אַז דאָס האָט דיק'ן געמאַכט אַזײ דאַר און משוגע...

רָאוּעֲנֵבֶרֶג אִיז אַוועק אַהיים. געהענדיג אַזוי אין דער פֿינסטער רעד קאַלטער נאַכט איז איהם איינגעפאַלען אַ געדאַנק... אין הויז האָט ער געמאַכט פֿייער אין אוווען, צוגעטשעלט אַ טאָפּ וואַסער. אין אַ קאַמער האָט ער אויפגעזוכט אַ שקאַרמיצעל מיט „פֿאַרזי גרין“, אַריינגעשטאָמען דאָס פֿוידער אין וואַסער. אַז עס האָט זיך די וואַסער נוט אָנגעוואַרעמט האָט ער עס אַוועקגעטראָגען אין וואַלד אַרײַן. דיק איז שוין געלעגען אָפּגעדעקט. פֿון זיין וואַרפען זיך האָבען זיך די שמאַטעס אַראָפּגערוקט פֿון איהם. און אַז ער האָט דערשמעקט וואַסער, האָט ער אויפגעהויבען זיין קאָפּ און געטהאָן אַ שטילען ברום. רָאוּעֲנֵבֶרֶג האָט זיך דערשראַקען... זיינע הענד האָבען אָנגעהויבען צו ציטערען. אָבער ער האָט גרויס רחמנות בעקומען אויף דער שטומער בהמה. וואָס וועט זיין אַז ער וועט זיך אַזוי מאַטערען אַ גאַנצע נאַכט און דער קאַלטער, דינער רעגען וועט איהם קריכען אין זיינע ביינער. ער וועט אַזוי פֿאַמעליכען אויסגעהן פֿון שוואַכקייט און וועה-טאָג.

„פֿאַרזי גרין!“..

רָאוּעֲנֵבֶרֶג איז צוגעגאַנגען געהענטער, געהאַלפען דיק'ן אויפֿ-הויבען זיין קאָפּ, איהם אונטערגערוקט דעם טאָפּ מיט וואַרימער גיפֿ-טינער וואַסער. דיק האָט געשלאָנגען און זיך שיער ניט דערוואַרען. דיק האָט דערפֿיהלט דאָס וואַרעמקייט אין אַלע זיינע ביינער און איז אין כעס געוואָרען און געוואָלט בייסען דעם טאָפּ, ער האָט געוואָלט נאָך וואַסער, אָבער עס איז שוין ניט געווען מעהר, האָט ער זיך אויסגעצויגען אויף דער נאַסער ערד, בעלעקט מיט זיין צונג זיינע נאַסע ליפען.

רָאוּעֲנֵבֶרֶג'ן האָט זיך אויסגעוויזען אַז דיק'ס אויגען זיינען שוין פֿערגלעזערט געוואָרען. און נאָך אַ מינוט וועט ער שוין ניט ליידען, עס וועט איהם שוין ניט אַרען וואָס דער רעגען רינט זיך אַזוי שטיל אין זיינע ביינער אַרײַן. ער וועט שוין זיין ערגעץ ווייט פֿון יענער זייט וועלט...

האַט ער טאַקע ניט געוואָלט שטעהן און קוקען ווי אַזוי דיק הויכט אויס זיין לעצטען אָטעם, און איז זיך אַוועקגעגאַנגען אַהיים.

ער האָט זיך אויף גיך אויסגעטהאָן און אַרײַן אין בעט. ניט געקענט אַיינשלאָפען, גערויכערט נאָכאַנאַנד און זיינע געדאַנקען האָ-בען זיך געוועבט.

איין זאך האָט ער זיכער געוואוסט, אז קיין פערד וועט ער שוין
ניט קויפֿען אזוי גיך, זיינע קינדער וועלען ווערען בעסער און ער וועט
צוזאמען מיט זיי אויך אָנהויבען פון האָס גיי.

IX

די קליינע קינדער פון וואַלד

דעם אנדערען טאָג איז געוון שעהן און ווארים, און די אַמערי-
קאַנער האָבען געהאט זייער אַלטען יום טוב, מיט דעם נאָמען „טהיינגס
גיווינג“. די ערשטע אַמעריקאַנער, די אור-אור-עלמערען פון די דאָ-
זיגע בעוואָהנער פון נירענגלאַנד, בשעת זיי האָבען אָפגעאַרבייט דעם
ערשטען זומער און אָפגעשנימען זייערע ברויטען פון די פעלדער און
אויסגענראָבען די קארטאָפֿעל פון דער ערד און אויפגעבויט שטאַהלען
פאַר זייערע בהמות, איז פֿלוצים אויסגעפאלען אַ שנעע און עס איז
געוואָרען ווינטער. זיינען זיך די שכנים דאַמאָלט צונויפגעקומען אין
איין אָרט, און געלויבט און געדאַנקט גאָט, פאַר וואָס ער האָט אָפֿ-
געוואָרט מיט דעם שנעע, ביז זיי האָבען אַלע זייערע ברויטען אַרייַג-
גענומען אין די שייערס. און פון דעמאָלט אָן איז יענער טאָג געבלי-
בען אַלס אזא יום טוב.

ווי שוין געזאָגט איז גראד געווען אַ שעהנער, וואַרעמער טאָג.

די קליינע קינדער פון וואַלד: בעז, לאַילאַס און וויטשהייזעל,
האָבען געמיינט אז עס איז שוין דער אָנהויב פון פריהלינג. אפילו
דער אַלטער נאָר, דער עפעל-בויס, האָט אויך פערנעסען אויף וואָס פאַר
אַ וועלט ער איז, און האָט אַרויסגעלאָזען פון די ווינטער קנאַספען
קליינע שפיציגע, גרינע נאָדלען.

דורך די וועגען האָבען זיך געטראָגען אַכגעוואַשענע פּאַעטאָנדלעך
מיט אויסגעפּוצטע פּערדלאַך, און אין די פּאַעטאָנדלעך: מאַן און ווייב
און קינדער.

מען איז געפּאָהרען צו נאַסט איינער צו דעם אנדערען.

ראָזענבערג'ס קינדער זיינען ניט געגאַנגען אין שוהל.

פּיליפּ, דאָס עלטערע אינגעל, האָט צונויפגענומען זיינע ברידער-
לעך און שוועסטערלעך און איז מיט זיי אוועק אין וואַלד אַריין.

ער איז גענאנגען אויף פריהער, און מיט א לאנגע פרומסקעלע נע-
שמיסען די נאקעטע בוימער.

די קינדערלעך זיינען אלע געוועזען מיט באַרפעסע פיסלאַך. פיר
ליפ אויך א באַרפעסער, א קליינער און א דארער; זיינע שאַרפע פיסלאַך
האַבען זיך געשאַקעלט אין די ברייטע, אויסגעריבענע הויזען, זיין היר
טעל האָט ער פעררוקט מיט דעם דאַשיק אויף הינטען, און ווי ער האָט
געזעהען א פויגעלע אויף א בויס, האָט ער גיך א פאַטש געטהאַן מיט
דעם פרומסקעלע איבער דעם בויס און דאָס פויגעלע איבערגעשראַקען.

דאָס קלענסע שוועסטערעל האָט געהייסען ראַשעל, און איז אלט
געווען א פינף יאָהר. זי האָט זעהר ליעב געהאַט איהר ברודערל פיר
ליפ פאַר זיין בראַווקייט און האָט איהם מקנא געוועזען, וואָס ער איז
העכער פון איהר מיט א שפאַן, און דאָס וואָס א פויגעלע האָט מורא
פאַר איהם זיצענדיג אזוי הויך אויף א בויס, האָט זי נאָך מעהר מורא
געהאַט פאַר פיליפּ, אז ער זאָל איהר נישט טהאָן א שניט מיט דעם
לאַנגען רוט איבער דעם נאקעטען קעפעל.

פיליפּ האָט געפיהרט די קינדער טיעף אין וואַלד אַרײַן.
דאָרט אויף א גרויסען, קיילעכדיגען און ליידיגען אָרט ביים
קוואַל, איז געשטאַנען א בויס מיט ווינטער באַרען.

פיליפּ מיט זיין קאָמאַנדע האַבען שוין לאַנג אָבעטרייסעלט און
אויפגעגעסען אלע ווינטער באַרען. אָבער פיליפּ האָט געוואוסט, אז
אויף א באַרען בויס טאָר מען זיך ניט פערלאָזען. דאַכט זיך דיר
אויס, שוין! נישטאָ שוין מעהר קיין באַרען. מען קומט אָבער אַרויס
מאָרגען, מען קוקט זיך איין גוט, און מען געפינט נאָך א באַר ערגעץ
צווישען די בלעטער.

און איצט אז דער בויס האָט שוין פערלוירען אלע זיינע בלעטער
בעדאַרף מען א קוק טהאָן צי זיינען געבליעבען ווינטער באַרען.

פיליפּ איז גענאנגען, געקלאַפט מיט זיין פרוטע און געהוקעט,
דריירלענדיג אויס זיין קול אין זיגנאָגען: „הרהא, האַרהו, הוירהו“.
דער נאקעטער און באַרפיסער וואַלד האָט דאָס אַרויסגעכאַפט פון
פיליפּ'ס מויל, זיך נאָכגעקרימט! פון בויס צו בויס איז דאָס קול
געשוואומען און ערגעץ ביי יענער זייט ברעג האָט שוין, אזוי ווי
א הירש וואָלט אַנטלאָפּען, אימיצער גיך-גיך געמרוקעט.

פיליפּ מיט זיין קאָמאַנדע זיינען צוגעקומען צו דעם ווילדען
בויס, וואס איז געשטאַנען ביים קוואַל. דער קוואַל האָט איצט אויס-

געוויזען ווי ער האָט נאָר וואס אויסגעוואשען זיינע שטיינדליך און
האָט זיך גענומען פליסען פון אונטער דעם קליינעם בערגעלע און פון
אונטער א גראָבען וואָרצלע פון באַרען בוים, מיט אַ דינעם שמויכ-
לענדיגען פלאַם.

דער ערשטער האָט פיליפּ זיך אויסגעשטרעקט אויף דער ערד
און זיין מויל אריינגעשטעקט אין קוואַל. זיין קאָמאָנדע האָט עס נאָך
געטהאָן.

מען האָט זיך גוט אָנגעטרונקען, ליגענדיג אין א שורה איינס נע-
בען דעם אנדערען, ווי א שורה מיט גענו, און אלע מאָל האָבען זיי
אויפגעהויבען זייערע קעפעלעך און עפעס אויסגעשריען פרעהליכעס
און ווייטער זיך איינגעבויגען און זייערע ליפען אריינגעטונקען אין
לויפענדען קוואַל.

נאָכדעם האָט מען זיך אויפגעהויבען.

פיליפּ האָט אויפגעהויבען זיין קאָפּ און דערזעהן אז עס זיינען
נאָך דאָ עטליכע קליינע באַרעלעך אויף דעם בוים.

דאָס קלענערע שוועסטערעל האָט זיך אוועקגעשטעלט ווייט פון
בוים און אַרונטערגעלייגט איהרע הענטלעך אויף ביידע זייטען און
אָנגעהויבען צו זינגען דאָס ליעדעל וואס זי האָט זיך נישט לאנג אויס-
געלערענט אין שוהל.

„עפעל, עפעל, קום אַרונטער צו מיר“, ווי דער עפעל היינגט זיך
אויף דעם בוים און וויל נישט אַרונטערקומען. האָט דאָס מיידעל גע-
ווענדעט צו דער זון, אז זי זאָל איבערברענגען דאָס צווייגעלע און דער
עפעל זאָל אַרונטערפאלען. איז די זון אזוי ווייט און הויך אז זי קען
נישט הערען וואָס דאָס מיידעל וויל. ווענדעט זיך דאָס מיידעל
צו דעם פויגעל, אז ער זאָל אָפּבייסען דעם רויטינקען עפעל. האָט זיך
דער פויגעל דערושראָקען פאַר דאָס מיידעלע, אַ מאָך געטהאָן מיט זיינע
פליגעלאַך. טרוף-טרוף און אוועקגעפלויען, און געשיקט דעם ווינט.
בעט דאָס מיידעלע דעם ווינט אז ער זאָל אַרונטערבלאָזען דעם בליי-
כען עפעל מיט דעם רויטינקען פנים. גיט זיך דער ווינט אַ דרעה און
אַ שפרונג און בלאָזט אַרין שטויב אין דער מיידעלע'ס אויגען. צו-
וויינט זיך דאָס מיידעלע און עס קומט אָן פיליפּ און נעהמט אַ לאנגען
צווייג און טהוט מיט איהם אַ פאַטש אין בוים און עס פאַלט אַראָב
דאָס עפעלע...“

פיליפּ האָט אַרונטערגעקלאַפט אלע באַרעלעך נישט פערטוילט זיין

קליינער שוועסטעריל. מען האָט די באַרלעך אויפגעגעסען. די ציידן זיינען געוואָרען אייליג, האָט מען זיך ווייטער אַוועקגעלייגט אויף דער ערד ביי דעם ברעג פון קוואַל און געטרונקען דאָס קלאָהרע זואַסער, אַלע מאָל אויפהויבענדיג די קעפּלאַך און אויסשטרעקענדיג זייערע העלזער, אַזוי ווי גענוז.

מיט אַמאָל טהוט פּיליפּ אַ געשריי :

— קינדער, אַ בער ליגט אָן דאָרט !

צי האָט ער געוואוסט וואָס דאָרט איז געלעגען, צי ניין, ער איז אָבער אויפגעשפרונגען און אָנגעהויבען צו לויפּען אַהיים. זיין קאָמאַנדרע האָט זיך צושפּרייט און אויך געלאָפּען אין דער ברייט פון וואַלד, צווישען די בוימער און נידעריגע בוימלאַך, און געשריען : „מאַמע !“ ביז מען איז אַהיים געקומען.

די מוטער איז זיי אַנטקעגען געלאָפּען מיט אַ גוואַלד.

ראָזענבערג האָט געלאָזען שטעקען די זעג אין דעם קלאַץ און איז אַרויס זעהן וואָס עס האָט געטראָפּען.

פּיליפּ האָט זיך אַוועקגעשטעלט אויף איין פּוס און מיט דעם אַנדערען באַרפּעסען פּוס געקראַצט די אָפּגעריסענע הויזען, און אויפֿ־הויבענדיג זיין רעכטע אויסגעשמירטע הענטעל האָט ער אָנגעוויזען אויף דעם וואַלד.

— עס מוז זיין דיקעלע — האָט זיך די מוטער צולאַכט — די קעלע האָט זיך שוין דאָרטען אַוועקגעלייגט. געה, ראָזענבערג, טהו אַ קוק צי ער האָט שוין פּערמאַכט מיט איין אויגעל...

זי האָט נישט בעמערקט ווי ראָזענבערג איז געוואָרען בלאַס... און נאָכדעם ווי ער איז געקומען צו זיך האָט ער געזאָגט שוין רוהיג :

— דאַנקען גאָט וואָס ער האָט צוגענומען ביי אונז אַזאַ נבלה.

— גאָט וועט זיך אויך פּערשמירען זיינע הענט צונעהמענדיג אַזאַ נבלה — האָט מרס. ראָזענבערג זיך געוויצעלט און געשמייכעלט — ער האָט דאָך נישט קיין בעסערע זאַכען.

— דענקסט אַז איך בין מעהר ווערטה פון דער דאָזיגער נבלה, וועט ער מיך אויך באַלד צונעהמען, עס פּעהלט שוין ניט קיין סך, — האָט ראָזענבערג געענטפּערט זיין ווייב מיט אַ שטאַך־וואָרט.

די קינדערלאַך האָבען נאָר דערהערט אַז דיק איז שוין טויט, זיינען זיי אַלע אַוועק צו דעם קוואַל און זיך אַרומגעשטעלט אַרום דעם טויטען קערפּער פון דיק'ן.

דיק איז געלעגען מיט אן אויסגעצויגענעם האלז, זיין קאפ פער
ווארפען אן א זייט, אויף א קופע ווייכע ערד, וועלכע ער האט אליין
קענטיג אויסגעגראבען מיט זיינע צייהן. ארום דעם קאפ איז די
ערד געווען צוגראבען אין א האלבען קרייז. זיינע פיס האבען גע-
שטארצט אין דער לופטען ווי אַנגעבלאָזענע קישקעס, און זיין בויך
האָט אויסגעוויזען ווי אַ קליין בערגעלע.

דיק'ס אויג איז געוועזען אַריבערגעצויגען מיט אַ ווייסען הייטעל,
און זיינע האָר זיינען געווען צושויבערט און זיינען געשטאנען ווי
די האָר פון אַ חזיר.

פיליפּ האָט געטריבען זיינע ברידערלעך און דאָס קליינע שוועס-
טעריל.

— נעהט אוועק פון דיק'ן, ער וועט אייך נאָך אַ בריקע טהאָן
אין די בייכלאָך.

אַליין איז ער אַרומגעגאַנגען דאָס טויטע פּערד און בעטראַכט
פון אַלע זייטען, נאָכדעם צוגעגאַנגען צו דעם עק און אַ שלעפּ געטהאָן
איינע פון די האָר.

דערזעהן, אז דיק לאָזט זיך, האָט ער אַנגעהויבען צו שלעפּען
צו עטליכע מיט אַמאָל, און געזאָגט, איבערגעבענדיג די אַנגעפליקטע
האָר צו איינעם פון זיינע ברידערלעך :

— ווען דיק האָט געלעבט האָב איך זיינע האָר נישט געשלעפּט.

ער האָט מיר צוגעזאָגט, אז נאָכדעם ווי ער וועט שטאַרבען וועט ער
מיר לאָזען אַ מתנה דעם גאַנצען עק, איצט פליק איך זיינע האָר, עס
וועט זיין אַ גוטער און שווערער באָל פון די דאָזיגע האָר.

— הע, ווען דיק האָט געלעבט האָסטו מורא געהאַט פאַר איהם —
האָט דאָס קליינע שוועסטעריל פּערדראָסען פאַר וואָס פיליפּ ניט איהר
נישט צוהאַלטען די אויסגעפליקטע האָר.

פיליפּ האָט זיך ביז אומגעקוקט און דערווייל ניט בעמערקט אז
זיין פאָטער ראָזענבערג איז אונטערגעקומען און איהם אַנגעכאַפט ביי
ביידע אויערען, זיי גוט אַנגעדריעהט און אויף איהם אַנגעשריען אז
ער זאָל אויף דער גיך געהן און בריינגען אַ רידעל מיט אַ שטריק.

עס איז שוין געווען פאַרנאַכט.

שאַטענס האָבען זיך גערוקט פון וואַלד אַרויס.

פיליפּ מיט זיין קאָמאַנדאָ האָבען אַנגעבראָכען וויטש-הייזעל

פרוטקעלאך און זיי ארומגעשטעקט אין די ווייכע צוגראַבענע ערד,
ארום דיק'ס קבר.

פיליפ האָט גוט געדענקט די זייט וואו דיק'ס קאָפּ איז געלעגען
פערשאָטען, האָט ער אין יענער זייט אַרײַן געשטעקט הויכע פרוט-
קעלאַך כרי מען זאָל וויסען אז דאָרט ליגט דער קאָפּ פון זייער פערד.

נאָכדעם האָט ער אָנגעהויבען אַרומצוגעהן אַרום דעם קבר און
האָט געזונגען מיט אַ הויכער, ניט פאַר זיינע אינגעלשע כחות, באַסאָך
ווער שטימע טרויעריג און האַרציג אויסציהענדיג די ווערטער:

— דיק איז געווען אַ גוטער פערד, אַ גוטער!

דאָס קליינע שוועסטעריל האָט דאָס ניט געקענט פערליידען,
איהר האָט זיך געוואַלט צו אוויינען און זי האָט נישט געקענט, האָט זי
געזאָגט צו פיליפ'ן:

— דיק האָט צובראָכען פאַפּאָס וואָגען, אַ שלעכטער איז ער גע-
וועזען. די מאַמע איז מיט איהם געפאָהרען אין ווילעדוש האָט ער
זיך אוועקגעלייגט אין מיטען גאַס און פערשעהמט די מאַמע פאַר
איטליכענס אויגען. אַ שלעכטער איז ער געווען.

פיליפ האָט נישט געהערט און איז זיך גענאָנגען אַרום דעם פרי-
שען קבר און געזונגען:

— דיק איז געווען אַ קלוגער פערד, אַ קלוגער!

די אַנדערע צוויי ברודערלעך האָבען נאָכגעפאָלגט פיליפ'ן און אונ-
טערנעזונגען וואָרט ביי וואָרט.

דאָס קליינע שוועסטעריל האָט אָנגעהויבען צו וויינען:

— דיק האָט איבערגעלאָזט די מאַמע אין וואַלד ווען זי האָט גע-
האַט דאָס צוויילינג און איז אַהיים געקומען מיט אַ צובראָכענעם וואָך-
גען. אַ נאַרישער פערד. איך האָב איהם פיינד!

זי האָט די אַלע ווערטער קוים שאַרף אַרויסגערעדט און זיי צו-
צויגען און געכליפעט, גלייך ווי מען וואַלט זי אימצער גוט אָנענשלאָך-
גען.

פיליפ איז געבליבען שטעהן נעבען איהר און געזאָגט:

דיק ליגעט מיט זיין קאָפּ דאָרט וואו די הויכע פרוטקעלאַך שטע-
קען אין דער ערד. מען טאָר ניט זאָגען ביי זיין קבר אז ער איז גע-
ווען אַ שלעכטער, ער קען נאָך דערפאַר ווערען אַרויסגעשפיגען פון
דער ערד און מען וועט איהם אַריינװאַרפען אין אַ הונד אַרײַן. וועט
דער הונד דיך בייסען. און אז דער הונד וועט דיך בייסען, וועט

דיק אנטלויפען פון דעם בויד פון דעם הונד און אריון אין א קאץ.
וועט דיך די קאץ צוראָפּען... צו וואָס טויג דיר, דו זאָלסט זיך אָנהויב
בען מיט דיק'ן, אַמעהר לאָז איהם ליגען אין דער ערד, וואָס איז געווען
זען איז געוועזען, אָבער איך האָב איהם ליעב געהאַט, ער איז געווען
אַ קלונגער פּערד...

— ניין איך האָב איהם פּיינד! — איז דאָס קליינע שוועסטעריל
אוועק פון דיק'ס קבר זיך רייבענדיג מיט ביידע הענט איהרע אויגען
און שאַקלענדיג איהר קעפעל.

X

גומע שכנים

נאָכדעם ווי ראָזענבערג האָט בעגראָבען זיין פּערד דיק האָט ער
שוין דערפּיהלט, אז ער איז אין דער היים אן איבעריגער און אַ
פּרעמדער.

דערצו האָט זיך איהם אויסגעוויזען, אז מען קוקט איהם נאָך
אין אימיצער אָדער אַלע ארום ווייסען, אז ער האָט פאר'ס'ט זיין
פּערד.

אַ גאַנצען טאָג האָט ער געטראָגען די קלעצער פון וואַלד. זיי
פּאוואָליע צווינגען אין קליינע קלעצלאך און זיי נאָכדעם צושפּאַלטען
אין שייטלאך האַלץ און זיך אזוי פּאַרגעסען אין דעם פאר'ס'ט'מען
פּערד.

נאָך אז ער האָט זיך ביינאַכט געלייגט שלאָפּען, האָט ער נישט גע-
קענט איינשלאָפּען. פּאַר זיינע אויגען איז אַלע מאָל אויפגעשטאַנען
דאָס בילד, ווי אזוי זיין פּערד דיק האָט געטרונקען דאָס ווארימע
וואַסער מיט'ן גרינעם סם...

אַט אזוי איז ער ווינציג געשלאָפּען און זיך געגרייט צו פּאַהרען
אין דער גרויסער שטאָדט, זיך געהיט פּאַר מענשען און אויסגעמיטען
זיין אייגענע ווייב.

אַמאָל איז ער געשטאַנען און געהאַקט האַלץ, אז מר. וויינבוים
איז אַרויפגעקומען פון וועג.

ראָזענבערג האָט זיך גענומען פלייסן צו דער אַרבייט, גלייך
ווי ער וואָלט נאָך נישט בעמערקט, אז אימיצער קומט אָן פון וועג.

— גומען אָבענד אייך — האָט מר. וויינבוים פרעהלאך אויסגע-
שריגען.

ראָזענבערג האָט זיך געטהאָן אַ וואָרף און אויפגעהויבען זיינע
אויגען. זיין פנים איז געוואָרען בלאַס און ער האָט געענטפערט:

— גוט יאָהר, אַ גאָסט מר. וויינבוים. — האָט אַוועקגעוואָרפען
די האַק און זיך געלאָזט געהן אין הויז אריין מיטרופענדיג דעם גאָסט
אין הויז אריין.

וויינבוים האָט געזאָגט:

— איך בין נישט געקומען טרייבען וויזמען. עס איז נישטאָ
קיין צייט, איך בעדאָרף נאָך זעהן די איבעריגע שכנים.

— וואָס־זשע האָט איהר גומעס צו דערצעהלען? — האָט ראָז-
זענבערג זיך געטהאָן אַ קראַץ אין קאָפּ בעגלייט מיט אַ טיעפען זיפּץ
— ביי מיר הערט זיך זעהר נישט קיין גומעס.

— חלילה אַ קינד ביי אייך נישט געזונד? — האָט מר. וויינ-
בוים זיך דערשראָקען.

— נאָך ערגער ווי אַ קינד.

— איז אייער ווייב קראַנק צו בעט, גאָט בעהיט?

— ניין, מיין ווייב איז געזונד, נאָר ביי אונז איז דאָס פּערדעל
אַוועק פון דער וועלט — האָט ראָזענבערג געזאָגט מיט אַן אַראָפּגע-
לאָזטען קאָפּ.

— וואָס איז איהם געווען?

— געווען איז איהם גאָרנישט, עס האָט איהם געפּעהלט אַ האָ-
לעריע אין זיינע ביינער ביי מיר. האָט ער זיך איינגעשפּאַרט און
זיך אוועק געלייגט אין וואַלד און שוין מעהר נישט געוואַלט זיך אויפ-
הויבען.

— פאַר וואָס האָט איהר נישט גערופּען די שכנים, וואַלט מען
אייך געהאַלפּען אויפהויבען דאָס פּערד.

— וואָס פאַר אַ שכנים האָב איך דאָ?

— איך בין שוין אַן אלטער, אָבער אַ שכן בין איך. איך וואַלט
געהאַלפּען, ווען איהר רופּט מיך. און פאַר וואָס האָט איהר נישט גע-
רופּען דוד וואַלדען?

— איך האָב זיך שוין מיט דעם וואַלדענען גענוג אָפּגעבריהט.

— ברונז?

— ער איז צו קלוג פאַר מיר.

— איהר האָט א טעות, מר. ראָזענבערג. דוד וואָלדען איז א וואוילער בחור.

— ווי ביי וועמען.

— וואָס האָט ער אייך שלעכטס געטהאָן?

— ער אליין האָט מיר קיין בייז נישט געטהאָן.

— טאָ וואָס־זשע ווילט איהר?

— אייך וויל גאָר נישט, מר. וויינבוים.

— אָבער ברוגז זיין איז דאָך נישט שעהן; עס איז נאָריש!

ראָזענבערג האָט מעהר נישט געענטפערט, אָבער ער האָט גע-
 פיהלט, אז ער איז דער גערעכטער, און וואָס מעהר ער וועט שווייגען
 וועט זיין בעסער פאר איהם.

— נאָ! אייך בין דאָך געקומען עפעס אויפצוטהאָן, — האָט
 זיך מר. וויינבוים אַ כאַפּ געטהאָן. — אייך וויל אייך בעטען, אז איהר
 זאָלט קומען צו מיר דעם שבת נאַכט.

— וואָס איז עפעס נייעס? תנאים?

— ניין, גאָר אן אַנדער זאָך.

— אייך ווייס, אַ איר האָט א מיידעל, בעדאָרף ער מאַכען
 תנאים. נאָר אז ניט איצט, וועט עס זיין אין אן אַנדער טאָג. אָבער
 וואָס עפעס איז פאר אַ שמחה?

— אייך וויל קיינעם ניט דערצעהלען וואָס און ווען. אייך פער-
 בעט די שכנים צו מיר אין הויז אריין. דער אַלטער וויינבוים בעט
 בעדאָרף מען קומען. און די וואָס וועלען קומען וועלען שוין וויסען
 וואָס און וואָס. אייך קען אייך נאָר זאָגען, אז אייך האָב אייך אַלעמען
 צו דערצעהלען אַ שעהנע זאָך.

— אפשר קענט איהר עס מיר שוין דערצעהלען. קומט אריין
 צו מיר אין הויז אביסעל, ווייל ביז שבת נאַכט ווער ווייסט וואו אייך
 וועל נאָך זיין.

— ראָזענבערג, וואָס רעדט איהר נאָרישקייטען? אַ מענש בע-
 דאָרף קענען אַריבערטראָגען אַלעס, וואָס עס מאַכט זיך. נו, איז אַ
 פערד געפאלען. מען איז דאָך ביי נאָט אין די הענט. אָבער זיך
 נעמען צום האַרצען טאָר מען ניישט.

— אייך וויל זיך קיין מעשה נישט אַנטהאָן. אָבער אייך פאָהר
 דאָך אוועק אין שטאָדט צו דער אַרבייט, קען זיין, אז שבת נאַכט
 וועל אייך שוין שווימען מיט דער שיה.

- איהר פֿאָהרֿט שוין ווייטער אין שטאָדט ?
- וואָס דען זאָל איך טהאָן ?
- ווען איהר פרעגט ביי מיר, הייס איך אייך ניט פֿאָהרען.
- וואָס דען זאָל איך טהאָן ?
- ווען איהר פרעגט ביי מיר, הייס איך אייך בלייבען דאָ.
- וואָס וועל איך דאָ טהאָן ?
- ווען איהר פרעגט ביי מיר, זאָג איך, אז אַ מענש בעדאָרף זיך קלעפען צו איין אָרט, אזוי ווי אַ שטיין קלעפט זיך צו דער ערד. מיט דער צייט הויבט דער שטיין אָן צו ווערען בעוואַקסען מיט גראָס.
- וואָס זאָל איך טהאָן ?
- פון דעם טהאָל, וואו ראָזענבערג'ס הויז איז געשטאנען, האָבען זיך געזעהן אַרום און אַרום בערג און וועלדער, פון ווייטען אויף אַ באַרג האָט אימיצער געאַקערט, און אין דעם שטאָלענעם מעסער פון אַקער האָט זיך די זון אָפגעשפיעגעלט. עס איז פון דאָרטען געלאָפען אן אָפשיין און אַרום געשפרונגען איבער די שפיצען פון די בוימער.
- ראָזענבערג האָט בעהאַלטען זיינע אויגען פון אָבשיין און אויך פון וויינבוים'ס אויגען, בעהאַלטען זיין אונרוהיג שפרינגענדיג גער־מיטה, און אויף אַלץ געענטפערט קורץ און נישט בעשטימט. עס האָט זיך איהם געדאַכט, אז ער קען אַלעס פאַר וויינבוים'ען ניט דער־צעהלען, סידען ער זאָל זיך פאַר איהם גוט אויסוויינען, נאָך דעם וועלען זיך עפענען פרייע טויערען און ער וועט קענען דערצעהלען, ווי אזוי ער איז פון זיין פריהער קינדהייט אָן געפלאַנט און פערוואַגעלט געוואָרען.
- מר. וויינבוים האָט, ווייזט אויס, ניט געזעהן, וואָס עס טהוט זיך ביי ראָזענבערג'ען אויף דעם דנאָ פון האַרץ. ער האָט נאָר געזעהן, אז ראָזענבערג'ס פנים איז בלייך און פאַרזאָרגט, האָט ער געזאָגט :
- זאָרגען זאָלט איהר זיך נישט, ראָזענבערג. איך ראטה אייך צו בלייבען דאָ. איהר וועט שוין ווי אַלע לעבעדיגע מענשען עפעס געפינען וועגען ווי אזוי זיך אַרויסצודרעהען.
- וואָס טויג דאָס ריידען, — איז שוין ראָזענבערג אַביסעל אַרויס פון געדולד. — איך מוז פֿאָהרען אין שטאָדט. ווער קען וויי־סען וועמען דער שוך קוועמטשט ? איך ווייס אז איך מוז פֿאָהרען אין שטאָדט אַרבייטען.
- און ווי אזוי וועט איהר לאָזען אייער ווייב און קינדער ?

— אויף די גוטע שכנים...
 וויינבוים האָט פּערשטאַנען דעם לינקען וואונק פון ראָזענבערג'ס
 ווערטער און געזאָגט:
 — איצט האָבען מיר גוטע שכנים. איך בין שוין דאָ אַריבער
 30 יאָהר. איך ווײס, אַז מיר האָבען גוטע שכנים. און איך זאָג אייך
 בלייבט דאָ, איך וועל אייך העלפּען, ווי ווײט איך וועל קענען, ביז
 איהר וועט זיך אריבערשטופען דעם ווינטער.
 — איך דאַנק אייך פאַר אייער מיה אַנצופילען א צולעכערטען
 זאַק.

— איך זעה דאָך, אַז איהר רייסט זיך אין שטאָרט אריין, —
 איז פּלוצים מר. וויינבוים אַריינגעפאַלען ראָזענבערג'ן אין די רייד, —
 פאַרט-זשע אין שטאָרט געזונטער הייר און מאַכט געלד, אָבער פאַלנט
 מיך און בריינגט דאָס געלד אהיים. זומער לעב וועט קומען, וועל
 איך אייך העלפּען מיט מיינע אַקסען. איהר בעראַרפט נישט קיין
 פּערד דערווייל. ביז איהר וועט נישט האָבען גענוג היי פאַר דעם
 פּערד.

— איהר ווילט איך זאָל פריהער אַריינקלאַפּען דעם צוואַק און
 נאָכדעם קופּען דעם היינלייכטער, מר. וויינבוים. אָט האָב איך שוין
 נישט מיט וואָס צו בריינגען ברויט און הערינג פון ווילעדזש פאַר
 מיינע קינדער.

— איך וועל מיטנעהמען, איך געה מאַרגען אין שטעדטעל. איך
 וועל פאַר אייך בריינגען ברויט מיט הערינג. אָבער קומט צו אונז
 שבת נאַכט. עס איז אַזוי גוט פון אייער טובה וועגען, ווי פון מיינ'ס
 וועגען. אַמשר וועט זיין פאַר אייך אַרבייט אויף דעם גאַנצען ווינטער,
 אָט דאָ.

XI

ווייסער שנעע

דער ערשטער שנעע האָט זיך פאַרשפּעטיגט, אָבער זיך אָנגעהויי
 בען צו שיטען ווי דורך אַ גרויסער זיפ און פאַרדעקט אַלע וועגען און
 אַזוי ווי מיט דעם פּולווער פון ווייסען מעהל פּערשטויבט די בוימער
 און די וועלדער.

ווייס בעדעקט און פארטשויבט דעם דאך פון הויז, די קארניזען ארום די פענסטער, די שטאכעטען פון גאניק און די שפיציגע שטיי- נער פון דעם פלוט.

האָט מר. וויינבוים זיינע אָקסען אַרויסגעפיהרט צו דעם וואַסער, האָבען זיי געשפרונגען מיט פארריסענע עקען און זיך געשפיעלט מיט די שטיקלאך שנעע. און זייערע ברייט בייניגע קרויזשעם זיי- נען פערשטויבט געוואָרען מיט א דינעם הויך פון שנעע.

ראָזענבערג'ס שוואַרצער הונט איז אַרום געגאנגען א פרייער אַרום דער הויז און פון זיך אַלע מאָל אָפגעטרייסעלט דעם שנעע, און באלד ווייטער געוואָרען ווייס און געגענעצט מיט זיין לאַנגען מויל.

דער הונד האָט א קוק געטהאָן, אז פון דער הורבע מיט דעם אָנגעהאקטען האַלץ ווערט א ווייסער באַרג, האָט ער אָנגעהויבען צו בייזערען זיך און זיך געוואָרפען אויף דעם ווייסען באַרג מיט א בילעריי.

ראָזענבערג'ס קינדערלאַך האָבען זיך אַלע וויילע אַרויסגעכאַפט און צוריק אַריין אין הויז מיט פארשנעעטע היטלאַך און מיט קנוילען שנעע אין די הענט און די קנוילען געפרובט קייקלען אויף דעם הייסען אויווען.

דורך אַ פענסטער האָט מען גאָר נישט געזעהן.

איז מען אַרויס און געקוקט אין דרויסען, האָט מען ווייטער פון

דער נאָז גאָר נישט געקענט זעהן.

עס איז געוועזען שטיל און מען האָט געהערט די שטילע טריט

פון דעם שנעע אויף דעם ערד.

דער וואַלד העקער האָט זיין האַס אונטער דעם ראָס פאַרבאַ-

האַלטען.

אין די ווייטע וועלדער איז די זעגמיהל געבליבען שטעהן און

נישט געקענט שניידען די קלעצער.

זיינען די העקער אהיים געגאנגען מיט פערזילבערטע וואַנצען

און ברעמען און מיט ווייסע פערשנעעטע הילטען.

איינער פון די העקער איז געווען דער פאַלאַק זשאַק, וועלכער

האָט געוואָהנט מיט ראָזענבערג'ן אין שכנות איבער'ן וועג.

ער האָט געוואַלט אויף צוריקוועגס פון דער זעגמיהל אַריינ-

געהן צו ראָזענבערג'ן, גלאַט אזוי אַריין געהן. סיי ווי שנעעט, וועט

מען זיצען און שמועסען.

הָאָט ער זיך אָבער דערמאָהנט, אַז רָאָזענבערג דאַרף זיין ברונג אויף איהם, פאַר וואָס ער האָט צוגעלאָזען, אַז מען זאָל איהם אויפֿ־ ציהען מיט דעם שטריק און לאָזען היינגען.

ער האָט זיך צולאַכט, איז אהיים געקומען אין זיין הויז אַריין, וואָס איז בעשטאַנען פון איין גרויסען צימער, מיט אָפּגעריסענע ווענט און אָהן אַ סטעל, די שינדלאך פון דאָך און די קראַקוועס אויך זיינען געוועזען אָבגעווייסט מיט קאַלך, שנעע־לאך האָבען זיך דורכגעשטופּט און אַריינגעפּלויגען אין צימער ווי ווייסע קליינע פּליגעלאַך.

דער פּאַלאַק האָט אונטערגעהיצט דעם אויווען, זיך אָבגעטרי־ קענט זיינע קליידער און אויסגעטהאָן זיינע שטייוועל.

אַ באַרפּוסער איז ער אַרומגעגאַנגען איבער דעם פאַרשטיובטען הילצערנעם דיל און זיך געקיהלט זיינע צאוואַרטימע, רויטע פּיס.

דער אויווען האָט זיך צוברענט און דעם פּאַלאַק'ס פנים איז גע־ וואָרען רויט און אויסגעברייטערט. ער האָט זיך אומגעדריעהט אַ באַרפּוסער און האָט אויסגעוויזען ווי אַ וואַלד־היה, וואָס שפּאַנט אַרום אויף די הינטערשטע פּיס.

ער האָט אָפּגעגעסען זיין מאָהלצייט, געטרונקען אַ סך קאַלטע וואַסער, געקוקט דורך דעם קליינעם פענסטער, געשאַלטען דעם שנעע. געדריעהט מיט זיינע הענט, ווי מיט גראָבע שטריק אין דער לופֿ־ טען, זיך געצויגען אויף דעם בעטעל, וואָס איז געוועזען צונויפּגע־ קלאַפט פון פּראַסטע ברעטער און מיט שטרוי אָנגעבעט.

און געמוזט אָנקומען צו זיין אַרבייט, וואָס ער טהוט אַלע אויף דער נאַכט אהיים קומענדיג פון וואַלד.

ער האָט אָנגעהויבען צו זינגען די איינציגע תּפּילות, וואָס זיין מוטער האָט איהם אויסגעלערנט אויף אויסווייניג.

זיי געזונגען אַ גאַנצען טאָג, טאָ ליגענדיג אין בעט, טאָ שטע־ הענדיג ביים פענסטער, מיט זיין שטערן איינגעקוועטשט אין קאַלטען גלאָז.

געוואָרפען שייטען האַלץ אין אויווען און אַז דער שנעע איז נאָך אַלץ געגאַנגען, האָט ער ווייטער געזונגען, אַלע מאָל איבערבייטענדיג די קאַלירען פון דער שטימע און אויסציהענדיג די ווערטער, ווי ער וואַלט מורא געהאַט, אַז זיי זאָלען זיך נישט אויסלאָזען.

אין אָבענד האָט ער ניט אָנגעצונדען קיין ליכט. דער שנעע האָט אַריינגעווייסט דורך די פענסטער און עס האָט אויסגעוויזען אַזוי

ווי א ווייסע פרוי שמעהט ביים פענסטער און ווארפט מיט איהרע צולאָזענע לאַנגע, ווייסע האָר, בויגענדיג איהר קאָפּ טאָ אַהין, טאָ אַהער.

דער פּאָלאַק האָט נישט געוואָלט אָנצינדען קיין ליכט אין הויז, ווייל ער איז געוועזען ביז איהר דעם שנעע, אויף זיין מוטער, וואָס האָט איהם איבערגעלאָזען און אַוועק אויפצוזוכען דעם טאַטען ערנעץ אין דער ווייטער וועלט.

„פאַרוואָס האָט ער אָנגעטריבען דעם טאַטען זיינעם?“ ווייל ער איז געווען אַ פּוילער. די מאַמע זיינע האָט געהאַלטען אין איין קלאַנגען זיך פאַר זשאַק'ען, אַז ער זאָל זעהען עפעס טהאַן, כדי דער טאַמע זאָל אַנטלויפּען פון דער היים.

האָט זשאַק איהם געטהאַן געבראַטענע לייד און איהם פאַרטריבען פון דער היים.

די מאַמע האָט אויפגעלעבט, געוואָרען צוריק יונג, געזונד. ווערט איהר דאָ אומעטיג.

זי קען נישט זיין גאַנצע טעג אַליין אין שטוב. זי קען נישט רוען און שלאָפּען. עס דאַכט זיך איהר נור, אַז דער טאַמע ליגט שוין ערנעץ און פּוילט אין דער ערד.

נור, ווייל זי פּאָהרען אין דער וועלט און זעהען צי זי קען איהם ניט געפינען. און אויב זי וועט איהם ניט געפינען, וועט זי ווייסען, אַז ער פּוילט שוין ערנעץ אין דער ערד. וועט זי נאָכדעם אהיים קומען און אָנצינדען אַ לעמפעל נאָך זיין נשמה אונטער דאָס הייליגע בילד.

זאַמט זי זיך, פאַרגעסען צו קומען צוריק.

הייסט עס זשאַק'ען פאַרנאַרט איבערגעלאָזען און אַליין לעבט מען ערנעץ אויף דער וועלט אַ גומען טאַג.

זשאַק וועט וואַרטען אַ ווינטער און אַ זומער, און אַז די מאַמע וועט נישט קומען, וועט ער שוין ווייסען וואָס צו טהאַן.

דערווייל זינגט ער די ליעדער, וואָס די מאַמע האָט איהם אויס־געלערנט.

ליגט זשאַק אין קאַלטען הויז איינגעדעקט מיט זיינע גראָבע קאַלדעס און איז ברוגז אויף דעם שנעע.

און ער זינגט ווייטער זיינע ליעדלאך.

בייטאָג האָט דער שנעע אויפגעהערט צו געהן.

דער הימעל איז געוואָרען לויטער בלוי, און די זון האָט אָנגע-
הויבען צו וואַרימען דעם שנעע. פון די דעכער און פענסטער קאַר-
ניזען האָט גערונען דער צולאָזענער שנעע און דער גאַנצער ברעג פון
דאָך איז געוואָרען אַרום געהאַנגען מיט קליינע אייז-ליכטלאַך.
זשאַק איז אַרונטערגעשפרונגען פון זיין שטרויענעם בעם, זיך
אָנגעטהאָן, אַריינגעבראַכט פּרישע וואַסער און זיך גוט אויסגעוואַשען
דעם קאָפּ און דאָס פנים.

נאָכדעם געקעמט זיינע רויטליכע האָר פון זיין קאָפּ און פנים
(זיין פנים האָט ער שוין לאַנג נישט גענאָלט און די האָר פון זיין קליין,
געדיכט בעדעל זיינען געוועזען ווייך און געקרייזעלט).

דעם אויווען האָט ער נישט אונטערגעצונדען, געגעסען ברויט
מיט קאַלטען, פאַרפּרוינעם וואַרשט און פאַרטרונקען מיט קאַלטע
וואַסער.

ער איז אַרויס אין דרויסען, דאָס ווייסקייט האָט פאַרמאַכט זיי-
נע אויגען און ער האָט נישט געקענט קוקען אויף דעם שנעע, וועלכער
האָט אָפּגעשפיגעלט אַ געלכליכען אָפּשוין פון דער זון.

זשאַק איז געקראַכען אין דעם טיעפען שנעע און געהאַט הנאה
פון זיך און עס איז איהם געוועזען ווארים זיין גאַנצער לייב.

כאָטש אין דרויסען איז אויך געוועזען ווארים, און דער קיידיד
פּויעל האָט נאָך ערגעץ געזונגען, פון דעסוועגען האָט זיך געפּיהלט,
אַז איבער דעם ווייכען דעק פון שנעע ציהט זיך איבער אַ דינע, פּראָס-
טיגע הויט, וועלכע ברעכט זיך, ווי אַן אויסגעטריקענטע פאַפּיר, הינט
טער די פּיס.

שוואַרצע קראַהען זיינען געפּלויגען אהין און אַהער, און איבער
דעם וועג און שנעע איז געוועזען אויסגעשפּרייט אַ גלייכע שורה פון
קליינע, טיעפע טריט פון אַ לויפענדען פּוקס.

זשאַק איז נאָכגעגאַנגען נאָך דעם סליאַד פון די טריט און גע-
זעהן, אַז זיי ציהען זיך ערגעץ ווייט אַוועק. האָט ער זיך אויסגע-
דרעהט און אַריבערגעשפרונגען דעם שטיינערנעם פּלויט פון זיין
שכן ראָזענבערג.

זשאַק האָט ניט פּערגונען דאָס ווייסקייט פון דעם שנעע אויף
ראָזענבערג'ס לאַנקע און ער איז מיט זיינע גרויסע פּיס געקראַכען
און צושאַרט דעם שנעע און געמאַכט אַ קרומען שמעג איבער דער
גאַנצער לענג פון דער לאַנקע.

זשאק האָט זיך ווי אַרײַנגע'גנב'עט צו די ראָזענבערג'ס אין הויז אַרײַן.

די קלײַנוואַרג האָט איהם אַרומגערינגעלט און איהם אָנגעהויבען צו שלעפען ביים ראָק און פיליפּ האָט דעם גאַנצען פינגער פון זײַן רעכטער האַנד אַרײַנגעטשעקט אין זײַן אויערעל און מיט די איבריגע פינגער געשאַקעלט, ווי אַ שוויין שאַקעלט מיט זײַנע אויערען. זשאַק האָט זיך גערדעהט אין דער מיט שטוב און מיט זײַנע גרויסע הענט, ווי מיט הילצערנע לאַפעמעס, אלע מאָל אַוועקגעשאַרט די קלײַנע קינדערלאַך פון זיך און זיי זײַנען צוריק אויף איהם אָנ'געפאלען.

טריקס, דער הונד, אויף וועמען די שוואַרצע, לאַנגע האָר זײַנען געוועזען נאָס און ווי אויסגעקעמט מיט אַ קאָם, איז געשטאַנען הינ'טער'ן גרויסען טיש און געשטופט זײַן צונג פון לאַנגען שפּיצײגען מויל אַרויס און געקוקט אויף דעם, וואָס די קינדערלאַך טהוען מיט זשאַק'ן און עס האָט אויסגעוויזען, אַז דער הונד לאַכט.

ראָזענבערג האָט פריהער ווילד הנאה געהאַט, וואָס זײַנע קינדער דער טהוען מיט זשאַקען. אָבער באלד האָט ער אָנגעשריגען אויף די קינדערלאַך, ווען ער האָט איבערגעטראַכט, אַז ווי באלד אַ מענש קומט צו איהם אין הויז אַרײַן איז דאָך איהם גוט קאַלומיטנע אויף זײַן האַר'צען און ער איז שוין גענוג אָפּגעקומען מיט דעם אליין, וואָס ער מוז עפענען די טיר פון דעם מענשענ'ס הויז, וועמען ער האָט פיינט. געהייסען זשאַקען זיצען און אליין האָט ער זיך ענטשולדיגט, אַז ער מוז געהן אין וואַלד אַרײַן.

זשאַק האָט געטראַכט, אַז מען וויל איהם דאָ עפעס פאַרנאַרען. ער איז געקומען צו ראָזענבערגען, איהם געטראַפען אין דער היים. פאַר וואָס זשע געהט ער אַוועק אין וואַלד אַרײַן? וואָס איז יעצט דאָ צו טהאָן אין וואַלד.

און דעמפאַר האָט ער געפרעגט ראָזענבערג'ן:

— וואָס, געהסט אַרויס מיט אַ בעזעם אָפּצוקעהרען דעם שנעע פון די בוימער?

— יעס סיר! — האָט ראָזענבערג אַ געשריי געטהאָן און פאַר מאַכט די טיר מיט אַזאַ קלאַפּ, אַזש די פענסטער פון הויז האָבען אַ דרינושע געטהאָן.

זשאַק האָט געפיהלט, אַז ער איז געבליבען איינער אליין אין

דער גרויסער קיך. כאָטש ביידע מוידען, אסתר און האַשקע, זיינען געשטאנען אין אַ ווינקעל פון קיך איבער אַ גרויסער הילצערנער קייב־לינגען וואַש־טאָפּ און געריבען דאָס גרייט אויף גערינצעלטע וואַש־אייזענס. די מרס. ראָזענבערג האָט זיך געלאָזט הערען עפעס מיט אַ ברונוֹ־דיגען פון מאָל צו מאָל אויסגעשריי, פון אַן אַנדער צימער, און אַז זי איז שטיל געוואָרען, האָט זיך געהערט ווי דאָס קליינע קינדעלע איהרע „ציהט דעם מאַרעך פון איהרע ביינער“.

זשאַק האָט זיך צוגעשפּאַרט אויף אַ ווינקעל פון הילצערנעם, לאַנג גען טיש, געהאַלטען זיין הוט אין זיינע הענט, געזעהלט די צומישטע ווינטער־פּליגען, די קינדער־לאַך און ניט געוואוסט וואָס ער זאָל טהאָן. אסתר ראָזענבערג האָט געהאַט מיטלייד מיט זשאַק'ען. זי האָט געכאַפט אַ קוק צו זיין פנים, און אַזוי ווי אַ דערוואַקסענע פרוי דורכ־געדרינגען זשאַק'ען.

זי האָט איהם געפרעגט:

— זשאַק, ווילסט אפּשר העלפען וואַשען?

— איך בין פּויל צו וואַשען מיין אייגען גרייט... — האָט זשאַק געשמייכעלט און האָט זיך אויפגעהויבען פון זיין אָרט, צוגעגאַנגען צו דעם ווינקעל, וואו די צוויי שוועסטער האָבען געוואַשען דאָס גרייט. ער האָט אליין געפיהלט אַזוי ווי ער וואָלט געגאַנגען צו זיין אייגענעם קבר. שווער און אונטערהאַלפען איז ער געגאַנגען, שאַרענדיג מיט זיינע ברייטע, לאַנגע פיס און מיט ביידע הענט האָט ער געדערעזט זיין הוט.

זשאַק האָט זיך אָנגעשפּאַרט אין וואַנד.

אסתר און האַשקע האָבען צו איהם געקוקט, אַלע מאָל אַן אַנדערע, אויסדרעהענדיג זייערע קעפּ און ניט אויפגעהערט זיך צו שאַק־לען איבער דעם וואַש־טאָפּ און מיט זייערע האַלב־נאַקעטע הענד אַלע מאָל איינגעטונקען אַ שטיקעל גרייט אין דעם גרויען קאַלעמוטנעם וואַסער מיט דער ווייס־גרויער פינגע.

אסתר האָט זשאַקען אַ שפּריץ געטהאָן מיט וואַסער אין פנים אריין. און עס געמאַכט אַזוי, אַז מען האָט ניט געקענט וויסען ווער עס האָט אַ שפּריץ געטהאָן. זשאַק האָט זיך אַ וואָרף געטהאָן, אַפּר געווישט דאָס פנים מיט זיין היטעל און ניט געוואוסט, וועלכע פון די צוויי שוועסטער האָט עס איהם אָפּגעשפּריצט. ער איז געוואָרען אויפגערייצט און האָט זיך דערווייל איינגעצוימט מיט דעם, וואָס ער

הָאָט מיט זיין היטעל א קלאפ געטהאָן איבער די פלייצעס אי אסתר'ן
אין האשקען.

— פאר וואָס קומט עס מיר ? — הָאָט האשקע זיך געבייזערט.
— זי הָאָט עס געטהאָן.

— פאר וואָס קומט עס מיר ? — הָאָט אסתר זיך אויך געביי-
זערט. — זי הָאָט עס אליין געטהאָן און זאָגט אויף מיר.

ביידע שוועסטער זיינען אנטשוויגען געוואָרען, ווי זיי וואָלטען
עפעס אָנגעהויבען צו פערטראַכטען.

דערווייל האָבען זיך די גערינצעלטע בלעכען איינע אין די אַנד-
דערע זיך אָנגעקלאַפט. ביידע מיידלעך זיינען מיט דעם קאלעמוט-
נעם וואַסער פערשפּריצט געוואָרען.

— רו לאַנגער קלאַץ ! — הָאָט האשקע זיך אויסגעריבען איהרע
גרויסע אויגען און זיי ניט געקענט עפענען.

— און אזו דו ביזט א גראַבער קלאַץ ! — הָאָט אסתר גוט אוועק-
געשמעלט איהר גערינצעלטען בלעך אין דעם וואַשטאָב און ווייטער
געוואַשען, ניט אַפּווישענדיג איהר נאָס פנים.

מרים. ראָזענבערג איז אַריין מיט נאָך ניט קיין צוגעקנעפעלטען
בוזעס און מיט א פערפלאַמט פנים.

— וואָס איז שוין ווייטער ?

— מאַמע, זי לאָזט מיך ניט וואַשען ! — הָאָט האשקע די ערש-
טע זיך פערקלאַגט, און נאָך אַלץ געריבען מיט די בלאַס-ראָזעווע פינג-
ער איהרע אויגען.

— איך לאָז זי ניט וואַשען. זאָל זאָגען זשאַק צו איך טהו איהר
עפעס שלעכטס, — הָאָט אסתר ניט אויפגעהערט זיך צו שאַקלען
ניך, גיך איבער דעם וואַשטאָפּ, וועלכער איז געשטאַנען אויף צוויי
ביינקלאַך.

— נאָר א שאַנד פאר א מענשען — הָאָט מרים. ראָזענבערג זיך
צולאָזען מיט א וויינענדיגע שטימע און אויפגעהויבען איהרע קורצע
האַנד און מיט צושפּרייטע פינגער אָפּגעלאָזט א פליאַסק אסתר'ן איר
בער'ן קאַפּ און האשקען ווידער אן אַנדער פליאַסק איבער איהר פנים.
זשאַק הָאָט געשמייכעלט. מורא געהאַט טאָמער כאַפט ער אויך
א פליאַם פון מרים. ראָזענבערג, הָאָט דערפאר געהיט מרים. ראָזענ-
בערג'ס בעוועגונגען און געשמייכעלט, דרעהנדיג מיט זיין היטעל,

ווי א שטוב הונד דרעהט מיט זיין עק, ווען די באַלעבאַסטע שפּאַנט
די קינדער.

— נאָר אַ שאַנד פאַר אַ פּרעמדען מענשען, — האָט זיך מרס.
ראָזענבערג נאָך אלץ געשפּאַרט אויף דאָס איהריגעס. — געהט מיך
ביידע אין... איך וועל זאָגען ראָזענבערג'ן, אז ער זאָל אייך מיט-
נעהמען מיט זיך אין שטאָרט אריין און זאָל אייך האַרטען ערנעץ
איבערלאָזען אין מיטען נאָס און אַנטלויפען פון אייך...

XII

א ביין פון א מענשען

שבת צוֹנאַכט.

אַלע פענסטער פון דער פיערעקעכיגער גרויסער הויז, אין וועל-
כער די וויינבוים'ס האָבען געוואָהנט, זיינען ליכטיג. און ווייט אי-
בער די פערשנעמע וועגען האָט דאָס הויז געלויכטען, ווי אַ גרויסער
לאַמטערן.

אַלע וויילע איז אַן אַנדער גאַסט אָנגעקומען אין דעם קליינעם
הויף, ביים הויז.

מר. וויינבוים איז אַלע מאָל אַרויס פון הויז, אַ געשריי געטהאָן
פּרעהלאַך „א גוטע וואָך“, ניט וויסענדיג דורך דער פינסטערקייט פון
דעם מיטמאָנאַטיגען אַבענד, וועמען ער בעגריסט.

נאָר אז דער גאַסט האָט געענטפערט, האָט שוין מר. וויינבוים
געוואוסט ווער עס איז געקומען נאָך דעם קלאַנג פון יענעם קול,
האָט ער זיך ניט געפוילט און נאָך אמאָל אַ געשריי געטהאָן: „אַ גוטע
וואָך, ראָזענבערג“, אָדער „אַ גוטע וואָך, וואָלדען“.

אין הויז איז געוועזען ווארעם. מען האָט זיך אַרומגעזעצט אַרום
דעם לאַנגען, שווערען טיש.

צווישען די געסט זיינען געוועזען ראָזענבערג מיט זיין פרוי,
דער אַלטער וואָלדען, דוד וואָלדען און זיין מוטער.

דוד וואָלדען האָט זיך ניט געזעצט ביים טיש, נאָר אין אַ וויי-
קעל פון דעם גרויסען צימער אויף דער וויעגשטול.

ער האָט בעטראַכט דאָס מעבעל און די ווענט. די פענסטער פון

הויז זיינען איהם נאך א מאָל ניט געפעלען, ווייל זיי זיינען געוועזען פון דעם פּוּרִיטאַנישען סטיל מיט קליינמשיגע שייבעלאך. דערפאר איז איהם דאָס מאָל שטאַרק געפעלען דער גרויסער, שווערער טיש מיט די צוויי לאַנגע ביינק פון ביידע זייטען. די ביינק און דער טיש זיינען געוועזען געמאַכט פון האַרטען האַלץ, מיט זייער נאַטירליכען קאָליר, שווער און ברייטלאך זיינען זיי געשטאַנען און דוד'ן אריינגעבראַכט אין אַ רוהיגער שטימונג: גאַסטפריינדליכקייט! מר. וויינבוים איז געזעסען אויבען-אָן און מיט אַ שיינענדען פנים געפיהרט אַ געשפרעך מיט די געסט. דוד האָט ניט געהערט וואָס זיי ריידען. איהם האָט אָבער געצויגען דער פּרעהליכער אָפענער פנים פון מר. וויינבוים און זיין ברוינער האַלד, וואָס האָט זיך אַזוי רוהיג און שעהן גערעהט אין דעם צוקנעפעלטען ווייסען העמד. חוץ דעם היינגענדען לאַמפּ, וואָס האָט זעהר שעהן בעלויכטען דאָס גרויסע צימער, האָבען צוויי ליכט געברענגט אין גלייזערנע, הויכע לייכטער.

דוד האָט געהאַט אַ שוואַכקייט צו ברענענדע ליכט. ער האָט זיך דערפיהלט היימיש און אַזוי ווי אויף אַ שמהה. אסתר וויינבוים האָט געכאַפט דוד'ס הוט. איהם אָנגערוקט איבער איהר קאָפּ. איהר ברוינער פנים האָט געפלאַמט און די שוואַר צע האָר זיינען געוועזען צואוואַרפען און אַראָפּגעהאַנגען איבער איהר פנים און געקראַכען אין איהרע גרויסע אויגען.

זי איז אַרומגעלאָפּען איבער דער שטוב און געבראַכט צום טיש, וואָס זי האָט נאָר געקענט געפונען גוטעס.

די מוטער האָט זי אַלע מאָל אוועקגערופען אין קיך אריין און באַלד איז אסתר צוריק געקומען מיט פולע הענט.

מר. וויינבוים האָט זיך געבעמען ביי זיינע געסט, אַז זיי זאָלען עסען אָט די אַלע זיסע זאַכען, וואָס זיין ווייב רבקה האָט געשטעלט צום טיש. „דאַנקען גאָט, זי באַקט אַלע וואָך גוטע זאַכען. קומען מענשען, זאָלען זיי עסען געזונטערהייד!“

וויינבוים'ס פרוי האָט אריינגעבראַכט אַ גרויסע טאַץ אָנגעשמעלט מיט גרויסע און קליינע גלעזער. אסתר איז אונטערגעלאָפּען אין קיך אריין און געבראַכט אַ קריעג מיט עפעל-קוואַס, אָנגעגאַסען פולע גלעזער און זיי צושטעלט צו איטליכען גאַסט אַ גלאָז. אַליין האָט זי זיך אָנגעגאַסען אַ קליין גלעזל קוואַס, אויסגעטרונקען, זיך אַזוי ווי

אין עפעס דערמאָהנט און זיך צולאָכט. באַלד אָנגעגאָסען נאָך אַ גלע-
זעל, געזאָגט :

— אז די געסט ווילען ניט טרינקען! — און צוגעטראָגען
דוּר'ן דאָס גלעזעל מיט דעם קריסטאל ווייסען עפעל קוואַס.

דוד האָט געזאָגט, אז ער וועט טרינקען מיט איהר צוזאמען.
געזאָגט האָט ער דאָס זעהר שטיל. אסתר'ן איז דאָס שטילע ריידען
שטארק געפעלען. זי האָט דוּר'ן צוגעבראַכט אַ גרויסע גלאָז, אָנגע-
קלאַפט איהר גלעזעל אין דוּר'ס גלאָז, ביידע ליקווויטען האָבען זיך אָנ-
געריהרט, און דערנאָכדעם האָבען זיי ביידע אויסגעטרונקען.

רבקה וויינבוים האָט זיך אויך אַוועקגעזעצט ביים טיש. גע-
פרעגט ביי דער מרס. ראָזענבערג, וואָס איהרע קינדערלאַך טהוען.

— איך דאַנק פאַר נאָכפרעגען — ענטפערט מרס. ראָזענבערג

און כאַפט אַ קוק אין דער זייט צו דוּר'ן מיט אסתר'ן — איך האָב
היינט געהאַט אַ דערשרעקעניש. מיינער פאָהרט דאָך אין ניו יאָרק
אוועק. שיק איך מיין אינגעל, דאָס עלטערע, אז ער זאָל אַרויפגעהן
אויף דעם בוידעם און אַרונטערברענגען דאָס רענצעל. קומט ער אַרונ-
טער צולויפּען מיט אַ געוואַלד: מאַמע, עס ברענט! צוערשט ווער
איך פאַר שרעק אזוי ווי אַ שטיין, דערנאָך קום איך צו זיך און לויף
אַרויף מיט מיין אינגעל אויף דעם בוידעם. איהר זאָלט מיר געזונד
זיין, טאַקע אַ פייער. אַ רויטער שטיק פייער אין דאָך. מאַך איך
שוין אַ געוואַלד. קומט אַרום צולויפּען מיין ראָזענבערג. שריי איך:
אַ פייער! פרעגט ער: וואו? וויין איך איהם. לויפט ער און ברענגט
צוויי עמער מיט וואַסער. איך כאַפּ איין עמער וואַסער און באַמץ
אין דאָך אריין. דער רויטער פלעק שטעהט זיך אויף זיין אָרט. מיין
ראָזענבערג טהוט אַ שפיי און הויבט אויף זיינע הענט: וואו איז
דער רויך, אז עס איז אַ פייער? איך קוק זיך אַרום. גערעכט, עס
איז נישטאָ קיין רויך. איך לויף שוין צו און טאַפּ אָן דעם שינדעל,
וועלכער איז געוועזען רויט. קאַלט ווי ביי אַ טויטען דער קאָפּ.

— עס האָט געמוזט זיין פון דער זון. אַ דינער שינדעל, זעהט
זיך די זון דורך איהם דורך — בערוהיגט זי רבקה.

— וואָס דען איז דאָס געוועזען? זיכער, דער שינדעל אַ דינער
און די זון האָט דורכגעשיינט. אָבער אַן איבערשרעקעניש, אז איך
זאָג אייך נאָר צום בעשרייבען.

ווען מרס. ראָזענבערג האָט דאָס אלעס דערצעהלט, האָט זי ניט אַראָפּגענומען איהרע אויגען פון אַסתר'ן מיט דוד'ן.
 אַסתר האָט געוויזען דוד'ן בילדער. אלע מאָל איז זי אַריין אין קליין נעם צימער דורך דער אָפּענער טיר, וועלכער איז געוועזען מיט פּאָהר האַנגען פּערצויגען, געבראַכט בילדער, זיך אָנגעבויען איבער דוד'ס אַקסעל, אָנגעריהרט מיט איהרע האָר זיין פנים.
 עס האָט זיך געעפּענט די דרויסענדיגע טיר און אין הויז איז אַריינגעקומען אַ הויכער, פּעסטער איד מיט אַ קליין אַרומגעשוירענעם בערדעל.

— גוטען אָבענד, ראָגאָווין, וואָס עפּעס אזוי שפּעט? זיצט.
 דער איד האָט זיך פּריהער אַרומגעקוקט אין אלע זייטען, ווי ער וואָלט איבערגעזעהלט וויפּעל מענשען עס זיינען דאָ אין הויז, זיך אַוועקגעזעצט און געזאָגט:

— שווער זיך אַרויסצורייסען פון הויז. דו אַרבייטסט פון זון אויפּגאַנג ביז שפּעט אין דער נאַכט. מען קען ניט אַרויסגעהן צוויי שעהן מענשען.

— איצט איז דאָך שוין ווינטער — האָט רבקה וויינבוים זיך אַריינגעמישט — די אַרבייט אין פּעלך איז געענדיגט. בעדאַרפט איהר האָבען מעהר צייט. און פאַר וואָס האָט איהר ניט מיטגענומען אייער פּרוי. זי איז מיר שולדיג צוויי וויזיטען.

ראָגאָווין האָט אַראָפּגענומען זיין הוט. זיין קאָפּ איז געגאַנגען אויף האַלב וועג אין פליך אַריין. די איבערגעבליבענע האָר האָבען שוין אָנגעהויבען צו ווערען גרוי. זיין פנים איז געוועזען אַ פאַרמע-טענער, אָהן בלוט. זיין שאַרפע נאָז, זיינע איינגעבויענע שפּיציע ברעמען, זיין פּערשפּיצט בערדעל האָבען דערצעהלט, אז דער דאָזיגער מענש אַרבייט און מיהט זיך ביז זיין לעצטען טראָפּען בלוט און דער-נאַכדעם הויבט ער ווייטער אָן פון דאָס נייע אַרבייטען.

— שוין די גאַנצע אַרבייט געענדיגט, איז ריכטיג! — האָט ראָגאָווין געשמיכעלט. — ערשט צונויפגעבראַכט אַ צעהן קארד האַלץ אין הויף אַריין. נאַכדעם נעהם איד בויען אַ „באַרען“ און דערנאַכדעם וועל איד ווייטער בויען אַ הויז פאַר היהנער.

— איד האָב לייע אַ מענשען וואָס בויעט און בויעט, — האָט מר, וויינבוים געזאָגט, — דערווייל באַנעצט די ליפּען מיט אַ ביסעל קוואַס...

— וואָס האָט דאָס צו טהאָן מיט אייער פרוי, זי איז מיר שולדיג
צוויי וויזיטען — האָט פרוי וויינבוים זיך גע'עקשנט, — איך וועל
עס ניט פארשווייגען !

— מיר ביידע קענען ניט אוועק געהן פון הויז — האָט זיך
ראַנגאָוויין פארענטפערט. — און גערעכט איז מיינע. אָט קלאַפען די
פערד אין שטאהל, מוז מען אַרויסגעהן אַ סוף טהאָן. אָדער צושרייען
זיך די גענוז...

— און וואו איז אייער זוהן, אייזדאָר ?

— מיין זוהן ? איך האָב איהם גערופען. אָבער ער זאָגט, אַז
ער איז ניט געקומען צו מיר הוליען. ער וויל זיך גוט אויסרוהען.
— אַ שאַד וואָס ער איז ניט געקומען. פאַרט אַ געבילדעטער
מענש, — האָט מר. וויינבוים באַדויערט. — ער וואָלט אונז אַרויס
געפיהרט אויף אַ וועג...

ראַזענבערג האָט אַ מאַך געטהאָן „בא“, אַרויסגענומען זיין פּיפּ-
קע, זי אָנגעפילט מיט טוטין און פאַרויכערט, און געשוויגען. עס
האַט אויסגעוויזען אזוי ווי ער לאָזט אין געזעלשאַפט זיין פרוי ריי-
דען און אַליין שווייגט ער.

וואָס האָט ער געקאָנט טהאָן, זאָל עס אויסזעהען ווי עס וויל זיך.
ער האָט זיך גוט אָנגערונקען מיט קוואַס, געטראַכט, ווי ער וועט
זיך וויגען אויף דער שיף, וואָס וועט איהם בריינגען קיין ניו יאָרק,
און געלאָזען שלאָנגען רויך אין דער לופטען פון זיין איבערגעברענגטער
פּיפּקע.

מיין זוהן פאַהרט דאָך אַוועק אין שטאָרט, מר. וויינבוים, —
האַט ראַנגאָוויין זיך ווי דערמאָהנט, — טאָ וואָס קען ער אונז העלפען.
— אַך, גאָט מיין גאָט, — האָט מרס. ראַזענבערג אַ פליעסקן
געטהאָן מיט איהרע הענט און פאַרמאַכט די אויגען. — ווען מיינע
קינדערלאַך זאָלען אַ טהאָן אַ וואַסס אויס מיט אַמאָל, זאָג איך דעמאָלט
צו מיינעם : ראַזענבערג, אין שטאָרט אריין !

— לייט האַפען, אַז זייערע קינדער וועלען אויסוואַקסען, וועלען זיי
אַנטלויפען אין שטאָרט. איך ווייס ניט ווי עס אָנצורופען, — האָט
ראַנגאָוויין גערעדט און מיט איין האַנד האָט ער געדריעהט דאָס ליידליגע
בלאָז אויף דעם טיש. — איך ווייס נאָר, אַז מיר האַבען קוים דער-
לעבט אונזער זוהן, איין-און-איינציגער, זאָל אויסוואַקסען, זיינען מיר
אַוועק פון שטאָרט.

ראַגאָווינ'ס ברעמען האָבען זיך מעהר אויסגעשפיצט און ער
האָט ווייטער גערעדט :

— מיין זוהן געהט זיך זיין וועג. געענדיגט „קאָלאָמביע“,
איצט וועט ער חתונה האָבען. נאָ, זאָלען מיר בלייבען אליין איינס
אויף איינס אין שטאָרט ערגעץ אין א טענעמענט? ... דאָ אויף דער
פארם זיינען מיר, ניט צו פערזינדיגען, שוין ניט אליין. עס איז דאָ
ארבייט פון מיינטוועגען און ארבייט פון איהר'ט וועגען. פערד,
קיה, היהנער, גענו, עס איז פרעהלאך, די צייט לויפט ווי מיט א
כאהן...
מר. וויינבוים האָט זיך אויפגעהויבען און אויסגעשטרעקט זיין

רעכטע האַנד צו זיין נאָסט ראַגאָוויין :

— שלום עליכם! אָט אזוי האָב איך ליעב, אז א מענש רעדט...
וויינבוים'ס אויגען זיינען געוואָרען שאַרף און גלאַנציג און דאָס וואָס
ער האָט גערעדט איז געוועזען אזוי ווי א מעשה, וואָס איינער האָט
אַנגעהויבען שוין לאַנג, לאַנג צו דערצעהלען :

— אז איך האָב דעם ערשטען טראָט געטהאָן צווישען די דאָזיגע
וועלדער, האָב איך באלד פארגעסען אין דער שטאָרט. זיינש די
קינדערלאַך געוועזען קליין, זיינען זיי נאָכדעם אויפגעוואַקסען. איין
זוהן איז פון מיר אוועק און איז ערגעץ פערפאלען געוואָרען אין דער
גרויסער וועלט. איז מיר געבליבען דאָס דאָזיגע מיידעל. שוין אזוי
ווי איהר זעהט אַ גרויסע מויד, א שעהנע מויד. איך וויל זי חתונה
מאַכען און אויב דער מאַן, וואָס זי וועט נעהמען, וועט בלייבען
שטעהן אָט דאָ, זאָל גאָט זיין געבענשט, און מיין גאַנצע אַרבייט,
וואָס איך האָב ביז אהער דאָ אין מיין ערד אריינגעלעגט, מיין הויז,
מיין וויין אין קעלער איז זיינס. אויב אָבער זי וועט נעהמען אַ מאַן
און איהר מאַן וועט זי פון מיין הויז אוועקנעהמען און מיר וועלען
בלייבען אליין, זאָג איך אייך, אויב גאָט האָט אזוי געוואַקלט, איז דאָ
מיין היים געוועזען און דאָ וועל איך אויך שטאַרבען און אויף מיין
ערד זאָלען מיך אין מיין קבר אריינלעגען...

— שאַ! — האָט זיך רבקה וויינבוים ווי אן אונטערגעשאַסענע
אויפגעכאַפט — רעד ניט אזוי! לאָמיר בעסער ריידען פון פרע-
ליכערע זאַכען.


מר. וויינבוים האָט זיך ניט איינגעהערט צו זיין ווייב און וויי-
טער גערעדט מיט אויגען פערלאָפּענע און מיט א פנים א פערפלאַמ-
טען :

— איך געדענקט א מאָל בין איך גענאָנגען אין ניו יאָרק. איך בין דעמאָלט געוועזען נאָך א יונגערמאַן. זעה איך מענשען שמעהען אין א ריידעל. געה איך צו א קוק טהאָן. מען האָט דאָרט געגראָך בען א טיעפען גראָבען פאַר א פונדאַמענט. אן אַרבייטער האָט געדויעבען זיין פיקע אין דער הויך און זי אַראָבגעלאָזען אויף דער ערד מיט אזא כעס. טראַכט איך: נאַרישער מענש וואָס ביסטו אין כעס. עס מוז זיין א שטיין אין גאָט'ס ערד. אזוי ווי איך טראַכט אזוי, האָט זיך דער אַרבייטער באַרעכענט, אז מען בעראַרף ניט זיין ברוג. האָט ער מיט זיין פיקע פאַוואַליע אָנגעהויבען צו גראָבען און אַרויס געהויבען פון דער ערד אַרויס א גרויסען ביין. מען שמעהט אין א ריידעל, מען קוקט. איטליכער זאָגט אן אַנדער ווייז. מען לאַכט איינעם פאַלט איין צו זאָגען, אז דאָס איז דער ביין פון א מענשענ'ס קאָפּ... אלע כאַפען זיך, אז עס איז טאַקע א שאַרבען פון א מענשען... איהר פאַרשטעהט, איז דער מענש טויט, זאָל ער כאַטש האָבען זיין רוהע. ניין, גראָבט מען א פונדאַמענט פאַר א הויז... איך געדענקט עס נאָך איצט און איך זאָג מיר אלע מאָל, ווען איך דערמאָהן זיך אין יענעם שאַרבען, איך וויל ניט, אז אויף מיין קבר זאָל אן אַנדערער מענש שמעלען דעם פונדאַמענט פון זיין הויז!

— וואָס איז דיר עפעס היינט איינגעפאַלען צו רעדען פון אַזעל-כע זאַכען — האָט זיין ווייב זיך געבעטען און געקוקט צו די אַנדרווענדע מיט צושראַקענע בליקען.

ר' אברהם וואָלדען, וועלכער איז דעם גאַנצען אָבענר געזעסען א שטומער און אויף זיין פנים דעם פאַרוואַקסענעם האָט אזוי ווי געדוהט א וואָלקען, איז איצט ווי אָנגעריהרט געוואָרען פון וויינבוים'ס לעצטע ווערטער און ער האָט פריהער זיך געטהאָן א וויעג אויף זיין זיץ אהין און אַהער און געזאָגט אזוי, אז עס האָט געהייסען האַלב ערענסט און האַלב ווייז:

— מר. וויינבוים, איך וועל, הייסט עס, ליגען אין שכנות מיט א טיימען פערד... אזוי הייסט עס...





XIII

ווילסט זיין מיין שוועסטער

אסתר האָט זיך אַרויסגערעדט, אַז זי וואָלט וועלען זיין איצט אין דרויסען. זאָלען זיך די עלטערען שמועסען און פאַרבריינגען. אין הויז איז אָנגערויכערט און וואַרעם. וויל זי געהן אין דרויסען. און זי האָט אזוי ליעב דעם שנעע און אַז זי האָט אַ קליינעם שליסען. און ביי זיי איז דאָ אַ גרויסער באַרג אַראָפּ. וויל ער, דוד, ניט אַרויס-
געהען?

— וואָס זשע שוויינט איהר? — האָט זיך דוד אויפגעהויבען פון זיין וויעגשטול און אַרויפגעשאַרט זיינע צואוואָרפענע האָר —
קומט.

זיי זיינען אַרויס אין דרויסען.
עס איז געווען אַ שעהנע נאַכט. די לבנה האָט שוין זיך אויפֿ-
געהויבען פון האָריוואָנט און געמאַכט ווייס די גאַנצע וועלט. ווייס
דער שנעע, ווייס דער הימעל און ווייסע וועלדער זיינען צואוואָרפען
דאָ און דאָרט פון איין האָריוואָנט צום צווייטען.
אסתר האָט זיך איינגעוויקעלט אין איהר ברייטען איינפאַכען
מאַנטעל. זי האָט זיך דערפיהלט אזוי ווי זי וואָלט אויסגעוואַקסען
העכער. די קאַלטע, שאַרפע און שטילע לופט פון דער ווייסער נאַכט,
האָט שטילערהייט געשטראַכט אין איהר האַרץ אַריין. דוד האָט זי
אַרומגענומען מיט איין האַנד, ווי מיט אַ גאַרטעל, און זיי זיינען ביי-
דע צוזאַמען אַרונטערגעשפרונגען פון פּיאַזשע אין שנעע אַריין און
אויף געלאָפּען איבער דעם הויף, דעם טיעפען שנעע, ביז צום טויער,
וואָס האָט געפיהרט צו די לאָנקעס.
ביים טויער האָבען זיי זיך אָפּגעשטעלט. דוד האָט דעם טויער
געעפענט מיט שווערקייט, ווייל ער איז געוועזען פּערשאַטען מיט
שנעע און איינגעפרוירען.

— וואָס וועלען מיר טהאָן? — האָט אסתר געפרעגט.
— קומט, וועלען מיר געהן ביידע צוזאַמען, איך מיט אייך. איך
וועל שווייגען און איהר וועט שווייגען. הא, וואס פאַר אַ ווייסע
וועלט!

— הע, אזוי געהן וויל איך ניט.

— וועל איך אייך טראָגען אויף מיינע פלייצעס.
 — איהר וועט ניט קענען. דער שנעע איז אזוי טייער. איך
 בין א שווערע, וועסט ניט קענען.
 — איך וועל יאָ קענען.
 — געהט עס!
 דורך נעהמט אסתר'ן אָן ביי איהרע הענט, בויגט איין זיין פליי-
 צע, אסתר היינגט זיך אָן אויף איהם. ער וויל זיך אויסגלייכען און
 קען ניט.
 — אז דו מאַכסט זיך שווער, וועל איך דיך ניט קאָנען טראָג-
 גען, אסתר.
 — איך בין שווער ווי בליי, איך האָב דאָך דיר געזאָגט אז
 דו וועסט מיך ניט קאָנען טראָגען. איך קען מעלקען קיה, איך קען
 אַקערען מיט מיין פאַס אַקסען, וויל ער מיך טראָגען אויף זיינע
 פלייצעס.
 דורך איז געבליבען שטעהן אַ פערלורענער. דאָס וואס אסתר
 האָט איהם אָנגעהויבען צו זאגען „דו“, און דאָס וואָס ער האָט זי ניט
 געקענט טראָגען אויף זיינע פלייצעס, האָט אין איהם דאָס מעגליכע
 צוטומעלט.
 ער איז פערלאָפּען פון אונטען, אסתר'ן געהאָן אַ כאַפּ און זי
 אויפגעהויבען.
 — הע, אזוי וויל איך ניט — האָט אסתר זיך געוואַרפען און
 געקלאַפּט מיט איהרע שיך אין דוד'ס קניעס.
 דורך האָט זי אָפּגעלאָזען און געזאָגט:
 — מיר וועלען אזוי געהן איבער די לאַנקעס און שווייגען.
 — און נאָכדעם וועלען מיר פּערגעהן ערגעץ אין וואַלד אַרײַן
 — האָט אסתר ווי פּער'חלומ'ט געצויגען, — וועט פּלוצים אָנקור
 מען אַ בער, וועלען מיר אַרויפקריכען אויף אַ הויכען בוים.
 — עס איז שוין דאָ נישטאָ קיין בערען, אסתר. זיי זיינען אנט-
 לאָפּען פאר די מענשען.
 — וועלען מיר געהען אין יענע וועלדער וואו עס איז נאָך דאָ
 בערען.
 — אַה, זיי זיינען ווייט פון דאָנען.
 — וועלען מיר געהען אוועק ווייט פון דאָנען.
 — אזוי ווילסטו אוועקגעהן פון דאָנען, אסתר?

— אויב עס וועט קומען דער מאן וועמען איך וועל ליעב האָן
בען בעסער ווי מיין טאטען און מיין מאמען, וועל איך מיט איהם
אוועקגעהן פון דאנען.

— און אויב ער וועט ניט וועלען?

— וועל איך איהם ניט ליעב האָבען.

— מיר האָבען אָפגעמאכט, אז מיר זאָלען געהן איבער די לאַג־

קעס און שווייגען.

— אז דו מעגסט רעדען, וויל איך אויך ריידען.

— לאַמיר שווייגען.

זיי זיינען געגאנגען אין טיעפען ווייסען שנעע. דוד האָט ארומ־
גענומען אסת'ר'ן מיט איין האנד ווי מיט אַ גארטעל.

פלוצים טהוט ער זי א פרעג:

— אסת, ווילסט ווערען מיין שוועסטער?

— האָסט גאָר ניט קיין שוועסטער?

— איך בין איינער ביי מיין טאטע מאמע.

— אזוי? איך וועל ווערען דיין שוועסטער — האָט זי גע־

זאָגט נאָך אביסעל איבערלעגונג — זאָג מיר נאָר, ווי אזוי קען איך
ווערען דיין שוועסטער?

— מיר וועלען ווארטען ביז דער שנעע וועט צולאָזען ווערען.

עס וועט זיין א שעהנער, ווארימער טאָג, וועל איך קומען און זיך
אוועקשטעלען ביי א פענסטער פון אייער הויז. איך וועל טהאָן אַ
פייה, וועסטו אַרויסקומען. דעמאָלט וועל איך דיך טהאָן א כאפ און
מיט דיר אנטלויפען צו אונז אין הויז אריין, מיין מאמע וועט דיך
ליעב האָבען און איך וועל דיך ליעב האָבען אזוי ווי א שוועסטער.

— און דיין טאטע?

— מיין טאטע? ער וועט איבער דיר ציטערען אזוי ווי מען

היט אָפ אן אייך־און־איינציג מיידעלע. ער שטעהט אויף ווען עס
איז נאָך פינסטער אין דרויסען, וועט ער אלע אין דער פריה, ווען
ער שטעהט אויף, צוגעהן צו דיין בעט מיט שטילע טריט און זעהן,
אז ווינטער זאָלסטו זיין צוגעדעקט, און אויב עס וועט זיין זומער,
וועט ער שטילערהייד עפענען דאָס פענסטער אקעגען דיין בעט, אז
דאָס קיהלע ווינטעל זאָל בלאָזען צווישען דייע שעהנע, צואוואַר־
פֿענע האָר.

— צו וואס טויג דיר א שוועסטער?

— צוליעב מיין מאמען וויל איך דיך פאר א שוועסטער. זי וועט ווערען אלט, וועט זי מיך ניט קומען רופען פון די פעלדער אהיים; זי וועט ווערען אלט, וועט זי ניט האָבען וועמען צו דערצעהלען איהרע מעשות.

— וואס־זשע וועט מיין מאמע טהאָן, ווען זי וועט ווערען אלט?
— עס איז דאָך ניט ווייט פון אונזער הויז צו אייער הויז, וועט זי קענען קומען אלע מאָל א קוק טהאָן אויף דיר.

— זאָג מיר נאָר, דוד — האָט זיך פלוצים אסתר א כאַפּ נע־טהאָן, ווי איינער פון א לייכטען שלאָף — וועסט טאקע דאָ אַפּלע־בען דיין גאַנצע וועלט?

— וואָס דען מיינסטו? ! — איז דוד אזוי ווי ברונז נעווארען — איך בין דאָ געקומען אויף אייביג! ... איך וועל פון דאָנען שוין ניט אוועקגעהן. נאָר מיר פעהלסט א שוועסטער, הערסט, מיין טאטע־מאמע וועלען אפשר אוועק פון מיר, אָבער איך בלייב דאָ. איך וועל דיך אריינגעהמען אין מיין הויז אריין. מיר וועלען זיך לעבען אַט אזוי: איך וועל אקערען, זעען און שניידען און דרעשען, און דו וועסט מיך רופען מיט דינע געזאַנגען פון פעלד אהיים. מיר וועל לען האָבען פערד, וואָלד און ברויט. פון אלע פרוכטען וועלען מיר איינמארינירען אויף דעם ווינטער. מיר וועלען מאַכען וויינען אלער־ליי...

— מיין טאטע האָט זיך איינגעליעבט אין זיינע אַקסען. איך אָבער האָב לייעב א פערד, א פערד — האָט זיך אסתר ווי געקרימט צום וויינען.

— ניט איין פערד, מיין לייעב, קליין שוועסטערעל, — האָט דוד גערדיקט צו זיך אסתר'ן — פון מיין איין פערד וואָס איך האָב אַצינדערט וועט ווערען צוויי. זי, מיין פערד, טראָגט אין איהר בויך א לאַשעקעל, און פון דעם לאַשעקעל וועט אַרויסוואקסען א גרויסער פערד.

— וועסט מיר שיינקען דאָס לאַשעקעל, דוד?

— עס איז שוין דיינס! און אז עס וועט אויסוואקסען, זועסטו טו פאָהרען רייטענדיג אויף דיין פערד.

— און אויב איך וועל ניט וועלען זיין דיין שוועסטער, וועסטו אַפּנעהמען דאָס פערד צוריק?

— דאָס פערד איז שוין דיינס אויף אייביג — האָט דוד אויפ־

נעוהיבען זיין לינקע האנד און מיט איהר געטהאָן אַ וואָרף אין דער
לופט, ווי מען ווארפט מיט אַ שווערען האַמער — און דו וועסט
סיינמאָהל ניט וועלען אויפהערען צו זיין מיין שוועסטער, וועסטו?
— מיר האָבען אָפגעמאַכט, אז מיר זאָלען שווייגען.
— וואו איז דיין שליטעל, אסתר? וועלען מיר אוועק צו דיין
בארג. דו וועסט זיצען אין שליטען און איך וועל דיך שלעפען
בארג אַרויף...

— נעהט עס!

אסתר מיט דוד'ן זיינען אוועק צו יענעם בארג. אַ ברייטע לאַנג
קע האָט זיך צושפרייט באַרג אַראָב אין אַ טהאַל אַרײַן. אין טהאַל
איז געוועזען אַ וואַלד, ווי אַ קיילעכדיגער ויעהם אַרום דער לאַנגקע.
אַז מען איז געשטאַנען אויף דעם באַרג האָט מען געקענט אַרײַ
בערקוקען איבער דעם וואַלד וואס אין טהאַל, העט ווייט ביז צום
האַרױזאַנט.

אסתר האָט זיך אוועקגעזעצט אין שליטען. עס איז געוועזען
אַ לייכט, קלײַן שליטעלע, געמאַכט פאַר איין פערד מיט צוויי שאַפֿ-
טען און מיט אייזערנע גליטשערס, אזוי דיין אויסגעקלאַפט ווי צוויי
מעסערס.

דוד האָט אָנגענומען ביידע שאַפטען און האָט געריהרט פון
אָרט. באַרג אַראָב איז ער געלאַפּען, ווייל דאָס שליטעלע האָט איהר
געשטופט. אסתר האָט זיך אזוי געפרעהט און געקלאַפט מיט ביידע
פּיס אין דנאָ פון שליטעל און געשריען הויך און מונטער אזוי ווי
אַ מחנה גענו, ווען זיי הויבען זיך אויף פון דער ערד און הייבען אָן
צו פליהען.

דוד איז אראפ אין טהאַל און געפיהלט ווי די ערד מיט דעם
ווייכען שנעע זיינען שוין ווי פערשווינדען פון אונטער זיינע פּיס.
ער איז געפלויען ווי אויף פליגלען און האָט אויך עפעס מאָדנע גע-
שריגען.

עס האָט זייער פרייד אָפגעקלונגען אין דעם איינגערדעמעלטען
וואַלד, אַרומגעשפרונגען פון איין בוים צום אַנדערען. עס האָבען די
שטומע בויםער אויך אָנגעהויבען צו לאַכען מיט אזוי פיעל פרייד,
און אלע מאָהל איז פון איין אַנדער בוים אַ קויל מיט שנעע אַראָפֿ-
געפאלען און צושאָטען געווארען.

ווער האָט זיך געווארפען מיט שנעע באַלס?

אסתר האָט אָנגענומען אַ פּוֹלע האַנד מיט שנעע, גיך עס צור
נויפגעדריקט אין אַ קויל און אַ וואַרף געטהאָן אויף דוד'ן.

ווער וואַרפט מיט שנעע באַלם?

דוד האָט זיך גיך איינגעבויגען און אָנגענומען צוויי פּוֹלע הענט
מיט שנעע, עס גוט צונויפגעקויקעלט און אַ וואַרף געטהאָן אסתר'ן
אין פנים אריין.

ווער וואַרפט מיט שנעע באַלם?

אסתר האָט זיך אַריבערגעבויגען פון שליטעל און אָנגענומען אַ
פּוֹלע האַנד און ניט געמאכט קיין קויל, נאָר אזוי מיט לויזען שנעע
בעשטען דוד'ן.

האָט דוד געכאַפט אַ פּוֹלע האַנד מיט שנעע און איז צוגעלאָפּען,
אַרומגענומען אסתר'ן און מיט דעם שנעע אָנגערעבען איהרע באַקען.
— האָסט געזאָגט אז דו וועסט מיך אַרויפשלעפען דעם באַרג —

האָט אסתר זיך גערסיען פון דוד'ס הענט.

— געהט עס!

דוד האָט אָנגענומען ביידע שאַפטען פון שליטעל און זיך אייניג
געבויגען און אָנגעהויבען צו שלעפען באַרג אַרויף. אסתר איז אַרויס-
געשפרונגען פון שליטעל און איז מיט אַן איינגעהאלטענעם אָטעם
געבליבען אין טהאַל. און ווען דוד איז שוין געוועזען אויף דעם
שפיץ פון באַרג האָט אסתר אויסגעשאַסען מיט אַ געלעכטער.

דוד האָט זיך אַרומגעקוקט און דערזעהן אז אסתר איז נישטאָ
אין שליטען. אין זיך האָט ער דערפיהלט ווי ער האָט זיך פּער-
שעהמט און דאָס בלוט איז איהם געקומען אין פנים אריין. ער
האָט אוועקגעלעגט די שאַפטען און אַרונטערגעלאָפּען צו אסתר'ן אין
טהאַל אריין. ער האָט זי געיאָגט פון איין בוים צו דעם אַנדערען
ביז ער האָט זי געכאַפט. ער האָט זי אַרומגענומען פּעסט מיט ביידע
אַרעמס. זי האָט זיך ניט געוועהרט, נאָר ווי אַ שולדיג קינד זיך איר
בערגעגעבען אין זיינע הענט.

דוד האָט אַליין ניט געוואוסט ווי אזוי עס איז געקומען. ער
האָט אסתר'ן געטהאָן אַ קוש אויפ'ן נאַקעטען האַלז וואס האָט אַרויס-
געשטעקט פון דעם צוקנעפעלטען ראָק.

אסתר האָט זיך אויסגעריסען, פּערהילט זיך אין איהר ראָק,
און אָנגעהויבען צו אַנטלויפען באַרג אַרויף. דוד נאָך איהר. די
ווייסע לבנה נאָך זיי.

אסתר איז אריבער דעם שטיינערנעם פלוים. פון איין לאַנקע
צו דער אנדערער איז זי געלאָפּען ווי אַ יונגער הירש און דוד איז
איחר נאָכגעלאָפּען און זיך געבעטען ביי איהר: — שוועסטער מינע,
לויף ניט אזוי!

אסתר איז צוגעלאָפּען צום הויז, געטהאָן אַ פּראָל אויף די טיר
און אריין אין הויז. דוד איז נאָך, אויך אַ פּראָל געטהאָן מיט דער
טיר.

אין הויז זיינען נאָך אַלע געזעסען ארום דעם גרויסען טיש.
אַלע האָבען זיך אויפגעהויבען פון זייערע ערטער. מען האָט
זיך דערשראקען.

אסתר איז אוועק אין איהר צימער. די מאמע איז איהר נאָכ־
געלאָפּען.

דוד האָט פון זיך אַראָפּגעווארפּען זיין פעלצעל און דעם הוט
און זיך אוועקגעזעצט אויף דעם וויעג שטוהל. אַלע האָבען אויף
איהם געקוקט, מען האָט אָבער ביי איהם גאָר ניט געפרעגט.

ער איז געזעסען אַ שטומער און זיך, צום ערשטען מאָל אין
זיין לעבען, דערפיהלט אַזוי קליין. און אַלעס וואס עס איז גע־
וועזען ביז איצט און דאָס וואס עס וועט נאָך קומען איז גאָרניט,
און ער איז אין גאַנצען אַן איבריגער דאָ אין הויז. צו וואס איז ער
נאָך איצט אריינגעקומען אין דעם דאָזיגען הויז?

— עט, עס איז גאָר ניט — האָט מר. וויינבוים זיך געבעטען
ביי זיינע געסט — לאָמיר זיך צוריק אומקעהרען צו אונזער שמועס.

XIV

מעהליגע בולבעס

— נו, איך בין דעם גאַנצען אויפדערנאכט געזעסען און גע־
שוויגען, איהר האָט גערעדט אַלץ ווי אזוי צו מאכען אונזער וועג בע־
סער, אָבער פריהער וואָלט איך געוואָלט דערלעבען אַז מיר זאָלען
אויפבויען אונזער שוהל — האָט זיך ר' אברהם וואלדען אריינגע־
וואָרפּען עפעס אזוי אונערווארטעט אין שמועס אריין — מיר האָבען
דאָך ניט קיין אָרט וואו מיר זאָלען גאָט בעטען און זאָגען אַ הייליג
וואָרט...

— איז דאָך טאַקע, ווי איך האָב געזאָגט — האָט מר. וויינבוים זיך געהיצט — אז מיר וועלען האָבען אַ גוטען, שענהעם וועג, וועט מען שוין וועלען געהן אין שוהל אַרײַן. איז דעמאָלט וועלען מיר זעהען, אויב מען וועט בעדארפען אַ שוהל, וועט מען בויען.

— ביי מיר אין הויז איז אייך שלעכט צו דאוונען? — האָט דאָגאָוויין זיך געווענדעט צום אַלטען וואַלדען גלייך אין פנים אַרײַן, — דאָס איז אייך איינס. איצט וועט איהר מיך אויך בעדארפען פרעגען צי איך וועל דערלאָזען אז מען זאָל בויען אַ שוהל.

— איהר בעדארפט עס אפּעל ניט? וואס איז, איהר זייט ניט חלילה קיין איד? — ברוגז'ט זיך דער אַלטער וואַלדען.

— ניט דאָס, ר' וואַלדען, ניט דאָס — האָט זיך דאָגאָוויין אויפֿגעשטעלט און אַפיר געגאנגען פון אונטערן טיש און זיך אַוועקגעשטעלט אין מיט שטוב און גערעדט, צוקלאַפּענדיג מיט ביידע הענט. — איך האָב מײַן פאַרם געקויפט מיט די „הייליגקייטען“ אַלס אַן אימפּראַוומענט... איצט וועט עס הייסען אז איהר ווילט ביי מיר צונעהמען די „אימפּראַוומענט“ און מיר לאָזען דעם פאַרם... עס איז אויך פּערשריבען שוואַרץ אויף ווייס אין די ביכער פון שטאָרט, אז איך טאָר ניט פּערקויפען מײַן פאַרם צו אַ אידען אָהן דער דאָך זינער אימפּראַוומענט... דאָס הייסט, אז וויפּעל זאָהרען די פאַרם וועט שטעהן אין אידישע הענט בעדארפען אידען פון ארום און ארום קומען אַהערצו דאוונען...

— דאָס מײַנט, אז וויבאַלד מיר וועלען אויפבויען אַ שוהל און וועלען צונעהמען די ספר תורה'ס, וועלען מיר מוזען, להבדיל ביי אייך אַבקויפען דעם פאַרם מיט אַלע בהמות אויך — האָט דער אַלטער וואַלדען טרויעריג ווי צו זיך אין דער באָרד אַרײַן געזאָגט.

— הע, עס האַלט נאָך ניט דערביי — מישט זיך אַרײַן מר. וויינבוים, — דערווייל בעדארפען מיר אַלע אַ גוטען און גלייכען וועג. ניט אמת?

און כדי אַנצוהאַלטען די שטימונג האָט מר. וויינבוים גערופּען זיין רבקה'ן, כמעט זיך ווי צוביזערט אויף איהר, פאַר וואס זי דערלאַנגט ניט די קאַרטאָפּעל.

רבקה איז אַנגעלאָפּען פון אסתּר'ס ציטער, אַ צוטראַגענע, מיט צושיבערטע האָר און פּלאַמענדע באַקען. ווי אַ שולדיגע אוועק אין קיך און געבראַכט צום טיש אַ גרויסען פּאַלימעסיק מיט בולבעס אין

דער שאַלעכטסט. פון די קאַרטאָפּעל האָט געזעצט אַ ווייס־גרויע פאָר
דע און זייער ריח פון ערד און קראַכמאַל האָט זיך אַריינגעצויגען
אין דער נאָז און צוגאַנגען אין מויל.

די ראָזענבערגס האָבען זיך פּלוצים אויפגעהויבען פון טיש, אָנ־
נעטהאַן די מאַנטלען, זיך גוט איינגעוויקעלט און ביידע צוזאַמען
אויסגעשריגען „אַ גוטע נאַכט“, ניט קוקענדיג אויף דעם, וואָס מען
האַט זיי געבעטען אז זיי זאָלען בלייבען און וואָס מר. וויינבוים
האַט זיי פּערשטעלט דעם וועג צו דער טיר, זיינען זיי אַוועקגעגאַנג־
גען. אז זייערע טריט האָבען זיך שוין ניט געהערט האָט רבקה וויינ־
בוים געזאָגט צו איהר מאַן :

— פאַר וואָס זיינען זיי אַוועקגעגאַנגען ? נאָר דו בעלידיגסט
מענשען, טרייבסט איטליכען פון הויז...

— איך האָב זיי בעלידיגט ? זייט איהר אלע, ליעבע נעסט,
מיינע עדות, האָב איך זיי מיט עפעס בעלידיגט ? נאַרישע פרוי,
מיינע, איך האָב אזוי פיעל תּענוג ווען עס שטעהט אויף מיין טיש
אַ שיסעל מיט קאַרטאָפּליעס, און מענשען עסען און האָבען הנאה.
עס איז דאָך מ י י אַרבייט, איך האָב דאָך זיי געגראָכען פון דער
ערד ארויס...

— הכלל, גענוג! אַוועקגעגאַנגען איז אַוועקגעגאַנגען — האָט
רבקה איבערגעשלאָגען מר. וויינבוים'ס מאָנאָלאָג, — רוקט אייך
צו געהנטער, איהר אויך דוד, איך בעט אייך, עסט און פּערטרינקט
מיט קוואַס און זאָל אייך וואויל בעקומען.

דוד וואַלדען האָט זיך צוגערוקט צום טיש, אָנגעגאַסען אַ גלאַז
עפּעל קוואַס און אויפגענעסען אַ קאַרטאָפּעל.

— וואונדערבארע קאַרטאָפּעל ! — האָט ער געזאָגט.

— די יענקיס פון ארום און ארום קומען צו אונז קויפען אויף
זריעה. אונזערע בולבעס האָבען אַ שם... — האָט זיך מרס. וויינ־
בוים בעריהמט.

ראַנאוויין האָט אָפּגעשיילט אַ קאַרטאָפּעל, זי גוט בעטראַכט און
איינגעביסען, נאָך אַמאָל זי בעטראַכט און געזאָגט :

— אייער קאַרטאָפּעל איז זעהר אַ גוטע, אַ מעהליגע, זי צושיט
זיך אין מויל.

— דאָס איז שוין ניט מיין אַרבייט — האָט מר. וויינבוים זיך
צושטייכלט — אונזער ערד איז זעהר גוט פאַר בולבעס. און דאָס

ניט אלע מיינע לאַנקעס האָבען די דאָזיגע מעלע. עס האָט מיר גע-
 נומען יאהרען און יאהרען ביז איך האָב אויפגעזוכט דאָס שטיק
 ערד, פאר בולבעס. אז איך בין צוריק מיט יאהרען געקומען אַהער
 פון שטאָרט, האָב איך געמיינט אז איך בין אַ קלוגער. ביי מיר איז
 געוועזען ערד, וואָס הייסט ערד? ערד דארף מען צואַקערען און
 בעמיסטיגען און פערזען, וועט וואַקסען. זאָגט גאָט: איך האָב
 אייך מענשען טאַקע געגעבען די ערד אין אייערע הענד אריין, אָבער
 איך האָב אייך געגעבען דעם מה צו פערשטעהען, און די הענט צו
 אַרבייטען און די ערד איז פול מיט אזוי פיעל סודות. שטעהט זיך
 דער מענש מיט זיינע הענט פערלעגט און טראַכט און טראַכט און אז
 ער קוקט זיך ארום האָט ער ערשט ניט געוואוסט וואָס ער האָט גע-
 טהאָן...

ראַנאוויין האָט איבערגעשלאָגען מר. וויינבוים'ען:

— ענטשולדיגט, איצט ווייסט איהר שוין, הייסט עס, יא אייערע
 ערדען. איז דאָך עמיצער געוועזען פאר אייך וואס האָט אייך גע-
 וואוסט, פאר וואס זשע האָט איהר ניט געפרעגט ביי אייערע שכנים?
 — אָט, אָט, דאָס איז דאָך מיינע רייד — צוהיצט זיך מר.
 וויינבוים, און הויבט שוין אָן אויסצושרייען העכער זיינע ווערטער, —
 א איד ווי איך, אָדער איין אַנדערער, קומט פון שטאָרט. וואָס בין
 איך געוועזען אין שטאָרט? ניט וויכטיג צו וויסען. איך קום
 אַרויס אַהערצו און בין אַ קלוגער. שכנים זאָגען מיר: טו אזוי.
 איך טהו פונקט קאפּויר. איך האָב קיינעם ניט געגלויבט. די גרוי-
 סע שטאָרט האָט מיך פערפרעמדט און ביז געמאַכט. נעהמט, צום
 ביישפּיעל, אונזער שכן ראָזענבערג'ן. זיינע ערדען גרענעצען זיך
 מיט מיינע און איך קען זיי אזוי גוט ווי מיינע אייגענע. איך ווייס
 אלע זיינע בוימער און זיין וואַלד. ער אליין פאַהרט זיך אוועק אלע
 יאָהר אין ניו יארק, אַרבייט שווער און שפּאַרט געלד, פאַר דעם
 געלד קויפט ער א פערדעל אין ניו יארק, א פערדעל נעבאָד וואס האָט
 שוין ניט קיין פיס קיין גאַנצע, אָדער עס האָט ניט קיין ציין צוכ
 קייען. קומט נאָכרעם אַהיים און שפּאַנט דאָס דאָזיגע פערדעל אין
 אַקער און שרייט זיך אַרויס זיין גאַל, זיינע קולות געהען ביז אין
 הימעל. קוים, קוים וואס ער „צומראַצט“ די ערד פון אויבענאויף,
 בלייבט אָהן כחות, ווארפט שוין אין איילעניש אריין אין דער ערד
 זיינע זריעות און זאָל גאָט אָפהיטען. איהר ווייסט דאָך, וואָס פאַר אַ

ברויטען ער שניידט פון זיינע פעלדער. זיין ערד איז שוין פול מיט קברים פון די אלע פעלדלעך וואס ער בעגראָבט. געה איך ניט איינמאָל אריין צו איהם אין הויז און זען זיך מיט איהם אוועק: הער אויס, ראָזענבערג, איך בין עלטער פון דיר, פאָלג מיך און לייג אוועק דיינע גענגלאַך. וויילסט פאָהרען אין שטאָדט אריין, פאָהר. נאָר בריינג דיין אָפגעשפאָרט געלד מיט זיך. איך וועל שוין צו אקערען דיינע פעלדער און דיר העלפען פארזען און פארדעקען. דו זעה בעסער, אז דיין שטאַל זאָל זיין אַ גאַנצער אויף דעם ווינטער, כדי דיינע בהמות זאָלען ניט פערפרוירען ווערען. דיינע בהמות זאָלען געבען מילך, קעז און פוטער, און דיינע הינער זאָלען לעגען אייער, און זען אויף דיינע קוואַקעס און פון די קליינטשעקע היהנרעלעך וועט אויסוואקסען גרויסע. רעד איך אזוי צו איהם און ער ווערט אַן אָנגעצונדענער: איהר זייט דאָך אַן עהרליכער איד, ווי מעג מען זיך אריינרייסען אין יענעמס וועגען...

— גערעכט! — כאַפט אונטער רבקה — ווער בעט דיך צו זיין אזוי גוט? יענע זיינען אונז שונאים. שיקען זייערע דארע בהמות אין אונזער גאָרטען. בערעדען אונזער אסת'ל, דעמאָלט ווען זיי ערע מיידלעך יאגען זיך אַרום מיט וואַלד-העקער — — זמר. וויינבוים האָט זיך אויפגעהויבען פון זיין זיץ און אָנגע-שריען אויף רבקה'ן:

— דאָס איז שוין גענוג! גענוג!

עס איז געווארען שטיל אין הויז.

וויינבוים האָט זיך אוועקגעזעצט און געזאָגט:

— הייסט עס, אז מיר וועלען זיך אַ נעהם טהאָן צו דער אר-

בייט? וואס זאָגט איהר, דוד וואַלדען? עס וועט זיין אַ שעהנער

וועג ווי דאָ אויפ'ן טיש...

XV

קיידי-דיך!

די ראָזענבערג'ס זיינען גענאָנגען אַ היים, דאָס איצטיגע מאָל, ניט מיט דעם וואַלד שטענעל דורך וועלכען עס איז געוואָרען נאָהענטער צו זייער הויז, נאָר אזוי ווי עמיצען אויף צו להכעיס האָבען זיי אויס-געקליבען דעם אלגעמיינעם דאָרפישען וועג.

אלע מאָל האָט מרס. ראָזענבערג זיך אומגעקוקט אַרונטשן צו וויינבוים'ס גרויסע הויז מיט די ליכטיגע פענסטער און אוועקגעכאַפט איהרע אויגען.

— וואָס קוקסטו זיך אזוי אַרום? — איז ראָזענבערג געוואָרען ברוגז.

— קוק, ווי ליכטיג וויינבוים'ס הויז איז. דיך האַרט עס ניט? — האָט מרס. ראָזענבערג זיך גערייצט מיט איהר מאַן — מיך פאַר- דריסט ניט, וואָס זייער הויז איז אזוי ליכטיג און וואָס זי שטעהט נאָר הענט פון וועג, נאָר מיך האַרט אָבער, וואָס אונזער הויז איז אזוי בע- גראַבען אין א טהאַל.

— דערפאַר האָבען מיר אַ קוואַל ביים הויז — האָט ראָזענבערג געטרייסט זיין ווייב. — מיר האָבען וואַסער אַ גאַנץ יאָהר.

— וואַסער קען מען בריינגען אין הויז אריין וואו די הויז וועט שטעהן, אָבער אז מען איז בעגראַבען אין א טאַהל זעהט מען דיך טאַקע ניט אַרויס.

— ביזט אַ קינד, — זאָגט ראָזענבערג ווייך און שטיל. — וואָס ווייטער מען איז פון דעם וועג איז אַלץ בעסער. איך האָב עס זעהר ליעב צו וואָהנען אין אַ הויז, וואָס שטעהט ביים וועג... דאָס איז ניט קיין היים, נאָר אזוי ווי אַ קרעטשמע...

— איך ווייס ניט. איך בין זיי מקנא. אָט וועט מען מאַכען אַ נייעם וועג מיט בוימער פון ביידע זייטען וועג און אז אונזער הויז זאָל שטעהן נעבען וועג וואָלט איך זי אויסגעפּוּצט, ווי אַ בלומען-שטוב אין אַ גרויסען גאַרטען.

— אַ ניט מאַכט מען שוין אַ נייעם וועג, — האָט ראָזענבערג געזאָגט. — רעדען איז זעהר גרינג.

— מען וועט מאַכען. דער אַלטער וויינבוים איז אַן עקשן און האָט איצט אַריינגעכאַפט צו זיך אין די הענט אריין דעם טאַמעוואַטע בחור, דעם דוד'ן. געזונד איז עס ווי אַ דאָמב. וועט מען טאַקע מאַ- כען אַ נייעם וועג. און דערנאָכדעם וועט וויינבוים איהם אוועקגעבען זיין „מויד“ פאַר אַ ווייב, — נאָר זי וועט איהם ניט נעהמען! וועסט זעהען, וועסטו זאָגען, אז איך האָב דיר אזוי געזאָגט. זי וועט דוד'ן ניט נעהמען.

— מי שוד וואָרי!

פון ביידע זייטען וועג זיינען געשטאַנען די וועלדלאַך איינגעטונד

מען אין ווייסען זילבער פון שנעע און לבנה ליכט. עס איז געוועזען שטיל און די טריט פון די ראָזענבערג'ס האָבען אָנגעקלונגען אין דער ווייט, און דער קלאַנג האָט זיך געהערט צווישען די בויער, פון די נאָעמע, דורכזוכטיגע וועלדלאַך.

אויף דער רעכטער זייט אין דער טיעפקייט פון וועלדעל האָט זיך אַרויסגעזעהן אַ הויכער, ווייסער בירקען בוים מיט אַ ברייטער קרוין פון צווייגען.

— פאַר יענעם ווייסען בוים האָב איך אַלע מאָל אין אַ פינסטער רער נאַכט מורא, — האָט מרס. ראָזענבערג אָנגעוויזען מיט דער האַנד. — ער ווייזט מיר אויס ווי אַ לאַנגער, ווייסער מענשעל מיט אַ בינט שטרוי אויף זיין קאָפּ...

ראָזענבערג האָט אַ לאַך געטהאָן, געהאַלטען זיין פייף אין מויל און אַרויסגעלאָזען אַ זייל רויך. אָבער ער האָט ניט געקוקט צו יענעם בוים. ער האָט אויסגעוויזען ערגעץ אין זיך אַ פערטיעפטער. עס האָט זיך דערהערט אַ פליה פון אַ פויגעל. ביים זייט פון וועג, ערגעץ נאָהענט, אָבער אַזוי פערבעהאַלמען, האָט זיך דערהערט אַ געזאַנג פון אַ פויגעל:

— קידי דיך! קידי דיך!

מרס. ראָזענבערג האָט אַ שפרונג געטהאָן און זיך נאָכגעקרוםט דעם פויגעל: קידידאדעל, קידידאדעל!

— זעה נאָר, ראָזענבערג, דער קידידאדעל איז נאָך דאָ, עס וועט נאָך אפנים זיין ווארים. אבי איך האָב געמיינט, אַז עס איז שוין ווייניגער — האָט זיך מרס. ראָזענבערג געפרייט.

ניט ווייט פון זשאַק'ס הויז האָט עפעס אַ שפרונג געטהאָן איבער דעם שטיינערנעם פלוים, געקרייצט דעם וועג און זיך אַריבערגעוואָרן פֿען איבער ראָזענבערג'ס פלוים און פערשווינדען אין וואַלד אריין.

ביי מרס. ראָזענבערג האָט אַ זעץ געטהאָן דאָס האַרץ. זי האָט געוואוסט, ווער עס האָט דאָרט געשפרונגען. זי האָט נאָר מורא גע- האַט, אַז איהר מאַן זאָל זיך ניט דערוויסען און עס קען איהם אייני- פאַלען נאָך צו לויפען, דעמאָלט איז אָך און וועה צו איהר וועלט!

דערפאַר האָט זי געזאָגט הויך און פּרעהלאַך:

— זעהסט, ראָזענבערג, אַ הירש איז דורכגעפלויען ווי אַ פייל אויסען בויגען, אַ הירש... און שוין נישטאָ איהם!

אַז זיי זיינען צוגעקומען צו זייער הויז, וועלכע איז געשטאַנען אַ

פינסטערע, פארדעקט אין דעם אייגענעם גרויסען שאַטען, וואָס זי האָט פון זיך געוואָרפען אויף דער ערד, האָט זייער הונד אַ שפרונג געטהאָן מיט זיינע פאָדערשטע פיס אויף ראָזענבערגען און אָנגעהויבען צו לערען קען מיט זיין צונג ראָזענבערג'ס הענט. ראָזענבערג האָט אַ גלעט גערטהאָן זיין הונד איבער'ן קאָפּ און איהם אַראָפּגעשטופט פון זיך.

זיי זיינען אריין אין הויז. מרס. ראָזענבערג האָט אָנגעצונדען דעם לאָמפּ. זי האָט זיך אביסעל אַרומגערדעהט איבער דעם הויז אָנער געטאָן אין איהר מאַנטעל, האָט אריינגעצויגען דעם ווארימען ריח פון הויז. און ווען איהר מאַן איז אַוועק אין שלאָף צימער, האָט זי שטיל אַראָפּגענומען פון זיך דעם מאַנטעל, אַראָפּגעצויגען איהרע שווערע שיד און אַרויפגעלאָפען מיט די טרעפּ, דורך דער אָפּענער טהיר, לינקס, צו די אויבערשטע צימערען, וואו די קינדער זיינען געשלאָפען.

זי איז צוגעגאַנגען אויף די שפיץ פינגער צום בעט וואו די „גרוי־סע מויד“ איז געלעגען, האָט זיך אריבערגעבויען צו איהר און אַ שמעק געטהאָן.

אסתר ראָזענבערג איז געלעגען מיט איהר פנים אַרויף, איהרע קליידער, רונדע ברוסט האָט זיך געהויבען אַרויף און אַראָב; עס האָט אויסגעוויזען, אַז זי שלאָפט געשמאַקט. די לבנה האָט אריינגעקוקט דורך דאָס דאַך פענסטער אַ קאַלטע און אַ בייזע.

מרס. ראָזענבערג האָט אַ נעהם געטהאָן דאָס מיידעל ביי איהרע צוואוואָרפענע האָר און זיי אַ שלעפּ געטהאָן. אסתר האָט אַ צימער גערטהאָן, געעפענט איהרע אויגען, וועלכע זיינען איצט געוועזען גרין פון דעם לבנה שיינן, וואָס האָט אריינגעקוקט דורך דעם דאַך פענסטער. עס האָט איהר זעהר וועה געטהאָן וואָס די מאמע האָט געריסען איהרע האָר און זי האָט זיך זעהר געשראַקען, טאַמער שלאָנגט די מאמע.

— האָסט נאָר ניט געהערט ווען איך בין אריינגעקומען?

— איך בין געשלאָפען.

— וואו ביזטו געוועזען?

— איך בין געשלאָפען, מאמע.

— זאָלסט מיר זאָגען, ווער עס האָט געשפרונגען איבער די

פלווימען?

— איך ווייס ניט, איך בין געשלאָפען.

די מאמע האָט אַ שטארקען שלעפּ געטהאָן אסתר'ן ביי איהרע

האר, זי אראָפּגעשלעפט פון בעט און זי צוריק מיט א שטויס אין פליי-
צע אוועקגעוואָרמען אין בעט אריין.

נאָכדעם איז מרס. ראָזענבערג אַרונטער צוריק אין שטוב אריין,
אַרויסגענומען אַ ברויט פון שראָנקס, אויפגעזוכט קנאָבעל און זיך אָנ-
געקאָסען אַ גלאָז מילך, געשניטען גרויסע פאייִדעס ברויט, אָנגעריבען
מיט קנאָבעל און געגעסען מיט אַפעטיט און אַלע מאָל פערטרונקען מיט
אַ ביסעל מילך.

זי האָט פון צייט צו צייט א זיפֿץ געטהאָן. געטראַכט, אַז איצט
וועט זי איהרע מוידען נעהמען אין די הענט אריין.

זיך גוט אָנגעגעסען, מיט ביידע הענט אָנגעריהרט איהרע ברוסד
טען: „עס וועט זיין מילך פאַר דעם קליינעם קינד אויף אַ גאַנצע
נאַכט.“ איז אריין אין שלאָף צימער.

אויף איהר בעט איז שוין דאָס קינד געלעגען און געשנאָרכעט
אין אַ טיעפען שלאָף און איבער דער ברייט פון בעט איז האַשעלע גע-
לעגען צושטרעקט, אַן אָנגעטהאָנענע און איהרע פיס זיינען געהאַנגען
אויף דעם דיל.

די מאַמע האָט זיך אַריבערגעבויען און געוועקט האַשעלען, דאָס
אינגערע מיידעל, מיט א געבעט און צערטליכקייט: האַשע, האַשקע,
האַשקעלע שטעה אויף, קינד, און געה לעג זיך אין דיין בעט.

דאָס מיידעל האָט אַ שפרונג געטהאָן, ווילד זיך אַרומגעקומט, איהר
רע גראָבע באַקען האָבען געפלאַמט, זי האָט זיך אויסגעריבען מיט ביי-
דע הענט איהרע אויגען, זיך ווייטער אַרומגעקומט און אַרויסגעאַנגען.
— דאָס קינד געוויינט? — האָט איהר די מוטער נאָכגעשריען?
— ניין, מאַמע, אַזוי ווי דו האָסט עס אַוועקגעלעגט, אַזוי שלאָפט
עס דעם גאַנצען אָבענד. אַסתר איז אַרויס און מיך איבערגעלאָזען
אַליין, איך וואַרט און זי קומט ניט, כאַפט מיך אָן אַ שלאָף, האָב איך
זיך אַוועקגעלעגט...

— שאַ, רייד ניט אַזוי פיעל, האַשעלע, געה לעג זיך אין דיין
בעט — האָט מרס. ראָזענבערג אַ מאַך געטהאָן מיט דער האַנד צום
מוידעל און אַז זי האָט זיך געוואָלט אַליין אַרוינלייגען אין איהר בעט
האָט זי דערזעהען, אַז איהר מאַן רויכערט זיין „פּיפּ“ אין בעט. האָט
זי אָנגעמאַכט אַ געוואַלד:

— ראָזענבערג, ווילסט נאָך מאַכען אַ פּייער, נאָך דאָס פעחלט
מיר.

ראָזענבערג האָט אַוועקגעלעגט די פייף אויף דעם טישעל, וואָס
איז געשטאַנען צווישען די בעטען, זיך גוט אויסגעצויגען אויף זיין בעט
און געזאָגט:

— וואָס הערט זיך, האָסט שוין איינגעפאַקט מינע זאַכען. מאָר-
גען אָבענד פּאָהר איך מיט דער שיף אין שטאָרט. ער איז געבליבען
אַ ווילע שטיק און נאָכדעם שטילערהייד ווייטער געזאָגט: און וואָס
וועט זיין מיט די קינדער ?

— נעם זיי מיט אין שטאָרט אַרײַן.

— גרינג צו זאָגען, נעהם זיי מיט.

— זיי זיינען שוין ניט קיין זויג קינדערלאַך. אין שטאָרט וועט
פון זיי ווערען אַ לײַט. נאָר זעה, אַז זיי זאָלען שטעהן אין איין צימער
ביי אונזערע בעקאַנטע.

— און דערנאָכדעם וועסטו מיר פאַרוויינען מיינע טעג און יאָהר-
רען.

— ראָזענבערג, עס איז פאַרפאַלען, דו וועסט נעהמען די קינדער
אין שטאָרט.

— איך וועל זיי נעהמען — האָט ראָזענבערג זיך געבעטען ביי
זיין פרוי, — נאָר איצט לאָז מיך שלאָפען.

עס איז געוואָרען שטיק אין הויז. דורך דעם פענסטער האָט זיך
אַנגעזעהען די זילבערנע, ווייסע נאַכט. ראָזענבערג האָט ניט געקענט
איינשלאָפען, כאַטש איהם האָט זיך אַזוי געוואָלט ערגעץ פאַרפאַלען
ווערען אין אַ טיעפען שלאָף. פאַר זיינע פערמאַכטע אָבער וואַכע אויגען
האַט זיך געטראָגען אַ קנויל, א פערוויקעלטער פון זיין פערגאַנגענהייט:

— געוועזען אַ געזונטער, הויכער בחור און געאַרבייט אין „שאַפּ“,
פערדיענט און געשפּאַרט. און ערגעץ אויף אַ באַל זיך פערליעבט אין
אַ מיידעל. זיי האָבען ביידע געאַרבייט און געשפּאַרט. חתונה גע-
האַט און ווייטער ביידע געאַרבייט און געשפּאַרט. עס איז געקומען אַ
קינד, האָט זי אויפגעהערט צו אַרבייטען. באַלד איז געקומען נאָך אַ
קינד. עס האָט אָנגעהויבען צו ווערען שווער. ער איז געוואָרען שוואַך
און זיין נאַנצער וועזען האָט אויסגעוויזען ווי אַ זאַק מיט ביינער. זי
איז אויך געוואָרען שוואַך. עס איז נאָך געוועזען אַ פּאָר הונדערטער
אין באַנק. האָבען זיי אין די אָבענדען געשמעסט. האָט זי געזאָגט:
וועה, ווי דו זעהסט שלעכט אויס! האָט ער געענטפערט: דו זעהסט
ניט אויס בעסער פון מיר. וואָס וועט זיין דערסוף ? צוזאַמען האָט

מען געזוכט וועגען וואו ארום עס זאל קומען עפעס בעסערס. מען האָט באטראַכט צו מאַכען אַ געשעפט. פֿלעגט ער טענה'ען, אז צו מאַכען אַ געשעפט טויג ער ניט. אזוי גוט ווידער ווי דער מאַן בעדאַרף טויגען, אזוי נאָך בעסער בעדאַרף אַ קראָם האָבען די פֿרוי. הייסט עס שוין, אז מאַן און ווייב בעדאַרפען זיין פֿערקויפט און די גאַנצע היים און די קינדער וועלען ווערען הפֿקר. ווי וואָלט געוועזען, אז זיי זאָלען אַרויס אין אַ דאָרף קויפען לאַנד און עסען ברויט רוהיג און שטיל. זיין ווייב האָט געהאַט אין איהר בלוט מעהר דאָרף ווי שטאַרט. ער אליין האָט ניט געוואוסט, וואָס אַ דאָרף איז, אָבער פונדעסטוועגען האָבען זיי אָנגעהויבען צו ריידען געשמאַק. עס וועט זיין, אַ שטוב אן אייגענע אויף. אַ קוה וועט געבען מילך, פֿוטער און קעז און די היהנער וועלען לייגען אייער און די דאָזיגע היהן וועלכע וועט ניט לעגען קיין אייער וועט מען פיהרען צום שוחט און עס וועט זיין פֿלייש. די ערד וועט גיבען ווייצענמייל, קאָרען מייל, פֿון אַן עפעל ביז אַ ציבעלע. דאָס ווייב זיינס האָט זיך אָנגעכאַפט אין דעם פֿלאַן מיט הענד און פֿיס און ער אליין האָט זיך זעהר פיעל בעטראַכט און עס איז אויסגעקומען, אז ווי באַרד ער וועט האָבען זיין אייגענע ערד, וועט ער ניט בעדאַרפען געהן מיט קיין אַראָפּגעלאָזמען קאַפּ. ער וועט טהאָן דאָס, וואָס ער וועט וועלען. און וואָס נאָט וועט גיבען וועט זיין גוט. וועט געהן אַ רעגען, וועט זיין גוט, פֿון רעגען וואַסען די ברויטען. וועט געהן אַ שנעע, וועט ווערען די וועלט ווייס און עס וועט ליכטיג ווערען אין די אויגען. ווינטער איז אין דרויסען קאַלט, וועט אָבער זיין וואַרעם אין הויז און עס וועט זיין צייט צו זיין פֿויל און צו זיצען אויף דעם וויעגשטול און רויכערען. זומער וועט שיינען די זון און מען וועט אַרבייטען, ווייל די זון וועט שיינען...

XVI

דער פּאָטער ווייסט ניט...

נאָכדעם ווי אַלע געסט זיינען שבת צו נאכט אוועק פֿון ווייני בויס'ס הויז איז מר. וויינבוים אַרויסגעגאַנגען אין שטאַל זעהן וואס זיינע בהמות טהוען. עפענדיג די טיר פֿון שטאַל האָט איהם פֿון דאָרט אינגעוועניג געטהאָן אַ בעגעגען אַ וואַרימער ריח. ער האָט זיך

שטארק דערפרעהט וואס זיינע בהמות שלאָפּען אין אזא וואַרימקייט. עס איז איהם אזוי גוט און וואַרעם געוואַרען אין אלע זיינע גליעדן דער. ער האָט אויפגעהאַנגען דעם לאַמטערען אויף אַ צוואַק, אָנ-געוואַרפּען צו בינטלעך היי אימליכער בהמה אויף ביינאַכט, איבער געדעקט דעם „בן יחיד“, אזוי ווי ער פלעג איהם אליין רופען, דעם פּערד זיינעם, מיט אַ וואַרימער דעק און איהם אויך ניט פּערטהיילט מיט היי, געגלעט איהם איבער זיין האַלז און צו איהם געזאָגט: „מאָר גען וועלען מיר ביידע אוועקפיהרען אַסתר'ען אין שטעדטעל אַרײַן.“

געהענדיג פון שטאַל אין הויז האָט ער זיך גוט אַרומגעקוקט אין אלע פּיער עקען פון דער וועלט. עס איז געוועזען אַ שעהנע ווייסע וועלט פון דער ערד ביז צום הימעל. דאָס ביינאַכטיגע ליכט פון נאָט האָט אזוי געשניטען אין די אויגען מיט זיין ווייסקייט. ער געץ איז ער אליין, דער בעשעפּער פון דער וועלט, אין הימעל געווען סען און געטראַכט שטילערהייד, ווי אזוי מאָרגען אין דער פּריה אָנצור-הויבען דעם טאָג אַרבייט... דערווייל איז שטיל אויף דער גאַנצער ערד. וואַלד און שנעע, באַרג און טהאַל, טייך און ים, זיינען איצט אין אַ טיעפען דרימעל, און אויב ערגעץ אין אַ הויז וויינט אַ קינד, וועט שוין די מאַמע באַלד זיך אויפכאַפּען און איהם אָנזויגען. אויב ערגעץ אין אַ שטאַל איז דאָ אַ בהמה, וועט שוין דער באַלעבאָס אַרויס-געהן צו איהר און איהר געבען אַ בינטעל היי, זאָלען זיי ניט מיינען אַ דער בעשעפּער פון דער וועלט האָט אין זיי פּערגעסען. ווייל ער ווייסט אז ער האָט זיך אויף וועמען צו פּערלאָזען...

מר. וויינבוים איז אַרײַנגעגאַנגען אין הויז אַרײַן, פּערלאָשען דעם לאָמפּ אין שטוב און איז אוועק אין זיין צימער. ער האָט זיך געלעגט אין בעט און אײַנגעשלאָפּען, כאָטש איהם האָט זיך נאָך גע-וואַלט ליגען און טראַכטען פון דעם ווי אזוי זיי וועלען דעם נייעם וועג מאַכען און פּערגלייכען. מענשען וועלען פּאַהרען און זאָגען, אז עס איז דער וועג פון טשייפּעל הייל, געבענשט זאָלען זיין די מענ-שען וואָס וואָהנען דאָ...

רבקה איז געוועסען אַן אָנגעטהאַנגענע, געבען דעם בעט פון איהר מידעל, צוגעהאַטען מיט איהר האַנד אַסתר'ס קאַפּ.

— אַסתר'ס, וואָס איז דיר?

— נאָר ניט, מאַמע.

— וואָס-זשע וויינסטו?

- ווער וויינט ?
- איך ניט. דו וויינסט, אסתר.
- וואָס האָסטו זיך אָנגעבונדען אָן מיר ? נא, זעה מיינע אויגען, זיי זיינען טרוקען.
- האָסטו הייז אין קאָפּ.
- לאָז מיך אָנטאָפּען דיין קאָפּ, וועל איך דיר אויך זאָגען אז דו האָסט הייז.
- פאר וואָס־זשע שלאָפסטו ניט ?
- איך קען ניט שלאָפּען, מאמע, אז דו זיצסט נעבען מיר.
- ניין, וועסט מיר ניט איינריידען, אסתר, איך וועל ניט אוועקגעהן פון דיין בעט ביז דו וועסט ניט איינשלאָפּען.
- הע, האָסט מורא איך זאָל ניט אַנטלויפּען ? טאָ זייך נעבען מיר און היט מיך.
- איך וויל נאָר וויסען, וואס דו ביסט אזוי אריין אין הויז מיט אזא געלויב. א מאמע בעדארף וויסען.
- איך האָב זיך פאר עפעס דערשראָקען, איך האָב עס שוין דיר פריהער געזאָגט. דו גלויבסט מיר אָבער ניט. איך האָב זיך פאר עפעס דערשראָקען...
- ווען די מאמע וואלט צו דיר געזאָגט, אסתר, געה ניט ארויס ביי נאכט שפּאַצירען, פּאָלגסט דען וואס דיין מאמע זאָגט דיר ?
- איך בין ניט גענאנגען אליין, מאמע, און חוץ דעם בין איך ניט קיין וועג קינד.
- דערצעהל זשע מיר וואָס דו האָסט אזוינס דערזעהן ער־געזי אין וואַלד, פאר וואָס דו האָסט זיך דערשראָקען.
- איך האָב זיך פאר גאָר ניט דערשראָקען.
- אז איך זאָג האָסט הייז. ערשט פריהער האָסטו מיר גע־זאָגט אז דו האָסט זיך דערשראָקען פאר עפעס אין דרויסען ביזטו אנטלאָפּען אהיים. איצט זאָגסטו אז דו האָסט זיך ניט דערשראָקען.
- איך ווייס אליין ניט וואָס צו זאָגען. לאָז מיך איצט אָפּ.
- איך וועל דיר אן אנדערש מאָל אליין דערצעהלען. איצט לאָז מיך אָפּ, איך וויל שלאָפּען.
- איך וועל רופען דעם טאטען, עפעס איז מיט דיר ניט גוטעס געשעהען.
- דער פא וועט דיך אוועקטרייבען פון מיר.

— שוויגזשע. איך לעג זיך מיט דיר אין בעט. איך וועל
שוין איינע אליין ניט קענען שלאָפּען היינטיגע נאכט.

— געהט עס, מאַמע.

זי מוטער מורמעלט עפעס שטילערהייד, בעוועגט זיך אזוי שטיל
אויסטהוענדיג די קליידער און שיד, לעגט זיך אין בעט.

אסתר דערנעהנטערט זיך צו איהר. קינד און מוטער נעהמען
זיך ארום. עס איז שטיל. ערגעץ הערט זיך, ווי עס געהט עמיצער
ארום אין דער נאכט מיט לאנגע פוס, שפּאַנט פון איין באַרג צו דעם
אַנדערען, שפּאַנט אַריבער טהאַלען און וועלדער און ריהרט קוים, קוים
אַן די פּערשנעמע ערד מיט זיינע פיס.

— מאַמע, האָסטו זיך אמאָל איינגעליעכט, ווען דו ביזט געוועזען
א מידעל.

— וואָס איז דיר פּלוצים איינגעפאלען צו פּרעגען?

— איך וויל וויסען צי יאָ.

— יאָ.

— ווי אזוי?

— ווי אזוי ווייס איך אליין ניט. אפשר שוין פּערגעסען, נאָר
ניין, אסתר, איך האָב פּלוצים אזוי פון זיך אָנגעהויבען לייעב צו האָר-
בען.

— וועמען?

— וועמען ווייס איך אליין ניט. נו, זאָל זיין דיין טאַטען.
איך האָב איהם געזעהן איינמאָל און זיך פּערשעהמט פאר איהם. בין
איך אנטלאָפּען אין אן אַנדער צימער. איך האָב זיך דורך דער
וואַנד איינגעהערט, ווי אזוי ער האָט דעמאָלט גערעדט. האָב איך
אָנגעהויבען צו בענקען נאָך איהם.

— דאָס אלעס?

— וואָס דען האָסטו געוואָלט?

— איך האָב געמיינט, אז דו ביזט אַרײַן און אַרױפּגעפּאַלען
אויף איהם, שעהם זיך ניט, עס איז מיין טאַטע.

— וואס רערסטו נאַרישקייטען? אז נאָכדעם ווי מיר האָבען
חתונה געהאַט האָב איך זיך געשעהמט איהם צו קוקען אין די אויגען
אַרײַן.

— אָבער ער האָט דײַך אמאָל א קוש געטהאָן?

— איך געדיינק ניט. ניין, מיר דאכט, אז ווען איך בין גע-

וועזען אַ כלה און געקומען צו מיין חתן צו גאסט, האָט ער מיר געטהאָן דעמאָלט אַ פאַלשען קוש.

— וואס הייסט אַ פאַלשער קוש?

— איך ווייס אליין ניט וואס עס איז דער אמת'ער קוש און וואָס עס איז אַ פאַלשער קוש. נור אז איך האָב דערנאָכדעם אין אַ וואָך אַרום, ווען איך בין אַהיים געקומען, דערצעהלט מיין פריינד דינע, האָט זי געזאָגט אז דאָס רופט זיך אַ פאַלשער קוש.

— וואו האָט ער זיך געקושט? — האָט אסתר געפרעגט נאָך דעם, ווי זי איז אביסעל שטיל געלעגען און געטראכט.

— איך האָב זיך פערקעמט ביים שפיענעל מינע האָר, לאַנגע האָר האָב איך דעמאָלט געהאט, קומט ער אריין און איך דערזעה איהם. ווער איך אַ בלאַסע און וויל שוין אנטלויפען. זאָגט ער צו מיר: „ווארט, אַנטלויף ניט, איך האָב דיר אַ סוד צו דערצעהלען.“ זאָג איך: „אַ סוד? — עס איז דאָך קיינער נישטאָ פאר וועמען זיך צו היטען.“ ער האָט זיך אַרוםגעקוקט אין אלע זייטען, האָט אַרויפ־געלעגט זיינע הענט אויף מינע אַקסעל און צוגעבויגען זיינע ליפען צו מיין רעכטען אויער. מיר קלאפט אַ צאָהן אין אַ צאָהן. איך הער זיך איין. ער האָט עפעס אַ שטילען מורמעל געטהאָן און זיינע ליפען האָבען זיך אָנגעריהרט אין מיין באק, זעהר לייכט אָנגע־ריהרט.

— איצט ווייס איך שוין, איצט ווייס איך שוין — האָט אסתר זיך פלוצים דערפרעהט.

— נאָר שאַ, צווישען מיר און דיר זאָל עס בלייבען, אסתר — האָט זיך די מוטער געבעטען.

— אויב דו, מאמע, וועסט מיר צוזאָגען אז דאָס וואָס איך וועל דיר באַלד דערצעהלען וועט בלייבען צווישען מיר און דיר, וועט דאָס וואָס דו האָסט מיר דערצעהלט אויך בלייבען צווישען מיר און דיר.

— איך ווייס שוין, איך ווייס שוין — האָט די מוטער מעהרער צוגעטוליעט צו זיך אסתר'ן, אַרוםגענומען זי מיט איהרע נאָקעטע הענט אַרום האַלז — מענסט מיר שוין דערצעהלען.

— בלייבט עס צווישען מיר און דיר?

— נעהם מיר שוין ניט אַרויס די נשמה.

— ווייסט, מאמע — האָט אסתר געזאָגט, נאָכדעם ווי זי האָט

אביסעל זיך איינגעהערט אין דער שטילער נאכט — איך האָב איהם
ליעב.

- וועמען ?
— איך בין זיין שוועסטער און ער איז מיין ברודער.
— ווער איז ער ? איך בין דיין מאמע, מעג איך וויסען.
— ער האָט מיר געשענקט אַ לאָשעקעל. און אז דער ווינטער
וועט אוועקגעהן, עס וועט ווערען ווארעם, וועט ער קומען און אַ
פייה טהאָן פון יענער זייט פענסטער, וועל איך ארויסלויפען פון
הויז און אוועקפליהען מיט איהם.
— אז איך זאָל דערלעבען, נאָט דער גוטער — האָט די מוטער
צוגעדריקט אסתר'ס קאָפּ צו איהר ברוסט און איהר געטהאָן אַ קוש
אין די ווייכע האָר.
— איך וועל אָבער אין מיט וועג איהם לאָזען שטעהן און צו-
ריק אַנטלויפען צו דיר, אַהיים, איך וויל ניט אז דו זאָלסט בלייבען
אַליין אָהן מיר, אַ יאָ, מאמע ?
— געה, געה, ביזט אַ קליין קינד. עס קומט דיין צייט, האָסט
איהם ליעב, געה מיט איהם. איך בין אויך אוועקגעגאנגען פון מיין
מאמען.
אסתר האָט געהאלטען פערמאכט איהרע אויגען און האָט גע-
שוויגען. עס האָט זיך איהר אַלעס געמאָהלען וואס די מאמע האָט
דערצעהלט, ערגעץ ווייט, ווייט, אזוי שאַרף און זעהבאַר. זי האָט
צועפענט איהרע אויגען, די פינסטערקייט פון צימער איז צוביסלעך
אוועקגעשוואומען, דער שנעע און די לבנה האָבען אַריינגעקוקט דורכ'ן
פענסטער מיט דעם ווייסען פאָרהענגעל.
— מאמע, עס הויבט שוין אָן צו טאָגען — האָט זיך אסתר
אַ דערשראָקענע געטהאָן אַ ווארף.
— עס איז אזא ווייסע נאכט, ביז טאָג איז נאָך ווייט — האָט
די מוטער זי געגלעט און בערוהיגט, — נו איצט וועלען מיר אזוי גוט
אַ שלאָף טהאָן.
— געהט עס !
זיי האָבען זיך גוט איינגעדעקט. די מוטער איז איינגעשלאָ-
פען. אסתר האָט ניט געקענט. זי האָט פערמאכט איהרע אויגען,
האָט זיך איהר געמאָהלען דער ווייסער באַרג און אין פלאַכען טהאָל
אַ וואַלד, אזוי ווי אַ קיילעכדיגע שווארצע ראהם אַרום ווייסען באַרג.

און ס'האָט זיך איהר אויסגעוווּזען אז עמיץ פייפט פון יענער זייט
פענסטער. איז שוין אפשר ווארעם געווארען אין דרויסען, און דוד
האָט געבראכט דאָס לאָשעקעל? זי איז ברוגז אויף דוד'ן. ער
האָט איהר אַ ביס געטהאָן אין האַלז אריין און עס ווערט דאָרט אָנגעד-
שוואָלען. זי עפענט איהרע אויגען, קוקט זיך אַרום, ריהרט אָן מיט
דער האַנד איהר האַלז, וועקט אויף די מוטער.

— וואס איז שוין ווייטער?

— עפעס ווערט מיר געשוואָלען דער האַלז.

— וואו?

די מוטער זוכט אַרום מיט איהרע הענט אסתר'ס האַלז, שרייט
אָן אויף איהר און מוטער און טאָכטער בלייבען שטייל אַזוי ווי די
נאַכט אַרום זיי.

XVII

הענער שלאָגען זיך...

דער קומענדער מאָרגען אויף טשייפלע היל איז געוועזען א בליי-
כער און אויך איינגעווויקעלט אין נעבלען.

מר. וויינבוים איז אויפגעשטאַנען, אַזוי ווי אַלע טאָג, ווען דער
הימעל אין מזרח האָט אָנגעהויבען צו ווערען בלייך, זיך געוואשען און
אַרויס אין שטאהל צו זיינע בהמות. אריינקומענדיג אין שטאהל אריין
האָט ער א געשריי געהאָן: „גוט מאָרגען“. עס איז באַלד צווישען
זיינע בהמות געוואָרען אַ גערודער. זיי האָבען זיך אַלע אָנגעהויבען
אויפצוהויבען פון זייערע אָנגעבעמענע ערטער.

ער האָט בעטראַכט אַלעמען בעזונדער. געזונד. דאַנקען גאָט!
זיי איינגעטהיילט צו ביסלאך היי. אַוועק צוריק אין הויז אריין, אויס-
גערייניגט דעם אייזערנעם אויווען, איהם אונטערגעצונדען מיט שפיינדל-
לאך און נאָכדעם אויפגעוואָרפען עטליכע שייט האַלץ. צוגעשטעלט
דאָס טהעע קעסעלע מיט וואַסער.

ער איז אריינגעגאַנגען אויפוועקען די ווייבער.
אין הויז איז געוואָרען אַ ביסעל וואַרים און ליכטיג. וויינבוים
איז אַרויסגעגאַנגען מיט צוויי ווייסע עמער מעלקען זיינע קיה.
צוריק געהענדיג פון שטאהל מיט דער מילך האָט ער זיך פער-

קוקט ארום און ארום. פון דעם קוימען פון זיין הויז איז אויפגעקומען א גלייכע זייל מיט רויך און אין אלע זייטען, וואו עס איז נאָר ערגעץ געוועזען א הויז, אויף א באַרג צו אין א טהאַל, האָט זיך געזעהען, ווי עס רייסען זיך צום הימעל גלייכע זיילען רויך.

„עס וועט זיין א שעהנער טאָג“ — האָט מר. וויינבוים א טראַכט געטהאָן — דער רויך שלענגעלט זיך גלייך פון קוימען צום הימעל.

ער האָט איבערגעגאַסען די מילך אין קליינע טעפלאַך, צוגעדעקט און אַוועקגעשטעלט אין דעם מילכיגען צימעריל אויף א פאַליצע. דאָס ביסעל מילך וואָס איז געבליבען פאַר דעם הויז האָט ער אין א טעפעל אַוועקגעשטעלט אויף דעם אויווען. דאָס איז אַלעס געוועזען וואָס וויינבוים האָט געטהאָן אלע אינדערפריה אין הויז.

נאָכדעם איז ער צוריק אַרויס אין שטאהל. עס האָט גענומען א לענגערע צייט ביז ער האָט אָנגעטרינקען זיינע בהמות, אויסגערייניגט די שטאהל; די אַקסען מיט די קיה אַרויסגעלאָזען אין דרויסען — זאָלען זיי זיך אָנציהען מיט לופט. דאָס פערד אויסגעקעמט און איהם אויך אַרויסגעהרט אין דרויסען און איהם אָנגעטריבען, אז ער זאָל זיך אַביסעל דורכלויפען אין שנעע.

מר. וויינבוים האָט האַרציג געלאַכט־דערפון וויאזוי א פערדישען קאַפּ קומט אויס זיך צו וואַלגערען אין שנעע. אזוי ווי ער האָט נאָר אַרויסגעלאָזען דאָס פערד פון שטאהל, איז ער באַלד אַוועק צום אָרט וואו דער ברונען איז געשטאַנען און זיך אַוועקגעלעגט נעבען בערגעל און זיך געוואַלט איבערקויקלען באַרג אַרום...

אין דרויסען איז געוועזען אזוי שעהן און־פריש. די זון האָט מיט ליכטיגע אויגען אַרומגענומען דעם גאַנצען קיילכיגען האַריוואַנט.

מר. וויינבוים האָט צועפענט די טהיר פון דעם היהנער־הויז און ווייטער געהאַט א פול מויל צו לאַכען פון דעם, ווי אזוי זיי האָבען אלע מיט אַמאָל געוואַלט אַרויס אין דרויסען. עס איז געוואָרען אזא טומעל, פליגלען האָבען געפאַטשט און די הענער האָבען געקרייט, איין ער איז געשפרונגען איבער דעם אנדערען און אַרויסגעפלויען אין דרויסען. די דריי ווייסע גענו האָבען איבערגעוואַרט דעם טומעל, געשטאַנען אין אַ ווינקעל פון קאַמער מיט זייערע לאַנגע העלזער אויסגעטשרעקט און מיט זייערע שנאָבלען געשאַקעלט. אז אלע היהנער זיינען שוין גע־וועזען אין דרויסען, האָבען די גענו פון זייער ווינקעל זיך א הויב גע־טהאָן און אַרויסגעפלויען אין דרויסען. אַריבערגעפלויען דעם דראָ־

טענעם הויבען פלויט און אזוי הויך געשרינגען, פאר פרייד זיך אויס-
געדריעהט אין א גרויסען ראָד און אַרונטערגעפּלוינגען אויף דער פּער-
שנעטער לאַנקע. און אז מר. וויינבוים האָט אָנגעשאַטען קוקורוזע
אין די קאַרעטעס, זיינען די גענו געקומען צולויפּען מיט אויפגעהויבענע
פּליעגלען און מיט רויטע אויסגעוואַעשנע פּיס פון שנעע און עפעס אזוי
פּיעל געגראַנערט און געקוקט מיט איין זייט אויגעל אזוי בייז צו מר.
וויינבויםען, און געשלינגען די קוקורוזע מיט אויסגעשטרעקטע העלזער.
מר. וויינבוים איז נאָכדעם אַרײַנגעקומען אין הויז, איינגעוואַשען
זיינע הענט און זיך אַוועקגעזעצט ביים טיש. זיין ווייב רבקה האָט
אַוועקגעשטעלט צום טיש א קריעגעל קאַווע, ברויט, פּוטער און קעז
און א שיסעל מיט איינגעמאַרינירטע באַרען.

אסתר איז אַרויסגעקומען פון איהר צימער אויף די שפיץ פון
איהרע פּיס, זיך צוגעשאַרט שטילערהייד און אַרומגענומען איהר פּאָטער
פון אונטען מיט ביידע הענט אַרום זיינע אויגען.

— ווער איז דאָס מיט אזוינע קאַלטע הענט? — האָט מר. וויינ-
בוים זיך געמאַכט, אז ער ווייסט ניט ווער עס האָט איהם אַרומגענומען.
אסתר האָט זיך געשאַקעלט אַהין און אַהער, ווי דער אומרוה פון
א זייגער, און געשמיכעלט שטילערהייד און אויך ביי זיך געוואוסט,
אז איהר פּאָטער ווייסט ווער עס האָט איהם אַרומגענומען זיינע אוי-
גען, אָבער זי האָט איהם ניט געוואָלט גיבען אן אָנצוהערעניש, אז זי
איז עס.

— אפשר דער ווינט? — האָט וויינבוים געפרובט טרעפּען.

רבקה איז געשטאַנען ביים טיש און בעטראַכט אסתר'ן, זיך ערשט
איצט אַרומגעזעהען, אז זי האָט, קיין בייז אויג, שוין אויסגעוואַקסען
און איז שעהן. — „ווער וועט אזא שעהן מיידעל ניט אַוועקכאַפּען?“
האָט די מוטער געטראַכט און געזאָגט צו איהר מאַן — עס איז ניט
דער ווינט.

— הא, עס איז דער שנעע מיט זיינע קאַלטע הענט — האָט מר.
וויינבוים געזאָגט.

אסתר האָט זיך שוין ניט געקענט מעהר אויפהאַלטען און אויס-
געשאַסען אין א געלעכטער, צוגעכאַפּט איהרע הענט און אַנטלאָפּען
פון טיש.

— דאָס ביזטו געווען, אסתר, אזוי, א טאַטען מעג מען אָפּמאַרען?

און ווען מען איז שוין אלע דריי געזעסען ביים טיש און געגעסען
האָט זיך אסתר פלוצים אָנגערופען :

— מעהר פאָהר איך ניט אין שטעדטעל אַרבייטען.

— גוט! איך האָב נאָך ביים אָנפאַנג, אז דו ביזט אַרויס פון
שול, געזאָגט, אז איך וויל דיך אין דער היים. דיין מאמע האָט אָבער
געוואָלט דו זאָלסט אָנהויבען צו אַרבייטען אין אן „אַפּיס“...

די מוטער האָט געוואָלט פרעגען, וואָס פלוצים עס איז איהר איינ-
געפאלען ניט צו פאָהרען מעהר אין שטעדטעל, נאָך זי האָט זיך דער-
מאָגט אין דער לעצטער נאַכט און שוין ניט געפרעגט.

אז מען האָט אָבגעגעסען איז מר. וויינבוים דער ערשטער אויפ-
געשטאַנען פון טיש און געזאָגט :

— נו, דאַנקען גאָט זיך אָנגעגעסען. איצט וואָס טהוט מען.
אה. איך וועל אַראָפּגעהן צו ראָזענבערגען אַ ביסעל. ער פאָהרט דאָך
אוועק אין ניו יאָרק. וועל איך איהם אונטערפיהרען מיט אונזער פערד
צום באהן.

— פאַר וואָס ניט, טאַקע, טאַקע, — האָט רבקה צוגעגעבען חשק.

אסתר האָט זיך אָנגעטאָן אַ פאָר גומינע לאַנגע שטייוועל, אַרומ-
געוויקעלט איהר קאָפּ מיט אַ דונקעל בלויען וואָלענעם שאַל און איז
אַרויס אין דרויסען.

ערשטענס איז זי אוועק אין וואַלד אַרײַן. די זון האָט געוואַרעמט
דעם שנעע און איהם געמאַכט ווייך. אויף דעם באַרג, וואו דוד האָט
זי נעכטען אויף דער נאַכט געשלעפט אין שליטעלע, זיינען די שניט
פון שליטען אין טיעפען שנעע שוין געוואָרען ברייטער און דאָס גרינע
גראַז האָט זיך אַרויסגעוויזען.

אסתר איז געגאַנגען אַ היים נעהמען דאָס שליטעלע. און ווען זי
איז צוגעקומען און דעם שליטעל דאָרט ניט געפונען, האָט זי באַלד זיך
אומגעקעהרט אהיים. דאָס שליטעלע איז געשטאַנען אונטער דעם אָפּע-
נעם דאָך קעמערעל אויף זיין אָרט.

זי האָט זיך אַביסעל פערשראַכט.

דוד וואָלדען איז, ווייזט אויס, נאָך נעכטען ביינאַכט דאָ געוועזען
און צוריקגעבראַכט דעם שליטעל אויף זיין אָרט. איהר האָט זיך טאַקע
אויסגעוויזען, אז עמיצער פייפט אונטער דעם פענסטער...

איהר איז געוואָרען אזוי פרעהלאַך. זי האָט געוואָלט זיך אויפ-

הויבען און אוועקלויפן ביו אָט יענע פעלדער, אויף יענע זייט בערג
און מאָהלען.

זי האָט זיך איינגעבויגען, אָנגענומען צוויי פולע הענט מיט שנעע,
צונויפגעקויקעלט אין א באָל און א וואָרף געטהאָן אויף די ווייסע גענוז.
די גענוז האָבען זיך דערשראָקען, אָנגעמאַכט א גוואַלד און אָנגעהויבען
צו יאָגען זיך נאָך דעם שנעע-באָל, איהם געכאַפט און מיט זייערע רוי-
טע שנאָבלען דעם שנעע-באָל צוביסען אויף שטיקלאַך.

אסתר האָט זיי געוואָרפען נאָך א באָל און דאָס מאָל געטראָפּען
דעם גאַנער, וואָס האָט געהאַט א שוואַרצען טשיפעקעל מיט האָר אויף
זיין ווייסען קאָפּ.

דער גאַנער האָט געטהאָן א צועפען זיינע פליענגלען, אונטערגע-
הויבען זיינע פיסלאַך, די צוויי ווייבליך-גענוז האָבען איהם נאָכגעטהאָן
דאָס זעלבע און די גענוז זיינען אַלע דריי אין א שורה אוועק געפלויען,
פריהער נידריג ביי דער ערד, נאָכדעם העכער און העכער.

— אָט אזוי פליהען גענוזעלעך! — האָט אסתר אונטערגעזונגען,
זיך געבויגען צו דער ערד, אָנקייקלענדיג שנעע-באָלס און געוואָרפען
אין דער הויך, געציעלעוועט אין די פליהענדע גענוז — אָט אזוי פליהען
גענוזעלעך!

די אָקסען, קיה און דאָס פערד זיינען אָנגעקומען און זיך אַרומ-
געשטעלט אין הויף קוקען אויף אסתר'ן. דאָס פערד האָט אַלע מאָל,
ווען אסתר האָט אויפגעהויבען איהר האַנד צו וואַרפען דעם שנעע-באָל,
געמיינט, אז זי וויל וואַרפען אויף איהם און ער האָט זיך אַלע מאָל א
דערשראָקענער אָבגעקעהרט און א שפרונג געטהאָן און נאָכדעם צוריק
געקומען נאָהענטער.

די היהנער האָבען אָנגעהויבען צו קאָקאָדאַסען. אַריבערגעשריען
איינע די אַנדערע, אַרומגעלאָפּען פון איין האָהן צום אַנדערען, אַלע
מאָל האָט דער ווייסער, קליינער אָבער שטאַלצער האָן מיט דעם הויבען
זיבענשפיצען רויטען קאַפּ, א שאַר געטהאָן מיט זיינע פיסלאַך און צו-
נויפערופען די היהנער. דער גרויסער, שווערער האָן, מיט דעם לאַנגען,
אויסגעקויקלעכדיגען האַלז און מיט זיין גרויסען קאָפּ, וואָס האָט געהאַט
א קליינעם נידריגען קאַפּ, האָט געזעהען, אז דער קליינער, ווייסער
„רוח“ האָט צונויפגעזאַמען אַלע היהנער אַרום זיך און ער, דער שעהנער
מיוחס, מיט די צוויי אויסגעבויגענע פּעדערען, וואָס האָבען געהאַנגען
פון זיין עק און מיט די געקעסטעלטע שוואַרצע און ווייסע פּעדערען,

וואָס האָבען בעדעקט זיין גאַנצען לייב, איז געבליבען איינער אליין. האָט עס איהם פארדראָסען און די וועלט איז געוואָרען אַ פינסטערע אין זיינע אויגען. האָט ער אַ שפרונג געטהאָן מיט די צולאָזענע פליגי לען און אַרײַן אין דער מיט פון דעם גרויסען ראָד היהנער און מיט זיין שנאָבעל אַ כאַפּ געטהאָן דעם קליינעם ווייסען האָן ביי זיין גרוי-סען קאם און אָפגעביסען אַ שטיק.

וועט עס דער קליינער, ווייסער האָן אַריבערטראָגען ? זיינע על-טערענס עלטערען האָבען אַ שם, אַז ביי זיי איז ניט געוועזען אַזאַ זאך, וואָס האָט געקענט הייסען אַ פּלױט. גרינג און לייכט זיינען זיי און זייער פלייש אַרום די ביינער איז האַרט ווי שטאַל. פון פערשווייגען יענעם איז שוין אָבגערערט, נאָר זיי האָבען נאָך אַזאַ טבע, אַז אירער יענער הויבט נאָך אָן, פליהען זיי שוין אַרײַן מיט זייער שנאָבעל און פּוקען איהם אויס די אויגען. וואָס פאַר אַ ווערט האָבען יענעמס אויגען ביי איינעם, וואָס קען לייכט אַ שפּרינג טהאָן ?

באַלד האָט אסתר אָבגעלאָזט די דריי גענז און זיך אַוועקגעשטעלט קוקען אויף דעם „ראָסטער פייט“.

דער קליינער, ווייסער „לעגהאַרן“ האָן איז געשטאַנען אויף די שפיצען פון זיינע נעגעל, די פּעדערען אַרום זיין קאַפּ זיינען געוועזען אויפגעבלאָזען ווי אַ קיילכינער, גרויסער פּאַכיר. און אַ קעגען איהם איז געשטאַנען דער גרויסער טערקאַטע, „באַרדראַק“ האָן, מיט זיינע גרויסע, גראָבע פיס צושפרייט און אַלע זיינע פּעדערען, פון עק ביז קאַפּ, אויפגעהויבען. זיין האַלז אויסגעצויגען ווי אַ לאַנג שטריקעל, אָנגעצילעוועט מיט קיילכיגע בלעכלאך.

דער גרויסער האָן האָט אַ שפרונג געטהאָן און זיך געוואַלט אַרויפ-וואַרפען אויף דעם ווייסען „רוח“. איז אָבער דער ווייסער געפאַלען אויף אַ פּלאַן און זיך איינגעבויגען ביז צו דער ערד און דורכגעפלויען צווישען די צושפרייטע פיס פון זיין פיינד.

זיינען זיי שוין איצט געשטאַנען אויף די פּערביטענע ערטער און זיך דורכגעשטאַכען מיט זייערע בייזע אויגלאך. געשטאַנען אַזוי אַ וויילע, אַלע היהנער זיינען זיך צולאָפּען. אסתר האָט פון ווייטענס געקלאָפּט מיט ביידע הענט, זיי הינטערגעגעבען חשק.

פּלוצים האָט דער קליינער, ווייסער האָן אַ שפרונג געטהאָן אויף דעם גרויסען האָן, מיט זיינע נעגעל זיך אַריינגעגראָבען אין זיין פיינד'ס פּעדערען און מיט איין פיק האָט ער איהם אויפגעריסען איין אויג און

מיט נאָך אַ פּוּק איהם אויסגעביסען דאָס אַנדערע אויג. דער גרויסער
האָן איז מיט זיין שונא אויף זיין קרויזש אַרומגעלאָפּען איבער דעם
הויף, מאָדנע קולות אַרויסגעקערט און נאָך דעם ווי דער ווייסען האָן
איז אַראָפּגעשפּרינגען און זיך אַ טרייסעל געטהאָן זיינע פּעדערען,
האָט ער אַ קוק געטהאָן צו זיין בלינדען פּיינד, און איז זיך אַוועק-
געלאָפּען אַ פּרעהליכער אויפצוזוכען די היהנער.

דער גרויסער האָן איז געבליבען שטעהן אין דער מיט פון הויף,
אַריינגעצויגען דעם קאָפּ און געשאַקעלט זיך אויף זיינע לאַנגע פּיס.
בלוט האָט גערונען אויף דעם שנעע פון זיינע אויגען, נאָזלעבלאָך און
מויל. אסתר איז צוגעקומען און איהם אַ לייכטען שטויס געטהאָן מיט
איהר שטייוועל. דער האָן האָט זיך ניט געריהרט פון אָרט.

זי האָט איהם אָנגענומען מיט בידע הענט און אַריינגעלאָפּען אין
הויז אַריין מיט אַ געוואַלד:

— מאַמע, זעה דער האָן איז בלינד געוואָרען.

די מוטער איז געקומען צוליפּען אַקעגען, פּערלענט האַנד אין

האַנד און געבראָכען די פינגער:

— וועה און ווינד, אזא שעהנער האָהן געוועזען!

אסתר האָט דעם בלינדען פּערבלומיגטען האָן אַוועקגעשטעלט אויף
דעם טיש, מיט אַ טיכעל און וואַסער, איהם געוואַשען דעם קאָפּ און די
אויגען. געשטופּט אַ פינגער אין די ליידיגע לעבלאָך, און אז דער
האָן האָט זיך ניט געוועהרט האָט זי געזעהען, אז עס איז אַ פּערפּאַלענע
זאָך. ער איז בלינד. עס האָט זי פּאַרקלעמט ביים האַרץ און זי האָט
זיך דערפּיהלט אַ שולדיגע, ווייל זי האָט דאָך געקענט זיי אָפּצוטרײַבען
איינעם פון אַנדערען.

מען האָט דעם בלינדען האָן געקוילעט. זיין קאָפּ מיט דעם אינד-
געווייד האָט אסתר אַרויסגעוואָרפּען צו די היהנער און געשטאַנען און
זיך גוט איינגעקוקט ווי אזוי דער ווייסער, קליינער האָן האָט צוגנויפ-
גערופּען אַלע היהנער און האָט געפּיקט צו שטיקלאַך און געשלינגען.

האָט דער ווייסער האָן געוואוסט, אז ער מאַכט אַ מאַהלצייט פאַר
זיינע היהנער פון דעם קאָפּ פון זיין פּיינד?

אסתר האָט אָנגעהויבען פּיינט צו האַבען דעם קליינעם, ווייסען

האָן.

דער פאם פון ים. דריטער טייל



טשייפעל היילל

אויף דעם שטיק לאַנד, וואו וויינבוים'ס הויז שטעהט, האָט אַמאָל געוואָהנט אן ענגלענדער, וואס האָט געהייסען טשייפעל. רופט מען עס דערפאר „טשייפעל היילל“.

אין די אַרומיגע שטעדטלעך הייסט אלעס וואס גרענעצט זיך פון מר. וויינבוים'ס הויז ביז דעם אָרט וואו די פיער וועגען צושיי- דען זיך, מיט דעם נאָמען טשייפעל הייל. און אז מען זעהט א אידען פאָהרען מיט א פערד און וואָגען און דער איד האָט נאָך א צופלאַנג- טערטע באַרד, און זיין פערד איז ניט אַזא גוטער געהער, זאָגט מען באַלד: דאָס פאָהרט אַ טשייפעל היילער איד. אויב מען טרייבט אַן אויסגעדראטע קוה, זאָגט מען: דאָס איז אַ טשייפעל היילער קוה. און פאָהרט מען דורך מיט אַ צוקרימטען וועג און פון ביידע זייטען זיינען די וועלדלעך ווילד פערוואקסען און פערפלאַנטערט, זאָגט מען: דאָס מוז זיין טשייפעל הייל. פאָהרט מען דורך און מען זעהט אַ פּעלד וואס איז אָנגעווארפען מיט שטיינער, זאָגט מען: דאָס איז אַ טשייפעל היילער פּעלד.

אָט אַזא מוזל האָט שוין טשייפעל הייל. נאָר מאַלע וואס פאר א מוזל טשייפעל הייל האָט, איז דאָס דאָזיגע אָרט אָבער אליין מיט זיך שטאַלץ. פון איין זייט האָט זיין לאַנד מר. וויינבוים, און עס געהט אַוועק ווייטער אין שכנות מיט ראָזענבערג'ען. נאָך ראָזענבערג'ען קומט דער אַלטער וואלדען, און

נאך וואָלדענ'ען האָט זיין לאַנד מר. ראָגאוויין. צווישען אָט די אַלע אידען, דורך וועמעס פעלדער עס ציהט דורך דער צוקרימטער טשיי-פעל הייללער וועג, וואָהנט אויך זשאַק, דער פּוילישער אַלטער כּחור. פון איין זייט גרענעצט זיך מר. וויינבוים מיט יענקי לאַנד, און פון דער אנדערער זייט גרענעצט זיך מר. ראָגאוויין מיט יענקי לענדער און וועלדער.

די לענדער פון יענעם אָרט זיינען פול מיט שטיינער שפיציכונגען קליינע און פלאַכע און קיילעכדיגע אָבער דערפאר פרוכטבארע ערד, ליימיג און שווער, און די אויבערפלאַכע איז א שווארצע, אויסגע-מישט מיט איבערגעפּוילטע אָרגאנישע שטאָפּען. זיי האָבען אָבער נאָך א גרעסערען חסרון, וואס אַלע לאַנקעס זיינען בערגיג. די אַמאָ-ליגע ענגלענדער, אז זיי זיינען אריבערגעקומען אהער האָבען זיי ניט געקענט געפינען קיין פלאַכע ערטער, אז זיי זאָלען זיין טרויער גע-נוג, אז אויף זיי זאָל מען קענען אַקערען און זען. האָבען זיי אויס-געקליבען קליינע בערגלאך און פון זיי געמאכט לאַנקעס און גערט-נער. און פון די שטיינער וואס איז געוועזען אין דער צואַקער-טער ערד, האָבען זיי געמאכט פּלוימען אַרום די לאַנקעס. שטיינער קומען אָבער ארויף אַלע יאָהר ווען מען צואַקערט די ערד און קיין נייע פּלוימען האָט מען ניט בעדארפט, זיינען זיך די שטיינער פערבן יאָהר און יאָהר אויס אין דער ערד.

יענע ענגלענדער זיינען שוין לאַנג ערגעץ אין גן עדן אהין גע-נער וועלט, און איצט וואָהנען דאָ אידען.

אָט לאַמיר נעהמען דעם אידען ראָגאוויין.

עס איז שוין א פאָר יאָהר, אז ער האָט געקויפט זיין פּלעץ אַליין איז ער א געזונטער, הויכער איד, מיט פּערגרעכטע מאַנטלעך. ער האָט געקויפט זיין פּאַרם מיט אַלעס און מיט דער הייליגער ספּו-תורה. ביי איהם הייסט עס אן אימפרואוומענט. עס שטעהט אין קאָנטראַקט, אז ווען די אידען פון ארום און ארום וועלען זיך וועלען צונויפקומען דאווענען, מוז דאָס הויז זיין אָפּען פאר זיי, פּענשטענדי-ליך, ניט דאָס גאַנצע הויז, נאָר איין צימער. אָט אזוי האָט עס גע-וואָרענט דער פּרומער איד וואָס האָט דאָס לאַנד פּערקויבט צו זיין ראָגאוויין.

ראָגאוויין איז א פּראָסטער איד, אבער דעם קאָנטראַקט האָלט ער, ווי א הייליגען געבאָט.

אלע שבת, אדער אלע יום טוב קומען זיך צונויף די אידען און מען דאווענט מיט מנין. מאכט זיך א מאָל אין א שבת עם איז ניטאָ קיין מנין, דאווענט מען אזוי איינציגווייז, אָבער זאָל מען כאַטש דאוונען אין דעם צימער וואו דאָס הייליגע ספר תורה שטעהט אין אַ שאַפקעלע. אז איינער פון די אידען וואס וואָהנען אין שכנות האָט אַ יאָהר צייט, לאָזט ער צונויפרופען אלע אידען און מען דאָר ווענט מיט מנין און ער זאָגט קדוש נאָך זיינע פערשטארבענע... און נאָך דעם דאוונען טהיילט ער אויס לעקעך מיט בראָנפען...

ראָגאוויין קען אליין זעהר ווינציג דאוונען. ער האָט געקענט אביסעל ווען ער איז געוועזען א אינגעל, אָבער וואס עלטער ער ווערט אלץ מעהרער פערגעסט ער. אָבער עם איז פאר איהם גענוג אז ער שטעהט צווישען אידען און האַלט אָפען דעם סידר, מישט די בלעט-לעך און הערט זיך איין צו די אונפערשטענדליכע ווערטער וואס אַנ-דערע זאָגען... ער בענהמט אָפט די דאָזיגע ווערטער מיט דעם סארט געזאנג, וואס ווערען ארויסגעבראכט פון דעם דאוונער. ער ווייסט עם נאנץ גוט אז ווען די הייליגע ספר תורה זאָל ניט זיין ביי איהם אין הויז וואָלט ער אפשר שוין לאנג פערגעסען אין די אלע זאכען.

צו דעם אלעמען האָט עם דאָך אזוי פיעל ווערט, אז מענשען קומען צו דיר אין הויז אריין, צי עם שיינט אין דרויסען, צי עם רעד גענט, אין שנעע שטורעם און אין ווינט. עם איז אזוי פּרעהלעך אויף דעם הארצען....

ראָגאוויין'ס פרוי איז שוין אָבער גאָר פון אן אנדער מין שטאָף. אן אויסגעדארטע, אין די מיטעלע יאָהרען, אָבער נאָך גאָר יונג אויף אידר פנים און אין איהרע בעוועגונגען. זי איז אביסעל געבילדעט, ווייסט וואָס עם טהוט זיך אויף דער גאַנצער וועלט, ווייל זי לעזט צייטונגען און ביכלעך. פיהרט דאָס הויז אויף דעם שניט פון די יענקישע הייזער. איז מיט די יענקים זעהר נאָהענט. טהוט ניט אַ טראַט ביז זי וועט אַ פּרעג טהאָן פריהער ביי דער יענקי שכנ'טע. קאָכט און באַקט און גרייט דעם טיש צום עסען אַקוראַט ווי ביי זיי, האָט תמיד צייט און אַ גאַנצען טאָג געהט זי אַרום אן אויסגעפּוצטע, און די ארבייט אין הויז ווערט ווי דורך אַ כּשוף אָפּגעטהאָן, שטייט און ניט בעמערקבאר. נאָכדעם זיצט זי אַ גאַנצען טאָג און קוקט אין צייטונג. דאָרף עפעס אזוינס מענשען ?

האַלט זי דערפאַר אין איין רעדען פאַר וואָס איז עפעס אויסגע-

פאלען אויף איהר מזל אז זי זאל מוזען אוועקגעבען דאָס הויז איהר'ס, און פרעמדע מענשען זאָלען קומען און זיך צולעגען אויף טיש און אויף בענק און טהאָן וואָס זיי ווילען? קאָרג הייזער איז פאַראַנען אין משייפעל הייל? פאַר וואָס גיט עמיצער אַנדערש ניט אַוועק זיין הויז? זי וואָלט איהם נאָך געגעבען טויזענד דאָנק. פאַר וואָס קומט איהר אז די נאָנצע בלאָטע זאָל מען איהר אריינטראַגען, און ווינטער דעם שנעע, און זומער די פליגען.... פאַר וואָס קומט עס איהר?

זי איז טאַקע געוועזען אַ קלוגע און געלעזען צייטונגען און זיך געפיהרט ווי אַן אַמט'ע יענקי. איהר מאַן ראָגאָווין האָט פאַר איהר געהאַט דרך ארץ דערפאַר וואָס ער האָט שוין מיט איהר אָפּגעלעבט אַריבער אַ פערטעל יאָהר הונדערט, דערפאַר וואָס ער האָט עס אזוי אַיינגעפיהרט אַז ער האָט תמיד פאַר איהר מורא געהאַט, אז זי האָט עפעס געטהאָן צו איהם אַ וואונק, איז דאָס שוין געוועזען אזוי ווי זי האָט געוואָלט און עס האָט זיך תמיד אויסגעלאָזען צום גוטען. אָבער דאָס מאָל איז געוועזען דאָס אַיינציגע אין זיין לעבען, וואָס ער האָט געהאַט זיין וועג אויך.

און דערפאַר, אז דער זוהן איהרער, איזידאָר, איז אַראָפּגעקור מען אַהער, זיך דאָ אויסצורוהען נאָך זיין לאַנגען שטודירען, האָט זי, די מוטער, פאַר איהם אויסגעגאַסען איהר ביטער האַרץ.

דער דאָזיגער איזידאָר איז געוועזען מעהרער געראַטהען אין זיין מאַמען. דעם גוטען קאַפּ צום לערנען האָט ער פון איהר גע'ירש'ענט. ווען ניט זיין מוטער וואָלט אפשר פון איהם אויסגעוואַקסען אַזאַ פראַסטער, געזונטער בחור ווי דער טאַטע. דערפאַר האָט די מאַמע געהאַט צו איהם מעהרער צוטריט, כאָטש ער האָט דעם טאַטענס כבוד זעהר אָפּגעהיט.

איזידאָר איז דערפאַר, בשעת די אירען פלענען זיך צוזאַמען-קומען דאָוונען, אויך געוועזען אַיינער צווישען זיי. געהאַט אַ סדר מיט אַן ענגלישער איבערזעצונג, פלעגט זיך בלאָזען און אויפּמערקזאַם אַריינקוקען אין זיין סדר און אז מען האָט בעדאַרפט האָט ער זיך געקענט אָנרופען מיט אַ וואוילען ווערטעל וועגען עפעס אַ געבעט פון דעם סדר.

נאָך דעם דאָוונען איז ער באַלד אַריבער אויף דער מאַמע'ס צד. שוין געזעהען, אז דער טאַטע זאָל דערפון ניט וויסען. איזידאָר איז געוועזען אַ געבוירענער פון ניו יאָרק. די קינדער

י"ל, און נאָכדעם די העכערע שול און העט נאָכדעם דער אמערי-
קאנער אוניווערסיטעט האָבען איהם אזוי אויסגעלערענט און קלוג
געמאכט, אז עס איז ניט געוועזען עמיצער אויף דער וועלט וואס
האָט איהם געקענט אָפנארען אָדער אראָפּפיהרען פון גלייכען וועג.

ער האָט געהאט צייט זיך אויסצולערנען צו זיין אַ קלוגער. וואס
האָט איהם געפעהלט? דער טאַטע זיינער האָט געפיהרט וואָגענס
האַלץ אין שטעדטעל אריין און פערקויפט פוטער, אייער און קאר-
טאַפעל און געשיקט געלד דעם איינציגען זוהן זיינען אז ער זאָל
קאָנען לערנען. און איצט האַלט ער איהם אויס מיט אלע פּערגעני-
גענס ביז ער וועט זיך עפעס אויסוועקען אן ארבייט אָדער אַ שטע-
לע. איזידאָר האַלט אין איין שרייבען בריעף און עס קומט איהם
אָן ענטפּערס, אָבער דערווייל האַלט עס נאָך ניט ביי אַ פּרנסה. דער
טאַטע וואונדערט זיך ניט איינמאָל פאר וואס דאָס איז אזוי, דאכט
זיך אזא אָנגעפילטער מענש מיט קלוגשאפט, און קיינער, ווי עס
זעהט אויס נאָך זיין פּראָסטען שכל, בעדארף איהם ניט.

די מוטער זאָגט אָבער אז עס איז ניט אזוי. ערשט אָט אזא
מענשען איז שווער זיך צו דערשלאָגען. ער וויל דאָך ניט פּערקויפּען
קיין בייגעל פאר אַ סענט. און זי האָפט אז עס וועט קומען די צייט,
ווייט ער זיין פּערוואָרגט אויף זיין גאנץ לעבען.

איזידאָר האָט געגעסען און געטרונקען, געהאַלפּען דעם טאַטען
וויינען אין אלע זיינע ארבייטען און עס בעטראכט, אז ער טהוט די
אלע שווערע פּראָסטע זאכען נאָר פאר דערפאר, ווייל ער בעדארף
איבונג. ער האָט אלע אבענד לעגענדיג זיך שלאָפּען, עקזאמינירט
זיינע מוסקולען פון די הענט און פיס און איהם האָט זיך געדאכט,
אז זיי, די דאָזיגע מוסקולען וואקסען און ווערען האַרט ווי שטיין.
דאָס האָט איהם זעהר געפרעהט. ווייל איהם האָט זיך אויסגעוויזען
אז שפעטער, ווען ער וועט ערגעץ אריין אין אַן אָפּיס און אָנהויבען
זיין קאַריערע, וועט ער דעמאָלט ניט האָבען קיין צייט צו „מאַכען“
מוסקולען.

האָט ער אריינגעכאַפט וואס מעהרער ער האָט איצט געקענט.
עס איז איהם אָבער געוועזען עפעס לאַנגווייליגליך. איהם האָט זיך
געדאכט אז עפעס ווערט אין איהם איינגעשלאָפּען.

אמת, ער האָט זיך איבערגעשריבען מיט זיינע פריינד און גע-

האט א פאסטליכע פערבינדונג מיט פרויען אָבער ער האָט פאָרט גע-
פיהלט אז עפעס ווערט אין איהם אזוי ווי פערטעמפט.

איהם האָט זיך שוין אָנגעהויבען אויסצואווייזן אז ער ווערט
אַלט. ער איז קוים אַלט געוועזן פינגראַן צוואַנציג יאָהר און איהם האָט
זיך געדאַכט, אז זיינע האָר הויבען אָן צו ווערן גראָה און זיין גרעסטע
צרה איז געוועזן מיט זיינע ציין, וואס זיי זיינען, ווי איהם האָט
זיך אויסגעווייזן, געווארען פּערגעלט. פּערשטענדליך אז ער האָט זיי
פיעל געוואשען אָבער זיי האָבען אָנגעהויבען צו פוילען. האָט ער
געטראכט, אז דאָס איז דערפאַר, ווייל ער האָט ניט מיט וועמען צו
ריידען. א מענש, אזוינער ווי ער בעדאַרף מעהערער רעדען. ווען ער
העלפט זיין טאַמען עפעס טהאָן אין וואַלד, אין פעלד אין שטאַל,
שווייגט מען, ווייל זיין פאָטער האָט ליעב צו שווייגען. ווידער,
אין הויז קומט אויס נאָר מיט דער מאַמען צו רעדען. נו, זי קען
דאָך זיך ניט אוועקזעצען ביים טיש און מיט איהם פיהרען אַ לאַנגען
געשפּרעך, אַלע מאָל און אַלע טאָג.

און ניט איינמאָהל האָט ער זיך אזוי פיינט בעקומען, אז ער
האָט אָנגעהויבען מורא צו האָבען צו בלייבען מיט זיך אַליין. ער
האָט אויפגעהערט צו שפּאַצירען אַליין אין די וועלדלעך פון ארום
און ארום, ער האָט אויפגעהערט צו קוקען אויף הויכע בוימער און
דאָס בעט אין וועלכער ער איז געשלאָפּען האָט ער אוועקגערוקט פון
דעם פענסטער.

בזו ניט לאַנג האָט ער נאָך געשריבען אזוינע לאַנגע בריעף צו
זיינע פריינד און צו מיידלאך. אין זיינע בריעף האָט ער געקענט אזוי
שעהן בעשרייבען, אז ער איז געפאָהרען אין טיעפען וואַלד אַריין מיט
אַ גרויסען וואָגען און מיט צוויי פּערד און געהאַקט בוימער, אַליין מיט
זיינע הענט געהאַלטען אַ האַס און געהאַקט בוימער און אַליין אָנגעד-
לאָרען אַ הויכען וואָגען מיט קלעצער און זיך אַליין אַרויסגעדריעהט.
מען בעדאַרף קענען זיך אַרויסדריעהען פון אַ וואַלד, און אַ היים געד-
בראַכט דער מאַמען אַ הויפען האַלץ אויף דעם ווינטער... אין שטאָרט
האָבען זיינע פריינד געלעזען און עס איז זיי גערונען די סלונע פון
זייער מויל. און ווען ער האָט געשריבען צו עמיצען אַ בריעף, האָט ער
תמיד עפעס געפונען מיט וואָס אויסצופילען בויגענס און בויגענס פאַר-
פיר. ער האָט אָבער קיינמאָל ניט געטראכט פון דעם, אז זיינע בריעף
זיינען געוועזען פול מיט ליגענס. און עס איז נמאס געוואָרען צו שרייב-

בען ליגענעס. זיינע בריעה זיינען איצט געוועזען קורצע און אָפּט האָט ער גאָר ניט געשריבען קיין ענטפער.

וואָס האָט זיך איהם געוואָלט האָט ער אליין ניט געוואוסט. אָבער ער האָט געפיהלט, אז זיין גאַנצע סיסטעם איז געקומען צו אַזאַ צור-שטאַנד, אז זי בעדאַרף אַ סטימולאַציע...

ער האָט געשמועסט מיט זיין מוטער וועגען דעם ענין, אַזוי פון דער ווייטענס. דאָס האָט געהייסען, אז ער איז אַ בעאַכטער.

די מאַמע זיינע איז געזעסען אויף איהר וויעג שטול ביים פענס-טער, געבלעטערט אַ גרויסען, ברייטען, „ווייבערשען“ זשורנאַל און אויף איהר פנים האָט גערוהט אַ האַלבער שמייכעל און אַ האַלבער קלוגער ערענסט.

— ווען אַ מענש רוהט זיך אויס, קען ער נאָכדעם זיך אַ נעהם טהאָן צו זיין אַרבייט.

— איך האָב שוין באַלד פּערגעסען, מאַמע, ווי מען בעדאַרף רע-דען צו אַ מענשען.

— מיין זוהן, פאַר וואָס באַקענסט זיך ניט מיט די מענשען אַרום אונז ?

II

איך שענק דיר צוריק דיין רוה...

דער ערשטער שנעע איז צוגאַנגען געוואָרען.

בייטאָג האָט די זון געוואַרעמט די ערד. די ערד האָט אין זיך אַריינגעזאָפּט דעם צולאָזענעם שנעע. און ביינאַכט האָבען די קליינע פּרעסלאַך פּערצויגען די ערד מיט אַ דינעם ווייסען הויך.

און אָט אַזוי איז געוואָרען טרוקען די ערד און אָט אַזוי איז אויך געוואָרען טרוקען מער וועג.

אין דוד וואָלדענ'ס הויז איז אַן איבערקעהרעניש. דער אַלטער וואָלדען איז געוואָרען שוואַרץ און פּערוואַלקענט. אויפגעהערט צו רעדען אין הויז, זיך געבלאָזען און געקעכצט, אַזוי טרויעריג און טיעף, און זיין ווייב האָט מורא געהאַט, אז עפעס איז מיט איהם געעשהען. זי האָט איהם אַלע מאָל געפּרעגט וואָס ער קרעכצט און ער האָט ניט געענטפּערט, נאָר אַ מאָד געטהאָן מיט דער האַנד.

ר' אברהם וואָלדען איז זעהר ווינציג געשלאָפּען. זיך געלעגט שפעט. נאָך דעם ווי זיין ווייב און דוד זיינען שוין געשלאָפּען האָט ער ערשט אָנגעהויבען אַרומצושפּאַצירען אויף דעם לאַנגען קאָרידאָר, וואָס האָט אַרומגערינגעלט דאָס הויז, ביז שפעט אין דער נאַכט... און דעסטגלייכען איז ער אויפגעשטאַנען ווען עס איז נאָך געוועזען פינסט מער און אַרומגעגאַנגען איבער דער גרויסער שטוב ביים שיין פון דאָס איין און איינציגע סטעארינאָווע ליכט, און שטילערהייד מיט אזא וויי- כען מאַטיוו געזאָגט איין קאפיטעל נאָך דעם אנדערען, אויף אויסווייניג, פון תהילים.

ער האָט ווידער לעצטענס געהאַט אזא מיין שטייגער צו ווערען ערנעץ פערפאלען אויף אַ לאַנגען שפּאַציר פון אין דער פרייה ביז אין שטאַרק פינסטערען אָבענד, אויף אַ נאַנצען טאָג ניט קיין געגעסענער... דוד האָט פון דעם אַלעמען ניט געוואוסט, ווייל ער איז אַ נאַנצען טאָג געוועזען פערנומען אין די וועלדער ביי דער זעג מיהל.

די מוטער האָט געליטען און געשוויגען. זי האָט מיט זיך אליין ניט איין מאָל געשמעסט, אז דאָס איז אזוי ווי זי האָט געוואוסט פון אָנהויב אָן, אז עס וועט אין דער דאָזיגער נייער היים צווישען די וועל- דער קיין גוטעס זיך ניט אויסוואַרעמען.

זי האָט נאָר מורא געהאַט צו זיין די ערשטע, אָנצוהויבען רעדען. זאָל ער דער מאַן איהרער רעדען צום ערשטען.

איינמאָל אין אַ זונטאָג איז געקומען צוגעהן מר. וויינבוים און צוגענומען דוד'ן מען זאָל געהן ביידע צוזאַמען אויסקוקען די גאַנצע לענג פון וועג. זיי האָבען מיטגענומען אַ שטריק און אַ האַק.

ר' אברהם וואָלדען איז גראַדע געוועזען אין הויז איידער דוד מיט וויינבוים זיינען אוועק. ער האָט זיך אומגעדריעהט איבער דער שטוב אַהין און אַהער און צולעצט, עפעס אזוי ווי איינהאַלטענדיג זיין כעס, געזאָגט אזוי ווי צו זיך אליין:

— איהר האָט טאַקע זיך איינגעדערט צו פערזאָרגען אַ וועג פאַר אונזערע פערד און אָקסען!
— איך מיינ עס עפעס! — האָט מר. וויינבוים גוטמוטהיג צו געוואָרפּען.

— פאַר וואָס פערזאָרגט איהר פריהער ניט אייך און אונז אליין?

— פאַר דאָס, זאָל נאָט זאָרגען.

— אזוי? מילא אויף אייך האָב איך ניט צו זאָגען. אָבער מיינ

קינד אריינשלעפען אין אייערע וועגען וועל איך ניט דערלאָזען — האָט אברהם וואָלדען זיך אלץ אַרומגעדריעהט איבער דער שטוב און זיך גע- קלאַפט מיט ביידע הענט אין זיין ברוסט — דוד, איך הייס דיר ניט געהען!

— אייערע רייד, אייער הויז און אייער זוהן — האָט מר. ווייני- בוים אַ בלייכער און אַ דערשראָקענער זיך אַויפגעהויבען און אַוועק- געגאַנגען צו דער טהיר.

— מר. וויינבוים, מר. וואָס הערט זיך איין צו מיין טאַטענס רייד, — האָט איהם דוד אָנגעכאַפט מיט ביידע הענט אונטער זיין רעכטען אַרעם, — איך האָב מיין פאָטער צוגעזאָגט, אז איך בוי פאַר איהם אויס אַ שול, אזוינע ווי ער וועט וועלען... איך האָב גענוג „טימבער“ פון אייגענעם וואַלד. איך מאַך פאַר איהם אַ שול פון קאַש- טאַנען בוימער, וואָס נאָך זױל ער, מיין פאָטער? דאָס וואָס ער בע- דאַרף זאָל איך פאַר איהם בויען... איך בעדאַרף אָבער אַ גוטען וועג. מיר אַלע דאַרפען אַ גלייכען, אויסגעקײלעכטען וועג. די פערד אונ- זערע וועלען בעסער לויפען און שלעפען גרינגער זייער לאַסט... עס וועט אפשר ווערען ליכטיגער אין די אויגען... וואָס מיינט איהר, איך וויל זיך דאָ אַוועקזעצען און קוקען אויף מיין פאָטער. איך געה מיט אייך, מר. וויינבוים... וואַרט, אַנטלויפט ניט!

ר' אברהם וואָלדען האָט זיך אָפגעשטעלט אין מיט שטוב, געקוקט מיט אויסגעשטרעקטע אויגען אויף זיין בחור דוד, ניט אָפגעענטפערט קיין איין וואָרט.

אַ דוד מיט מר. וויינבויםען זיינען אַוועק, האָט ער צוגערופען זיין ווייב, זי געבעטען, אַז זי זאָל זיך אַוועקזעצען ביים טיש. ער האָט זיך אויך אַוועקגעזעצט, פאַריקט זיין הוט הויף איבער זיין שטערען און צו איהר געזאָגט:

— ווייסט, מיר זיינען שוין ניט קיין דאָהיגע...

זיין ווייב האָט איהם אָנגעקוקט, זיך געוואונדערט, איהר האַרץ האָט שטאַרק געקלאַפט.

— אַזוי ווי איך האָב געזאָגט דעם ערשטען טאָג, אברהם. האָב איך ניט געזאָגט? ...

— פאַר וואָס האָב איך ניט געפאָלגט? פאַר וואָס האָב איך ניט געפאָלגט? — האָט ר' אברהם וואָלדען שטילערהייד געקלאַפט אין טיש מיט זיינע מאָגערע הענט און זיך געשאַקעלט, ווי אַ איד ביים דאוונען.

— וואָס וועלען מיר טהאָן מיט די וועלדער און מיט דעם לאַנד
אונזערען ?

— איהם, דיין זוהן, אוועקשענקען.

— שוין ! דו לעבסט נאָך, איך לעב נאָך אויך, אפשר... בעטראַכט
וואָס דו וועסט טהאָן — האָט דאָס ווייב זיך צואוויינט — טהיילסט
שוין אַוועק ירושה.

— מיר בעדראַפּען מעהרער גאָר ניט.

— פון וואַנען וועלען מיר געהמען צום עסען ?

— הער אויס, אויב דו ווילסט געהן מיט מיר, אזוי ווי גאָט האָט
מיר איינגעגעבען אין מיין געדאַנק, וועלען מיר ביידע פון דאַנען אנט-
לויפּען, אזוי ווי מיר שטעהען און געהען. גאָט וועט ניט פּערלאָזען.
— דאָס איז אזא משוגעת ? — האָט דעם אלטען וואַלדענ'ס פרוי
געוואָלט פארשטעהן, — צו די מיינסט טאַקע אויף דער אמת'ן, אז
איצט, אז מען איז שוין אזוי ווי איינגעזעסען אויף איין אָרט, מען האָט
אייגענס א פּערד מיט א קוה ; לאַנד און וועלדער און מען עסט רוהיג
אַ שטיקעל ברויט, איז איצט א הויב זיך אויף און פאַס זיך איין ?
— איך קען דאָ מעהרער ניט זיין צווישען גאַטלאָזע מענשען.

— ער וויל נאָר, אז איטליכער זאָל זיין אזוי פרום ווי ער איז.

— ניין, איך וויל גאַרניט. איך קען דאָ מעהרער ניט זיין מיט
מענשען, וואָס האָבען זיך אריינגעלאָזען אין אַקסען, פּערד און וועלדער
— האָט זיך ר' אברהם ווי געבעטען ביי עמיצען, אז מען זאָל איהם
פּערשטעהן.

— איך ווייס ניט מעהר, אז אַלע וועמען איך האָב געזעהען און
פון וועמען איך האָב געהערט זיינען פארגרעבטע אָבער עהרליכע מענ-
עשן. מיר דאַכט, אז דאָ איז דאָס אָרט וואו מען קען אויסרוהען די
אַלטע ביינער און שטאַרבן מיט א שעהנער עלטער. נאָר אז דו ווילסט
זיך פון דאַנען ארויסציהען... דייע משוגעת'ן... עם ווערט דיר באַלד
מיאוס...

— עם זיינען דאָ געוועזען מענשען איידער מיר זיינען אַהער גע-
קומען, — האָט ר' אברהם גערעדט אזוי ווי ער וואָלט גאָר ניט געוואָלט
ענטפּרען אויף דעם, וואָס זיין ווייב האָט ביי איהם געפּרעגט, —
יענע מענשען האָבען געקענט פאַהרען מיט דעם וועג, קענען מיר אויך
פאַהרען. וואָס עפעס אַ נייעם וועג ? ... ווען א איד האַלט אָבער די
הייליגע ספּר תורה ביי זיך אין הויז נאָר דערפאַר ווייל עם איז אזוי

ווי, צעהן טיזענר מאָל מחילה, אַ מעלעקענדיגע קוה... דאָס וועל איך
ניט דערלאָזען!

— גאָט פארנעמט דאָס געבעט פון זיינע קינדער אומערום.

— איך ווייס...

— איז דאָך גוט. לאָמיר נעהמען אונזער זוהן, אַז ווען ער
שמעהט דאָרט אין וואַלד און האַקט בוימער, איז אויב ער טהוט אַ זאָג
אַה גאָט, אָדער ער טהוט אַ טראַכט פון גאָט, הערט זיך דען גאָט ניט
אייין?

— וואָס וועל איך מיט דיר לאַנג רעדען, — איז ר' אברהם אַרויס
פון געדולד און זיך אויפגעהויבען פון טיש און אָנגעהויבען צו שפּאַנען
איבער דער שטוב. — איך האָב געמיינט, אַז עס וועט זיין אַנדערש.
דו וועסט עס ניט אַרײַננעהמען אין דיין קליינעם קאָפּ. אַן אָפּגעזונד-
דערט אָרט, וואו איך זאָל קענען אַרײַנקומען ווען איך וועל וועלען זיך
אויסגיסען מיין האַרץ פאַר זיין הייליגען נאָמען. אין אַזאַ וועלט קומט
מען אַרײַן אַן אויסגעטהאַנגענער פון דער דאָזיגער הינטערשטער וועלט.
מען בלייבט שמעהן פאַר איהם אַ נאַקעטער, קליינער מענש און מען
גיט זיך איבער אין זיינע הענט... ערשט דעמאָלט קען מען דערצעהלען
דעם גאַנצען אמת און גאָט וועט אויסהערען און העלפען... איך כאַפּ
זיך אויף ביינאַכט, איז מיר עפעס ניט גוט אויפ'ן האַרצען. איך קען
שוין מעהר ניט שלאָפען. שמעה איך אויף פון בעט און וואַש זיך גוט
אַפּ, געה אוועק אין שול. די טהיר איז דאָרט אָפּען. אין דרויסען איז
שטיל און פינסטער, קיינער זעהט מיך ניט, נאָר ער אליין קוקט מיך
נאָך. עפען איך אויף די טהיר פון שול, שמעל זיך אוועק אין אַ ווינד-
קעל און שטילערהייד בעטראַכט איך דאָס, וואָס איך האָב געזינדיגט
און עס איז געוועזען שלעכטס... טראַכט איך אזוי וועט מיר גאָט שטי-
לערהייד ענטפערען, אַז ער האָט געהערט וואָס איך האָב געטראַכט און
ער גיט מיר אַרײַן אַזאַ געדאַנק: „איך שענק דיר צוריק דעם ווייסען
טאָג. זעה, אין דער פינסטער שוועבט שוין דאָס בלאָהקייט פון מאָר-
גען. איך שענק דיר צוריק דיין רוה.“

III

איך בין דא געוועזען...

דוד וואָלדען איז אַרומגעגאַנגען מיט מר. וויינבוים איבער דער גאַנצער לענג פון טשייפּעל-הילער וועג, מיט דעם שטריק פאַרוואָרפען אויף זיין אַקסעל און מיט אַ האַק אונטער זיין אַרעם.

דאָ און דאָרט האָבען זיי זיך ביידע אָפּגעטשעלט ביי אַ פאַר-קרומטען אָרט אין וועג, בעטראַכט פון ביידע זייטען די צופּלאַנטערטע וועלדלאַך, וואָס האָבען מיט שפּיצעדיגע ווינקלען זיך אַרײַנגערונט אין וועג אַרײַן. דאָ און דאָרט איז געוועזען אַ בערגעל, אָדער אַ גרויסער אומגעלומפערטער באַרג און אויף אַן אַנדער אָרט איז זיך רוהיג גע-לעגען אַ שטיין, האַלב אין וועג. די זייט פון שטיין איז געוועזען אָפּ געריבען פון דעם, וואָס ניט איינער האָט מיט זיין וואָגען זיך אָנגע-שלאָגען אין דעם דאָזיגען שטיין.

האָט מר. וויינבוים געזאָגט, אַז מען בעדאַרף אויסמעסטען די ברייט פון וועג. און פון ביידע זייטען אַרײַנקלאָפען פּלעקער אין דער ערד, וועט מען וויסען אַ מאָס.


אין דרויסען איז געוועזען ניט קאַלט און ניט זעהר וואַרעם, אָבער דערפאַר אַזוי ליכטיג. דער וועג האָט געגלאַנצט פון ווייסקייט קעגען דער זון. עס איז געוועזען פאַרמיטאג און די זון האָט אַ רוהיגע זיך געבאָדען אין איהרע אייגענע שטראַהלען.

דוד האָט געהאַלטען דעם שטריק פון איין זייט און מר. וויינבוים פון דער אַנדער זייט. דער שטריק איז געוועזען פאַרוואָרפען איבער דער ברייט פון וועג.

דוד האָט דערפיהלט, אַז איצט איז די צייט, ווייל זיי ביידע האַל-טען דעם שטריק און ווייל מר. וויינבוים פּהילט אַזוי פּרעהלאַך און מונטער, איז איצט טאַקע אפּשר די צייט מיט איהם צו ריידען... זיי זיינען ביידע אויג אויף אויג...

דוד האָט זיך דערפיהלט שטאַרק פאַרשעמט און זיין האַרץ האָט געקלאַפט ווי מיט האַמערס. איהם איז פּלוצים איינגעפאַלען, אַז זיי טהוען אַן אַרײַסגעוואָרפענע אַרבייט.

ער האָט אָפּגעלאָזען דעם שטריק, איז אַריבערגעגאַנגען צו וויינ-



ב'וימען און אראָפּגענומען זיין הוט, פּערלָארען זיינע אויגען ערגעץ אין זיך אריין און געזאָגט:

— איהר ווייסט, מר. וויינבוים. מיר טהוען אַן אַרויסגעוואָרפענע אַרבייט.

— וואָס מיינט איהר ?

— איך מוין דאָס מעסטען אין דער ברייט מיט דעם שטריק. ווי וועט זיין, אַז דער וועג וועט נאָכדעם סיי ווי אַרויסקומען אַ קרומער. וואָלט ניט בעסער געווען, אַז מיר זאָלען פריהער אויסגלייכען איין זייט פון וועג. איהר פארטשעהט, פון איין זייט וועלען מיר האָבען אַ גלייכע ליניע און נאָך דער דאָזיגער ליניע וועלען מיר נאָכדעם קענען אויסמעסטען דורך דער ברייט פון וועג די צווייטע זייט אויף אַ גלייכע. איהר פארטשעהט ?

— אַ קינד קען פארשטעהן. עס איז דאָך אַ פשוטער שכל. ווי אזוי — קלאַפט זיך מר. וויינבוים מיט איין האַנד אין זיין שטע-רען — האָט דאָס מיר ניט געקענט איינפאַלען. איהר זיינט אַ גרוי-סער מענש, דוד...

— נו, לאָזט אָפּ, איך האָב פיינט... עס איז דאָך אַ פשוטע זאָך, איז דאָס מיר איינגעפאַלען, און שפעטער האָט עס געקענט אייך איינ-פאַלען...

— ניין, איך זאָג, אַז איהר זיינט אַ גרויסער מענש. איטליכער מענש, וואָס געפינט אויס אַזאַ קלייניקע זאָך אָבער אַ נייע, איז גרויס — האָט זיך מר. וויינבוים געעקשנט אויף זיינעם.

דערווייל איז מיט דער וועג אָנגעפאַהרען ביל גלאָזברענער. ער איז זיך געזעסען אין זיין לייכטען פייעטאָנדעל, אַן אויסגעפּוצטער, מיט אַן אויסגעטהאָנענעם ראָק אויף זיינע קניהעם און מיט די ווייסע לאַנגע אַרבעל פון זיין העמד פאַרקאָטשעט. זיינע נאָקעטע גראָבע הענט זיינען געוועזען בעוואַקסען מיט רויטליכע געדיכטע האָר. ער האָט גערויכערט אַ גראָבען סיגאַר און האָט זיך אַריבערגעבויען אויף אַ זייט, אַריבערוועגענדיג מיט זיין געוויכט די שפרווינעס פון פייעטאָנדעל.

דאָס פּערד איז צוגעקומען ביז צו דעם שטריק, וועלכער איז נאָך געלעגען איבער דער ברייט פון וועג און אָנגעהויבען צו כאַרכלען מיט זיינע נאָזלעכער און געבויען מיט די אויערען אַראָפּ און אַרויף און געבליבען שטעהן איינגעשפאַרט מיט די פאָדערשטע פיס.

ביל גלאָזברענער האָט אַ געשריי געמאָן „גוט מאָרגען“ צו די צוויי אידען, וועלכע זיינען געשטאַנען אין אַ זייט פון וועג.

— הא, גוט מאָרגען, ביל!

— פון וואָנען — האָט מר. וויינבוים געפרעגט — פון

טשורטש?

— כע, כע, פון טשורטש... — האָט ביל זיך צושאַקעלט אויף

זיין זיץ — איך בין איין מאָל אין מיין לעבען געוועזען אין טשורטש.

נאָך דעם ווי איך בין נאָר וואָס געבוירען געוואָרען... דאָס אלעס... וואָס

טויג מיר טשורטש?... גאָט איז דאָ אומעטום ביי אייך אין די וועל-

דער און ביי מיר אין די וועלדער, ביי אייך אויף די פעלדער און ביי

מיר אויף די פעלדער...

— העי, ביל! — האָט מר. וויינבוים איהם געדראהט מיט אַ

פינגער.

— וואָס ווילט איהר עפעס נייעס איינפיהרען, „בראָדערס“?

— מיר מאַכען איבער דעם דאָזיגען וועג, ביז צו „פיער וועגען“...

— דערפאַר האָט איהר שוין באַצייטענס איבערגעצויגען אַ

שטריק איבער דעם וועג — האָט ביל מיט זיין ברייטען מויל גע-

לאַכט, — איהר ווילט שוין אַ שטייער פון יעדען פאַרבייפאַהרער!

ביל איז אַראָפּגעשפרונגען פון פייעטאָנדעל, אַרויסגעכאַפט אַ

קעסטל מיט סיגאַרען, איינגעהיילט מר. וויינבוים און דוד'ן צו

סיגאַרען, געשמייכלעט:

— איך בעצאָהל מיין שטייער. געהמט, „בראָדערס“, מעהר

ווי צו איינציגע, — נאָכדעם האָט ער צוגעגעבען:

— זעהר שעהן! זעהר שעהן! אַ גלייכען און נייעס וועג. אזוי

האָב איך ליעב. דייוויד, איך העלף אייך מאַכען דעם וועג, ביי גאלי,

איך העלף אייך. וואָס פאַר אַן אַרבייט איהר וועט מיר געבען, וועל

איך מיט פרייד אָננעהמען, אפילו טראָגען שטיינער... דייוויד, — האָט

ביל פּרעהליך דוד'ן אַ קלאַפּ געטהאָן אין פלייצע — איך ליעב אייך.

איך האָב ליעב מענשען, וואָס קעהרען איבער די אַלמע וועלט און מאַך

כען פון איהר אַ נייע... איהר וועט נאָך אַלע „בראַשען“ פון דער

דאָזיגער ווילדערניש אַרויסרייסען און מאַכען ריינע לאַנקעס... משיי-

פעל היל וועט ווערען אַ ליכטיג גרויס פעלד און עס וועלען זיך שאַקלען

איבער דער ליינג און ברייט פון דעם דאָזיגען פעלד גרינע קאָרענ-

פעלדער...

— צו ווייט פארפֿאהרען, ביל — האָט מר. וויינבוים געזאָגט — דערווייל ווילען מיר אויסגלייכען איין זייט פון וועג, אַרומהאַקען די בויער און בראשען, אַרויסשלעפען די גרויסע שטיינער און זיך ערגעץ אַוועקפיהרען. זאָל ווערען ליכטיג אין די אויגען.

— קאָסאַן! איך וויל אייך שוין העלפען.

— ניין, היינט איז ביי דיר זונטאָג. פֿאַהר אַהיים און רוה זיך אויס — האָט מר. וויינבוים געקוועטשט ביל'ן ביי זיין אַרעם — איך וועל דיך שוין רופען צו דער אַרבייט. ביזט א גוד-באָי, ביל!...

ביל האָט געלויבטען פון פרייד, איז אריינגעשפּרינגען צוריק אין פייעטאָנדעל און אַ ציה געטהאָן די לייצעס פון זיין פּערד. דאָס פּערד האָט אַ כאַרבעל געטהאָן מיט זיינע נאָזלעכער און מיט אַנגעשפיצטע אויערען אַריבערגעשפּרונגען דעם שטריק.

ביל האָט זיך אַרומגעקוקט, געלאַכט און געשאַקעלט מיט זיין רעכטער האַנד אויף צום ווידערזעהען.

מר. וויינבוים און דוד זיינען געבליבען אויג אויף אויג. דוד האָט צוזאַמענגעלעגט דעם שטריק און אין זיך דערפיהלט אַ מאָדנע אונט-רוהיגקייט. זיינע הענד האָבען געציטערט.

דוד'ן האָט זיך געדאַכט, אַז מר. וויינבוים שטעהט און נעהמט איהם דורך מיט זיינע אויגען. האָט זיך דוד געשעמט אויפצוהויבען זיין בליק צו וויינבויםען. עס האָט ביי איהם געדויערט לאַנג צונויפֿ-צואוויקלען דעם שטריק, ווייל ער האָט איהם עטליכע מאָל פּאַרוויקעלט און צוריק צואוואָרפען, ביז צום לעצטען מאָהל, אַז דוד האָט דעם שטריק צונויפגעוויקעלט אין קיילכיגע רעדלאַך און מיט אַ מאָהל זיך אַנגענעמען מיט קוראַזש און אַ בליק געטהאָן צו מר. וויינבויםען.

מר. וויינבוים איז גאָר געשטאַנען און געקוקט אַ פּאַרטראַכטער אין אַן אַנדער זייט און דערפאַר זיך אַזש דעחשטראַקען, ווען דוד האָט צו איהם אַזוי ווי אַ געשריי געטהאָן:

— איך האָב ביי אייך געוואָלט עפעס בעמען, מר. וויינבוים.

— זאָג וואָס דו ווילסט, מיין קינד... דאַרפסט ביי מיר ניט בעטלען. זאָג נאָר, און איך גיב דיר וואָס דו ווילסט.

דוד'ס פנים האָט זיך פּערפֿאַמט. ער האָט אָבער פּלוצים דער-פיהלט אַ שטאַרקייט אין זיינע פּיס, גלייך געקוקט אויף מר. וויינבויםען, זיך בעגענענט מיט זיינע אויגען, פריהער אַביסעל זיילד, אָבער באַלד ווייכער און מיט אַ קינדיש געבעט.

מר. וויינבוים האָט צוגאָסען אַ לייכטען שמויכעל איבער זיין האָריג פנים, זיינע אויגען האָבען זיך געטונקען אין טרעהרען. ער האָט אַ ציטער געטהאָן בשעת דוד האָט געזאָגט :

— איך האָב ליעב אייער... מיין אסתר... וויל איך איך איך בעמען, אז איהר זאָלט מיר ניבען אייער האַנד...

מר. וויינבוים האָט זיך ברייט צושמייכעלט, אויסגעשטרעקט ביי דע הענט, אָנגענומען דוד'ן ביי זיינע אקסלען און איהם אַ טרייסעל געטהאָן.

נאָכדעם האָט ער איהם אָפגעלאָזען און זיך איינגעבויגען און נאָהענט צו דוד'ס אויער אַריינגעמורמעלט :

— געבענשט זאָלט איהר ביידע זיין... מיין קינד אסתר... אָבער אז גאָט וויל, אז זי זאָל זיין דייענע, זאָלט איהר ביידע זיין געבענשט...

זיי זיינען אזוי געבליבען שטעהן אַ וויל. דוד האָט ניט גע-וואוסט וואָס ער זאָל טהאָן. צי זאָל ער אַרויפפאלען אויף מר. וויינ-בויען און איהם האַלזען און קושען, צי זאָל ער צופאלען צו דער ערד און מיט זיינע הענד אַרומנעהמען זי און מיט זיין ברוסט זי אָנוואַ-רימען די דאָזיגע גוטע ערד.

מר. וויינבוים האָט איבערגעריסען דאָס שטילשווייגען, פריהער אויפהויבענדיג זיינע אויגען צום הימעל און צו דער זון :

— נו, דוד, דער טאָג שטעהט ניט. מיר וועלען אַביסעל זיך דורכנעהן צו די שכנים און זיי אָנוואַגען, אז מאָרגען אין דער פריה נעהמען מיר זיך צו דעם וועג.

דוד איז געגאנגען נעבען מר. וויינבוים, מיט דעם שמריק אויפ-געהאנגען אויף דעם הענטעל פון דער האַט און אַריבערגעוואָרפען איר בער דער פלייצע. זיי זיינען געגאנגען ביידע פאַרטראַכטערהייד און דיטמיש געקלאַפט מיט זייערע טריט אין דעם פאַרהאַרטעוועמען ווייס-גלאַנציגען וועג.

— איך האָב גאָר פאַרגעסען ביי איך צו פרעגען, דוד, וואָס וועט איהר טהאָן מיט אייער אַרבייט ביי דער זעג מיהל ?

— ערשטענס, וויל איך ניט, אז איהר זאָלט מיך איהר'צען. זאָגט מיר דו, ווי מיין טאַטע זאָגט מיר דו, און צווייטענס, האָב איך שוין מיין אַרבייט אין דער זעג מיהל אוועקגעוואָרפען. איך האָב אַר-בייט גענוג אין דער היים.

— אזוי... זעהר גוט. אסתר האָט אוועקגעוואָרפֿען איהר אַרבייט אין שטערטעל און... נו, זאָל זיין דו, דוד האָסט אוועקגעוואָרפֿען די אַרבייט אין דער זעג מיהל... קינדערלאַך, איהר האָט זיך ערגעץ אין דער שטיל ביידע אָפּגערעדט און פאַרפאַלען, זאָל אייך גאָט בענשען. דערווייל זיינען זיי ביידע צוגעקומען נאָהענט צו וויינבוים'ס לאַנקעס. עס האָט זיך פון ווייטען געזעהען וויינבוים'ס הויז. דוד האָט זיך אזוי ווי עפעס דערשראָקען, זיין האַרץ האָט אָנגעהויבען צו קלאַפֿען און ער איז געבליבען שטעהן און געזאָגט :

— איך בעט אייך, אז איהר זאָלט דאָס וואָס מיר האָבען ביידע דאָ גערעדט ניט דערזעהלען קיינעם ניט און וואַרטען ביז איין מאָל, ווען איך וועל זיך נעהמען מיט אסתר'ן האַנד אין האַנד און צו אייך צוקומען, אז איהר זאָלט אונז בענשען...

— אַ סוד איז אַ סוד, האָב ניט קיין מורא, דוד, איך קען איהם גוט בעהאַלטען. קום, וועל איך דיר איצט ווייזען מיין אייגענעם וואַלד. מר. וויינבוים האָט אָנגענומען דוד'ן אונטערען ארעם און מיט איהם זיך פאַרדרעהט אין אַ זייטיגער לאַנקע. באַלד זיינען זיי ביידע אַריין אין אַ וועלדעל פון קאַטשאַנען און דעמבעס. די בוימער זיינען געוועזען ווי אויסגעשטעלט אין שורות, אָפּגעטהיילט איינער פון אַנדערען אין גלייכער פערספעקטיווע. ריינע שטאַמען און גלייכע מיט רונדע אַרומגעוואַקסענע צווייגען אין דער הויך. די דעמבעס מיט צור שפּרייטע צווייגען אין דער ברייט צווייג איבער אַ צווייג און די קאַשׂ טאַנען מיט אויסגעשטרעקטע צווייגען אַרויף צום הימעל.

דוד האָט אַראָפּגענומען זיין הוט און צועפענט זיין מויל און אויגען און געבליבען שטעהן ווי אַ קינד אין אַ וואונדערלאַנד.

מר. וויינבוים האָט איהם אַ קלאַפֿ געטהאָן לייכט אין פלייצע :

— זעהסט, מיין קינד, דאָס איז מיין אַרבייט, איך בין שוין דאָ אויף טשייפּעל היל באַלד דרייסיג יאָהר. איין מאָל אין דריי יאָהר האָב איך דעם גאַנצען ווינטער אויף דעם שטיק וואַלד געאַרבייט. דו וואונדערסט זיך, האָ? דאָס ערשטע מאָל איז געוועזען אַ שווערער ווינטער פון אַרבייט. דאָס גאַנצע שטיק וואַלד איז געוועזען איין שטיק ווילד פערפלאַנטערניש, אזוי ווי ביי איינעם וואָס האָט לאַנגע האָר און ער פערלאָזט זיי און קעמט זיי ניט אַ לאַנגע צייט. איך האָב מיר מיינע הענד צושטאַכען. איך בין געקראַכען אויף מיינע קניעס און אויסגעוואַרצעלט אלע בראַיערס און ווילדע בושעס. די בוימער זיינען

נאך דעמאָלט געוועזען יונגענקע און געוואקסען וואו זיי האָבען נאָך געוואָלט. האָב איך געזאָגט צו זיי: ניין, קינדערלאַך, ניט אזוי. איך וויל איהר זאָלט וואַקסען, ווי איך וויל... צורביסלאַך האָב איך דעם וואָלד געמאַכט שיטערער, דאָ און דאָרט אויסגעהאַקט אן איבריג בוימעל. די שטאַמען האָב איך געהאַלטען אין איין אַרומרייניגען מיט דער האַק, אזוי הויך וואו מיינע הענט האָבען ניט געקענט דערגרייך כען. אַלע דריי יאָהר האָב איך עס געטהאָן. עס געהען אַוועק עטליכע זומערען. צווישען די בוימער וואַקסען אויף יונגענקע, דיניקע בוימעלאַך.

איך געה אַרויס ווינטער מיט דער שאַרפער קאָסע און שנייד זיי אזוי ווי גראַז און שאַר זיי צונויף אין קופּעלאַך און פאַרברען זיי. זעהסט, דוד, דאָס איז מיין וואָלד און מיין אַרבייט. שוין דרייסיג יאָהר... די בוימער האָבען צייט... זיי וואַקסען זעהר פאַמעלעך. אַ פרעמד אויג קען זיך אָפּנארען און עס וועט איהם אויסזעהען, אַז דאָס זיינען זעהר יונגע בוימער. אָבער ניט איך. איך ווייס אימליך בוים, ווי מיינע פינגער. דעם האָב איך ניט געלאָזען, אַז ער זאָל בעקומען אַ האָרב און אָן יענעם האָב איך געראַטעוועט פון סוכאַטע. ער האָט שוין באַלד געוואָלט זיך אונטערגעבען און אָנהויבען צו פאַרדאַרט ווערען. בין איך געקומען און איהם אָנגעהויבען צו געבען זונשיין. הע, הע, אַז מיין בוים האָט נאָך דערפיהלט איין מאָל און צוויי מאָל, אַז די זון וואַרעמט איהם, האָסטו געמעגט זעהען מיט דינע אייגענע אויגען, ווי ער האָט זיך אָנגענומען מיט מוט און איינס, צוויי, דריי, איך טהו אַ קוק, מיין בוים וואַקסט! און איין מאָל, עס איז אַוועקגעד נאַנגען דריי יאָהר און איך קום אַרויס און טהו אַ קוק אויף מיין וואָלד, הע, הע, מיינע בוימער קריגען זיך, האָבען זיך צונויפגעטוצעט איינס אין אַנדערען און זיך פערפלאַנטערט צווייג אין צווייג און מען קריגט זיך: דער וויל זעהען די ליכטיגע שיין פון דער זון און יענער שרייט, אַז ער וויל זעהען די ליכטיגע שיין פון דער זון און צו דערצו קומט אָן דער ווינד מיט אַ שטורם און בויגט זיי און פלעכט זייערע צווייגען צונויף און נאַכדעם טהוט ער זיי אַ לאָז אָפּ, אַז זיי זאָלען זיך צוריק אויסגלייכען און פון דעם שטאַרקען פאַרנעם טהוען זיך די בוימער אַ לאָז צוריק און ברעכען זיך אויס די שעהנסטע צווייגען... האָב איך גענומען און אָנגעשאַרפט מיין האַק און אויסגעהאַקט יענע בוימער, וועלכע איך האָב ניט ליעב געהאַט. נאַט איך, בוימער מיינע, די

ליכטיגע שיינ פון דער זון! אָט אזוי דרייסיג יאָהר. און זאָל עמיר צער קומען און בערעקען יעדען בוים מיט גאָלד און צו מיר זאָגען, לאָז מיך אויסהאַקען דיין וואַלד, וועל איך איהם זאָגען, אז איך וויל ניט. דאָס איז מיין וואַלד! איך בין אַ מענש און דאָס וועט זיין מיין סימן, אז איך בין דאָ געוועזען אויף דער וועלט. ווער שמועסט איצט, דוד, אז איך וועל וויסען, אז נאָך מיין אַוועקגעהען פון דער וועלט וועסטו דעם וואַלד מיינעם איבערנעהמען אין דיינע הענט און אז וועסטו מיר צוואַגען, אז איינמאָל אין דריי יאָהר וועסטו אַוועקלייגען אַלע אַרבייטען און אַרויסגעהן אין דעם דאָזיגען וואַלד אַריין און זעהען צו די בויער זיינען אַלע געזונד און שטאַרק, וועל איך טאַקע אַוועקגעהן אויף יענער וועלט גאָר אַן אַנדערער.

דאָס איז אַלעס גערעדט געוואָרען, מיין ליבער דוד, פון דעם וואָס איך האָב געטהאָן פאַר זיך אַליין. איצט לאָמיר זיך אומקעהרען צו דעם, וואָס אַ מענש בעדאַרף טהאָן פאַר דער וועלט. וויל דאָס איז ביי מיר אַ סך אַ גרעסערע זאַך, פונדעסטוועגען האָט זיך עס מיר ניט איינגעגעבען. איך רייז איצט וועגען דעם נייעם וועג. שוין לאַנג, אז מיר ווילט זיך איבערמאַכען דעם וועג ביי צו דעם אָרט, וואו די „פיער וועגען“ צושיידען זיך. נאָר עס איז נאָך ניט געוועזען די צייט דערפאַר. איצט גלויב איך מיט מיין גאַנצען האַרצען, אז די צייט איז געקומען. מיר וועלען אויסגלייכען דעם וועג, אָפּגראַבען די קליינע בערגלאַך און מיט דער ערד אויספילען די קליינע טהאַלען. און דעם גרויסען באַרג, וועלכער שטעהט אונז ווי אַ וואַנד אין דער מיט פון אונזער וועג, וועלען מיר אויף אַביסעל אָפּגראַבען און אַביסעל נידריגער מאַכען. פון ביידע זייטען פון וועג וועלען מיר אויסגראַבען טיעפע ריוויטישקעס, כדי דאָס וואַסער זאָל זיך לויפען זיין וועג און ניט אָנזאַמלען זיך און מאַכען טייכלעך אין דער מיט פון וועג. היינט דער וועג אַליין בעדאַרף ווערען אַביסעל אויסגעקוילעכדיגט. גאָר צום ערשטען וועלען מיר אָנוואַרפען גרויסע שטיינער. עס איז דאָ אַ סך שטיינער ביי אונז, בעדאַרף מען זיי אַוועק גיבען דעם וועג אַ מתנה. אויף די גרויסע שטיינער וועט מען שימען ערד און אויף דער ווייכער ערד ווייטער קלענערע שטיינדלאַך און פון אויבען ערד און דאָס גוט איינפרעסען. זאָג איך דיר, אז עס וועט אַרויסקומען אַ וועג, נאָר ווי אַ שעהנער דיל. מיר וועלען פון ביידע זייטען פון אונזער וועג בעגלייכען די וועלדלאַך און אָפּרייניגען די שטיינער. און

דערנאָכדעם וועט זיך איטליכער באַלעכאָס ערשט אַרומצאָמען זיינע
לֶאָנקעס וועלכע לויפֿען ביים וועג און מענשען וועלען פֿאַהרען מיט
אונזער וועג און עס וועט זיי ליכטיג ווערען אין זייערע אויגען.

IV

אַזוי איז געוואָרען משייפֿעל היל.

ווערווייסט, ווי לאַנג מר. וויינבוים וואָלט נאָך געוועזען געשטאַ-
נען און אויסגערעדט זיין האַרץ פֿאַר דוד'ן. עס איז געוועזען דאָס
ערשטע מאָל אין זיין לעבען אַלס פֿאַטער פֿון אַ מיידעל, אַז מען פרעגט
ביי איהם, דאָס וואָס דוד האָט ביי איהם געבעטען. האָט ער זיך
דערפיהלט עפעס אַזוי פֿריי און אָפֿענבאַר, אַז עס האָט זיך איהם גע-
וואָלט אַ נעהם טהאָן דעם דאָזיגען דוד'ן און איהם אַריינלעגען צו
זיך אין האַרץ אַרײַן, אָדער אַרויסנעהמען זיין אייגען האַרץ און דאָס
אַוועקשענקען דוד'ן. דערפֿאַר האָט ער אַזוי פֿיעל גערעדט און ער
האָט נאָך אַ סך געהאַט וואָס צו דערצעהלען דוד'ן, נאָך פֿלוצים איז
אָנגעלאָפֿען אַסתר.

אַסתר, אַז זי לויפט, לויפט זי ניט, נאָך זי שפּרינגט, אַזוי אויף
איין פֿיס, און מיט דעם אַנדערען טאַנצט זי אונטער.
אַסתר האָט זיך אַלע מאָל אָנגעכאַפּט אין אַ בוים, זיך אַרומ-
גערדעהט אַרום און אַרום און ווייטער געלאָפֿען און אַרויסגעלאָזען פֿון
איהר מויל לאַנגע, פֿרעהליכע קולות, אַזוי ווי צוויי קורקו פּוילגען
זוואָלטען פֿון ערגעץ פֿערבאָרגענע ערטער אין וואַלד זיך גערופֿען איינער
דעם אַנדערען.

פֿון דער ווייטענס האָט זי געשריגען צום פֿאַטער :

— פֿאַפּאַ, מיר האָבען געסט!

נאָך אַז זי איז צוגעקומען נעהענטער און דערזעהען דוד'ן, איז
זי געוואָרען גאָר אַן אַנדערע. זי האָט אָנגעהויבען צו געהן פֿאַמעליך.
האַלב שמיכלענר און מיט אַ האַלב פֿאַרשאַטענדיגען פֿנים איז זי
געבליבען שטעהן פֿון דער ווייטענס, מיט איין האַנד אָנשפּאַרענדיג
זיך אין אַ שטאַם פֿון אַ בוים, האָט זי אויסגעוויזען אַזאַ קליינע. און
עס האָט זיך דוד'ן געדאַכט, אַז זי וויל צוריק אַוועקלויפֿען, נאָך דער
בוים אין וועלכען זי איז אָנגעשפּאַרט, פֿעהאַלט זי.

— געסט? — האָט מר. וויינבוים ווי זיך אויפגעכאַפט פון
 שלאָף, — ווער איז, טאַכטער, דאָרט פאַר געסט?
 אסתר האָט זיך אַ שאַקעל געטהאָן און, וואַרפענדיג אַ בליק צו
 דוד'ן, האָט זי געענטפערט:
 — מר. ראַנגוויין און זיין זוהן זיינען דאָ, קום שוין אַ היים,
 פאַפּאָ.

דוד האָט געקוקט אויף אסתר'ן און ער האָט געטראַכט:
 "עס איז נישטאָ איין מיידעל אסתר, נאָר עטליכע געשטאַלטען
 אין איינער, וואָס הייסען מיט דעם שעהנעם נאָמען אסתר... אלע מאָל
 איז זי אַן אנדערע און אלע מאָל שעהנער. דאָס מיידעל פון טשייפּעל
 היל ביים איהרע קאָלירען אזוי ווי טשייפּעל היל ביים זיינע קאָלירען.
 איצט איז אסתר אַ גרינע. איהרע באַקען זיינען בלאַסגריין און איהרע
 אויגען, גרויסע און מאַטאָווע, און איהרע שוואַרצע, געדיכטע ברעמען
 און וויהעם וואַרפען אזא פּחד און פּערציהען דיך אין ווייטע וועלטען.
 אסתר'ס שוואַרצע, געדיכטע האָר זיינען איצט געוועזען אזוי אַרומ'ן
 געוואַרפען אַרום איהר קאָפּ, אזוי ווי אַ טשייפּעל-הילער פּערפלאַג-
 טעטער און פּערווילדעטער וואַלד. עס איז אין איהר געוועזען דאָס
 וואַרעמע היימליכקייט פון דעם אויפדערנאַכט אין דעם קאַלטען און
 ווילדען טשייפּעל-היל און איהרע אויגען האָבען געלויכטען מיט דעם
 שוין פון דער שעהנער, ליכטיגער זון, וואָס איז איצט געלעגען צו
 שפּרייט אויף די אָפּענע לאַנקעס. און די פּערבעהאַלטענע שאַטענס
 אין די וועלדער און הינטער די פּערפלאַנטערטע בושעס; דאָס ביינ-
 קעניש פון די אלע טשייפּעל-הילער קליינע בוימעלאַך און גרויסע בוי-
 מער, וועלכע זיינען ערגעץ און אומערום צוואוואַרפען, ווער אין טיעפען
 וואַלד, ווער אין אַ טהאַל צווישען גרויסע שטיינער און ווער ביי דעם
 לויפּענדען שפּרינגענדיגען קוואַל; דאָס גרינע רויט-מאַטאָווע ביינ-
 קעניש פון די אָפּגעפאַלענע בלעטער אויף דער ערד און פון די בלע-
 טער די טרוקענע, וועלכע זיינען נאָך ניט אַראָפּגעפאַלען פון די בוי-
 מער. דאָס דאָזיגע ביינקעניש איז געלעגען אויף אסתר'ס פנים. דער
 פייף פון דער ווייטער זעג מיהל אין דער פּריה, ווען עס הויכט אָן
 צו טאָגען, און דאָס זינגעריי פון די ווינטער פּויגלאַך, ווען די זון
 געהט אַרויס און הויכט אָן מיט וואַרעמקייט די נאַקעטע קעפּ פון די
 בוימער און דאָס אָפּגערויסענע יאָמערען פון דער קוקווייקע אין דער
 מיט פון דער נאַכט ערגעץ אויף אַ גרויסען שטיין אויף דער לאַנקע,

אין דאָס פּלאַטשויגע שאַרפע ווידערקול פון דער האַט, וואָס טראַגט זיך אַ גאַנצען טאַג פון דעם וואַלד וואָס אין טיעפען טאַהל און דאָס טאַגאַטאַגע, לויפענדיג קול פון דעם טייכעלע, און דער אומגעריכטער משונגענער אויסגעשריי פון אַ גראַבען בוים, וואָס איז ערנעז אין אַ וואַלד פּלוצים אומגעוואָרפען געוואָרען, האָט אסתר אין זיך פון קליי-נעהייד אַריינגענומען. אַז זי רעדט, אָדער אַז זי לאַכט, איז דאָס אסתר פון טשייפעל היל, וואָס רעדט און לאַכט אַזוי ווי אַ קינד פון די צוואַנציענע בערג און שטיינער און וועלדער. און די צוואַנציע-פענע וועלדער, בערג און שטיינער פון טשייפעל היל, און פון די וואָס רינגלען אַרום טשייפעל היל, אָט ליגען זיי זיך אַזוי פּערשלאָפען אין זייער איינפאַך פּערווילדעוועטען טויענד יאָהריגען דרעמעל. און אָט טהוען זיי זיך אַ כאַפּ אויף און זיי הויבען אָן זייער טויענד יאָה-ריגען שפּיעל. אין באַרג שרייט אַריבער מיט זיין געוואַלד דעם אַנדערען באַרג; אַן אַנדער באַרג שטעלט זיך אויף זיינע הויכע הויכען און שפּרינגט אַריבער דעם אַנדערען קליינעם באַרג, און אין באַרג טהוט אַ נעהם דעם שווערסטען שטיין פון זיינע סקאַלעס און טהוט מיט איהם אַ וואָרף אין טהאַל אַריין. דער גרויסער שטיין פאַלט אַזוי פאַמעלעך באַרג אַראָפּ און צוברעקעלט מיט אַ גרוילצעדיגען שמיכעלע אַלע קלענערע שטיינער, וועלכע ליגען איהם אין וועג און מאַכט פון זיי שטויב. און דערפאַר וואָס דער דאָזיגער גרויסער שטיין האָט מיט אַ שמיכעלע אַזוי געברעקעלט די קלענערע שטיינער, פאַלט ער דער גרויסער שטיין אַראָפּ אין אַ טהאַל אַ טיעפען און בלייבט ליגען דאָרט ווימיג-אליין און דערפאַר וואָס דער באַרג איז ווילד משונגע געוואָ-רען און אַ כאַפּ געטהאָן דעם גרויסען שטיין און איהם אַראָפּגעוואָר-פען אין טהאַל אַריין, קומען צוליפען ווינטען און בלאָזען אַראָפּ דעם שטויב פון דעם קאַפּ פון באַרג. בלייבט דער באַרג אַ נאַקעטער אָהן שטויב. אָבער ער שטעהט אַזוי נאָך אַלץ אַ הויכער און וואַרט יאָהר איין יאָהר אויס. די ווינטען, זיי זיינען שטיפערס-קינדער און בריינגען צוטראַגען פון אַלע עקען מיט זייערע פלינגלען שטויב און אַז ער איז דער העכסטער באַרג, וואָס אויף איהם מוזען זיך אַלע וויי-טען אַנידערעוועצען אַפרוהען, האָט עפעס דער באַרג מורא, אַז ער וועט ניט האָבען קיין שטויב פון איטליכען ווינד בלייבט אַביסעלע און אַזוי קומען יאָהרען און זיי געהען אַוועק און מיט זיי קומט שטויב און אין שטויב איז פאַרהאנען קערענדלאַך פון גראַזען. וואַרעמען

זיך אן די קערענדלאך און צוואואקסען זיך. און דער בארג ווערט
באדעקט מיט א גרינקייט, וואָס בלענקט פון דער ווייטענס. די נאָר
רישע שטיפער, די ווינטען האָבען ניט קיין אויגען און זעהען ניט, און
דער הויכער באַרג איז באדעקט מיט גרינע גראָזען. נאָר זיי בלאָזען
און טראָגען זיך איבער דער וועלט און אָפצורוהען זיך קומען זיי אלץ
צו דעם הויכען באַרג און בריינגען מיט זיך שטויב און אין שטויב
איז דאָ קערענדלאך פון בוימער. בעהאַלטען זיך די קערענדלאך אין
די טיעפע גראָזען און וואַרעמען זיך אויס און עס הויבט אָן שפּראַצען
א וועלדעל. עס געהען אַוועק יאָהרען און דער הויכער באַרג ווערט
באדעקט מיט א וואַלד. נא, ערד איז דאָ, גראָז אויף און דערצו א
געדריכטער וואַלד. קומט צו געהן א מענש, וואָס הייסט טשייפּעל און
באזעצט זיך; בויט א הויז, שטאהלען; שטעלט אריין בהמות אין
די שטאהלען און האַקט בוימער און אַנדערע וואַקסען אויס, שניידט
די גראָזען און אַנדערע וואַקסען, אַקערט די ערד און דורך דעם ווינטער
ווערט די ערד פון די שנעען און רעגענס איינגעפרעסט און פאַר-
האַרטעוועט. דערנאָכדעם שטאַרבט דער מענש און לאָזט איבער דאָס
הויז, שטאהלען און בהמות צו זיינע קינדער. די קינדער ווערט דאָס
פארמיאוס'ט און זיי געהען זיך ערגעץ אַוועק מיט די פיער ווינטען,
די שטיפער די נאָרישע און לאָזען איבער אויף הפקר דאָס אָרט וואו
זייער פאָטער טשייפּעל האָט זיינע כוחות אַנידערגעלעגט. אָדער זיי
פאַרקויפּען דאָס צו אימיצען. מר. וויינבוים קויפט דאָס הויז און
באזעצט זיך דאָרט. האָט ער אַן אַנדער סטיל אין זיינע הענד, אַנ-
דערע קאָלירען אין זיינע פאַרבען. צו דעם פאַרפלאַנטערטען וויל-
דערניש פון בושעס און בראַיערס, שטיינער און וועלדער, לעגט ער
צו זיין ווייכע האַנד. דאָס ווילדע ווערט ניט שוואַכער, נאָר אזוי
פאַראידעלט און מיט א באשטימטקייט. עס האָט זיך אימליכער
שטיין זיין אָרט געפונען און דער בוש מיט דעם בראַיער האָבען זיך
געמוזט אונטערגעבען און אנטלאָפּען אין פאַרוואַרפענע ערטער, וואו
זיי קענען ניט אָנקומען די ליכטיגע שיין פון דער זון און דער וואַלד
איז שוין דרייסיג יאָהר אַלט און שטעהט אָט אַ דאָ, וואו וויינבוים
ווייל, און וועט שטעהן אזוי אַלע טעג און אַלע יאָהרען וויפּיעל די
ערד וועט שטעהן.



